

نَدَّتْ کَا کھوڑا غیباٹا سوار

[کالم / مضمون]

لیاقت عزیز



نڌڻڪا گهوڙا،

غيباڻا سوار

[ڪالم / مضمون]

لياقت عزيز



ڇپائيندڙ

سنڌي ادبي سنگت - شاخ ٽنڊو محمد خان

2023ع

حق ۽ واسطا محفوظ



نڌڻڪا گهوڙا، غيباڻا سوار	:	ڪتاب جو نالو
ڪالم ۽ مضمون	:	موضوع
لياقت عزيز	:	ليکڪ
ڊاڪٽر جمال ناصر سولنگي	:	سهيڙيندڙ
سيپٽمبر 2023ع	:	ڇاپو پهريون
مور ساگر	:	ڊزائن / لي آئوٽ
اعظم ڀٽي	:	ڪمپوزنگ
سنڌي ادبي سنگت شاخ ٽنڊو محمد خان	:	ڇپائيندڙ
ساحل پرنٽرز رابع اسڪوائر حيدرآباد	:	ڇپيندڙ
0333_2634650		

مُلھ / 600 روپيہ

NINDHANKA GHORA GAIBANA SAWAR

Written by: Liayqat Aziz

Compalid by: Dr. Jamal Nasir Solangi

Edation: 1st September 2023

Title Designe: More Sagar

Compsed by: Azam Bhatti

Published by: Sindhi Adabi Sangat Shaakh TMK

Printed by: Sahil Printer, Hyd: Sindh: 03332634650

RS: 600

ارپنا

پروفيسر محمد عمر ميمڻ

۽

ڊاڪٽر عبدالشڪور دائودپوٽي

جي نالي

سند سلامت ڪتاب گهر پاران نامياري ڪالم نگار لياقت عزيز جي ڪالمن ۽ مضمونن تي مشتمل ڪتاب ”نڌڻڪا گهوڙا غيڀاڻا سوار“ اوهان اڳيان حاضر آهي.

پروفيسر لياقت عزيز ڏاهو ۽ تمام محنتي استاد هئو پر سندس شخصيت جو لڪل پهلو نظرياتي سوچ هئي جنهن کي هن قول ۽ فعل ۾ ظاهر ڪيو. پروفيسر لياقت عزيز جي ڪالمن ۾ سند جي سمورن سورن ۽ محنت ڪش ماڻهن جي مظلوميت جي عڪاسي ٿيل آهي. هن سدائين پنهنجي قلم کي ڌرتيءَ ۽ قوم جي امانت سمجهيو آهي.

هي ڪتاب 1993ع ۾ نيو فيلڊس پبليڪيشن، حيدرآباد پاران ڇپايو ويو جنهن جي ڪمپوز ڪاپي اعظم ڀٽي ۽ مور ساگر جي سهڪار سان حاضر آهي.

محمد سليمان وساط

مينيجنگ ايڊيٽر (اعزازي)

سند سلامت ذات ڪام

sulemanwassan@gmail.com

www.sindhsalamat.com

books.sindhsalamat.com

فهرست

- 07 سمیٽریندڙ پاران ڊاڪٽر جمال ناصر سولنگي
- 12 پیٽھیل پورھیت سان پیار ڪندڙ پروفیسر لیاقت عزیز سولنگي قادر بخش طالبائي
- 17 پروفیسر لیاقت عزیز سولنگي هڪ تحریڪ، تنظیم ۽ خیال بہ منظور ٿمیر
- 20 پروفیسر لیاقت عزیز: تحسین لائق ڪردار پروفیسر یعقوب چانڊیو
- 24 پروفیسر لیاقت عزیز سولنگي - سنڌ دوست ڪردار اعظم یتي
- مضمون/کالم**
- 29 • کانھي ڪا تاریخ ۾ وڙھ سواءِ ٻي واھ!
- 33 • سنڌ جو سياسي ڪلچر ۽ خودپسنديءَ جي خرابي
- 37 • سنڌ، پاڪستان ۽ سماجي معاھدو
- 41 • تعلیم، استاد ۽ شاگرد
- 46 • سنڌي ”تعلیمی ایمر جنسی“ لاڳو ڪئي وڃي!
- 51 • ورلڊ بئنڪ، گڊ گورننس ۽ سنڌ جا ڊاڪٽر
- 56 • ریاست، عدل و انصاف
- 61 • سنڌ، سنڌي ۽ بین الاقوامي ڪانفرنس
- 65 • خطرن ۾ گھیریل ریاست
- 70 • سنڌ، ارباب غلام رحیم ۽ ڪرپشن
- 74 • آمريڪا، اسرائیل ۽ ایران
- 79 • اوشو جي فلسفي جھڙو انسان
- 82 • اسان لوڇيون لوھ ۾
- 87 • نڌڻڪا گھوڙا، غیباڻا سوار
- 92 • نڌڻڪا گھوڙا، غیباڻا سوار - قسط 2
- 96 • اعلان هزارین مان نہ رڳو
- 101 • تھذیب جو تصادم هڪ عالمي مسئلو
- 105 • چي گویرا، جمال ناصر، حسن نصرالله
- 109 • سنڌي ٻوليءَ وارو مضمون لاڳو نہ ٿيڻ جي ڪٿا
- 114 • تاریخ جو جبر - تاریخ جو فیصلو ڪڏھن بہ غلط نہ ھوندو آھي
- 120 • ملڪ بحران جي ڀنڀر ۾
- 125 • ایران، وطن پرستي ۽ قومپرستي

- 130 • ڪاليج بئنڪ يا هوٽل
- 135 • قومن کي غلام بنائڻ جو طريقو
- 140 • جمهوريت، سياست ۽ فوج
- 146 • هيوگو شاويز: نئين صدارتي ۽ انقلابي پارٽي جي ضرورت
- 150 • آئين ۽ ايران جي سول سوسائٽي
- 155 • تعليم، تجربا ۽ امتحان
- 161 • انساني حقن جي تحفظ ۽ اعليٰ عدالتن جو ڪردار
- 164 • ڪارونجهر جي مور جهڙي خواهش ۽ لڙڪ
- 168 • قانون، معاشره ۽ مظلوم استاد
- 172 • صوبائي خودمختياريءَ جا بنياد ڪهڙا هجن گهرجن؟
- 177 • سرڪار، ملڪي خزانو ۽ غريب عوام
- 182 • شال پاڻا نه ٿئي سنڌي!
- 185 • نظريه ضرورت واري (نظريي) جوشاندار استعمال
- 189 • تعليم جو ٻيڙو ڪيئن ٿو ٽري سگهي؟
- 193 • صوماليه تي جارحيت ۽ آمريڪي منصوبو
- 197 • سنڌ جي ڌاڙيلن مان جند ڪيئن ڇڏائجي؟
- 201 • انتظامي ادارن جي ناڪاميءَ جو ذميوار ڪير آهي؟
- 205 • ملڪ ۾ هڪ نئين سماجي معاهدي جي ضرورت!
- 210 • استادن ۽ ملازمن جي مطالبن تي ڊائلاگ ڇو نه ٿئي؟
- 216 • عوام دوست بجيت جون دعوائون ۽ مهانگائي!
- 220 • سنڌ، تعليم ۽ تعليمي ادارا
- 224 • سنڌ، گڊ گورننس ۽ پ پ پ
- 227 • تعليم جي تباهي جو داستان، موجوده صورتحال ۽ حل
- 231 • سياسي پارٽيون، شاگرد يونين ۽ ضابطه اخلاق
- 234 • شهيد نذير عباسي انقلابي جدوجهد جو بهادر اڳواڻ
- 237 • نذير جي جوتيل جنگ ختم نه ٿي آهي
- 240 • الطاف شيخ جي سفرنامي ”يران ڏي اڏام“ جو مهاڳ
- 253 • مولانا شبلي: ڊاڪٽر عبدالشڪور دائودپوٽو

سهيڙيندڙ پاران

جيئن ته 30 سيپٽمبر ۽ پهرين آڪٽوبر جا ڏينهن سنڌ لاءِ ڪاري باب جي حيثيت رکن ٿا، جن ڏينهن ۾ بيگناهه انسانن جي رت سان هولي ڪيڏي وئي. سنڌ ڪيترائي سال روئيندي رهي، ان جي نتيجي ۾ ڪي ڦٽ جڻ ته اڃ به تازا آهن، ائين ئي 30 سيپٽمبر ۽ پهرين آڪٽوبر جا ڏينهن منهنجي وجود لاءِ به بدترين ڏينهن بڻيل آهن، جڏهن منهنجو والد اسان کان هميشه لاءِ جدا ٿي، نه کٽندڙ ڏک ڏئي ويو. منهنجو والد پروفيسر لياقت عزيز منهنجي آئيڊيل شخصيت هو. جنهن پنهنجي سموري عمر ايمانداري سان ۽ انتهائي سادگي سان گذاري هو. نوڪري جي مجبوري سبب حيدرآباد ۾ رهندو هو. موڪل واري ڏينهن پنهنجي شهر ٽنڊي محمد خان ايندو هو. اسانجي پڙهائي، بعد ۾ نوڪري ۽ گهرو مصروفيتن سبب ساڻس ڪي ڊگهيون يادون، بحث مباحثا، سندس علمي سرگرميون ۽ ادبي زندگيءَ اسان لاءِ ڪنهن قدر لڪل باب مثال رهي. سندس زندگيءَ جا آخري پنج سال مسلسل، سي به سندس شديد بيماري ۾ ساڻس گذرڻ ۽ وس آهر خدمت ڪرڻ جو موقعو ملي سگهيو. پروفيسر لياقت عزيز جي وڇوڙي پڄاڻان 30 سيپٽمبر 2019ع تي سنڌي ادبي سنگت شاخ ٽنڊي محمد خان پاران سندس پهرين ورسي ملهائي وئي، ان موقعي تي سنڌي ادبي سنگت جي متحرڪ ادبي ڪارڪن اعظم ڀٽي پنهنجي تقرير ۾ اها گهر ڪئي هئي ته پروفيسر لياقت عزيز سولنگي جي تڙيل پڪڙيل لکڻين کي سهيڙي ڇپائڻ گهرجي. مون ان موقعي تي اعلان ڪيو هو ته پروفيسر جي لکڻين کي سهيڙي ڪتاب ضرور ڇپرائي پڌرو ڪبو. ان سلسلي ۾ اعظم ڀٽي جي رهنمائي ۾ اسان ڪوششون شروع ڪري

ڏٺيون. ان دوران منهنجي ڌيءُ موتيا، جنهن بابا جي بيماريءَ وارو آخري عرصو سندس خدمت ۾ گذاريو، اُن مونکي ٻڌايو ته بابا پنهنجي حياتيءَ ۾ پنهنجا ڪالمر روشني پبليڪيشن واري علي نواز گهانگهري کي ڏنا هئا، پر بابا جي طبيعت خراب ٿيڻ ڪري اهو ڪم تڪميل تائين نه پهچي سگهيو. آئون، اعظم ڀٽي ۽ اعجاز جسڪاڻي گڏجي علي نواز گهانگهري سان ملياسين، جنهن سان ڪتاب جي ڇپائي بابت ڳالهه ٻولهه ٿي، پر مٿان ڪرونا جي وبا اچي وئي، ڪافي وقت به گذري چڪو هو، ٻيهر علي نواز گهانگهري صاحب سان ملياسين، جنهن چيو ته ڪرونا ۽ ان جي بعد واري صورتحال جي پيش نظر اسان ڪتابن جي ڇپائي جو ڪم بند ڪري ڇڏيو آهي. خير گهانگهري صاحب اسانکي مواد واپس ڪيو، جيڪو مواد مليو ۽ ان کانسواءِ ٻيو ڪوڙ سارو ٽريل پڪٽريل مواد گڏ ڪرڻ جي ذميداري اعظم ڀٽي پنهنجي سر تي وسائي. مواد متعلق توڙي ڪتاب جي ڇپائي جي باري ۾ منهنجون، اعجاز جسڪاڻي ۽ اعظم ڀٽي جون ڪوششون جاري رهيون، نيٺ وس ۽ وٽ آهر هڻي وڃي هنڌ ڪري، مسودو تيار ڪيوسين. جيڪو ساحل پرنٽرس جي سرواڻ مور ساگر جي سهڪار سان ڪتابي صورت ۾ اوهانجي هٿن ۾ آهي. هونئن پروفيسر لياقت عزيز سولنگي جو نالو علم، ادب ۽ سياست توڙي سماجيات جي حوالي سان ڪنهن لاءِ نه نئون ناهي. هو هڪ بهترين تعليمدان هو جنهن وٽ تعليم جي حصول لاءِ سوڊيبيازي جو ڪوبه وڪر نه هو، هو هڪ اهڙو اديب هو جنهن وٽ قلم، هٿيار مثل هو، هو اهڙو سياستڪار هو جنهن جو هر رستو مسلسل جدوجهد جو عڪس هو. هن جو ايمان هو ته ”جتي به ظلم ۽ ناحق آهي، ٻُڪ ۽ بيروزگاري آهي، معاشي اڻبرابري، ڏاڍ ۽ ڏهڪاءُ آهي، قومي ۽ انساني حقن جي لتاڙ آهي. اها جنگ جاري رهندي.“ ڪيڏي نه اُميد آهي، ڪيڏو نه اُتساهه آهي، ڪيڏو ته همت ۽ حوصلو آهي، انهن لفظن ۾. ان اُميد، اُتساهه، همت ۽ حوصلي جي ضرورت هر دور ۾ پئي رهي آهي. سالن پڄاڻان به سنڌي سماج لاءِ اڏوهي بڻيل اهي حالتون اڄ به ساڳيون لڳن ٿيون. بس وقت جا ڪانتا هڪٻئي مٿان چڙهندا ٿا رهن. پروفيسر لياقت عزيز سولنگي جڏهن کان شعور سنڀاليو قلم ۽ ڪاغذ سان سندس ناتواڻتڻ رهيو. سندس لکڻين جو محور

سنڌ، سنڌي ٻولي، سنڌي عوام سنڌي پورهيت، مظلوم ۽ پيڙهيل طبقو، انهن سان سلهاڙيل نج، ذاتي، تعليمي، سياسي ۽ سماجي مسئلا، رياست، جمهوريت، آمريت، بيڪار حڪومتي ڍانچا، ٻُڪ، بدحالي، مهنگائي، بيروزگاري، عالمي صورتحال جي پيش نظر لاتعداد مونجھارا ۽ مشڪلاتون، ڌاڙيل ڪلچر، آزاديءَ، غلامي، خاص طور سنڌ جي تعليم، تعليمي تباهي واري صورتحال، ان جو حل ۽ ان لاءِ ضابطه اخلاق سميت انيڪ موضوع آهن، جن تي هُن وڏي بهادريءَ ۽ جرئتمنديءَ سان قلم آزمائي ڪئي. پروفيسر لياقت عزيز سولنگي پنهنجي ذات ۾ هڪ انجمن هو، هُو هڪ تنظيم هو، هڪ تحريڪ هو، جنهن جا عڪس اڄ به سنڌي سماج ۾ موجود آهن. هُو نه رڳو هڪ متحرڪ ڪردار هو پر هڪ اهڙو دانشور هو، جنهن جتي به جيڪو ڪجهه ڏٺو ٿي، جتي به سندس من ۾ مانڊاڻ مچي ٿي، هن قلم کي سگهارو هٿيار بنائي، پنهنجو آواز ٻُڌند ڪيو ٿي. سندس لکڻين جو انگ توڙي جو تمام ڪثير تعداد ۾ نه به هجي، پر هُن جيڪو ڪجهه به لکيو سو انتهائي معياري ۽ ڪارائتو لکيو. 1993ع ۾ سندس لکڻين جو پهريون مجموعو نيو فيلڊس پبليڪيشن پاران ”قومي غدار ۽ حساب ڪتاب“ جي نالي سان شايع ٿيو هو. جيڪو ٿوري وقت ۾ هٿوٿ وڪامي، هن وقت ناياب بڻجي ويو آهي. توڙي جو سندس اهي لکڻيون محفوظ بڻيل آهن، جن کي ٻيهر پڌرو ڪرڻ جي ضرورت پڻ آهي. ان کي عملي جامون پهراڻڻ جي به ڪوشش ٻيهر ڪبي. ان کانپوءِ به سندس ڪوڙ ساريون لکڻيون سنڌ جي ساڃاهه جي نظر مان گذرنديون رهيون آهن، جيڪي ٽڙيل پڪڙيل حالت ۾ روزاني اخبارن، رسالن توڙي مختلف ڪتابن جي زينت پڻ بڻيون. پروفيسر لياقت عزيز سولنگي سان لاڳاپيل حلقن توڙي علم ۽ ادب سان چاهه رکندڙن جو هميشه اهو اصرار رهيو ته انهن ٽڙل پڪڙيل لکڻين کي سهيڙي، گڏ ڪري ڪتابي صورت ۾ ڇپايو وڃي. جنهن سهيڙ جي حوالي سان تمام گهڻين مشڪلاتن مان پار پئي، هن منزل تي پهتا آهيون. پروفيسر لياقت عزيز سولنگي جون ٽڙيل پڪڙيل لکڻيون جتان به هٿ اچي سگهيون انهن کي هن ڪتابي صورت ۾ پڙهندڙن لاءِ پيش ڪري رهيا آهيون. ٿي سگهي ٿو ته اڃا به ڪي لکڻيون اسانجي نظرن کان رهجي ويون هجن. ان لاءِ پڙهندڙن کي

نماڻي گذارش آهي ته هن ڪتاب جي مطالعي سان گڏ رهجي ويل لکڻين توڙي پنهنجي اصلاحي رايي بابت اسانکي ضرور آگاهه ڪن ته جيئن مستقبل ۾ انهن سمورين لکڻين جي ڪنهن گڏيل سهيڙ ۾ ڪا عملي شڪل جڙي سگهي. هن ڪتاب ۾ جيڪي به لکڻيون شامل آهن، سي ويهين صديءَ جي پڇاڙي ۽ ايڪويهين صديءَ جي شروعاتي ٻن ڏهاڪن ۾ مختلف وقتن تي لکيون ويون هيون. انهن لکڻين کي پڙهڻ سان اڪثر اهو خيال جنم وٺي ٿو ته جن اڄ به اها ئي ساڳي صورتحال برقرار آهي. تنهنڪري اهي لکڻيون هر دور جي عڪاسي محسوس ٿين ٿيون. ڀلي ڪٿي ليکڪن جا دور الڳ الڳ هجن پر ڪي ليکڪ هر دور جا نمائنده ثابت ٿيندا آهن، جن جي تخليق کي پائندگي مليل هوندي آهي. اهڙا ئي عڪس هن مجموعي ۾ به شامل آهن. موجوده دور ۾ ڪتاب ڇپائڻ به هڪ وڏو ڪم آهي، وري جي لکڻيون تڙيل پڪڙيل هجن، انهن کي چُونڊي گڏ ڪري، هڪ هنڌ سهيڙڻ وارو ڪم ان کان وڌيڪ ڪم آهي. ان سموري ڪم ۾ جن دوستن مون سان ڀرپور سهڪار ۽ ساٿ نڀايو انهن جي محبتن کي قطعي به وساري نٿو سگهان. خاص طور سنڌي ادبي سنگت، سنڌ جي مرڪزي خزانچي اعظم ڀٽي، انجمن ترقي پسند مصنفين ٽنڊي محمد خان چيپٽر جي صدر اعجاز علي جسڪاڻي جي لمحي لمحي جي مڪمل سهڪار ۽ ساٿ منهنجي تمام گهڻين مشڪلاتن کي آسان بنايو. ان حوالي سان سنڌي ادبي سنگت شاخ ٽنڊي محمد خان ۽ انجمن ترقي پسند مصنفين ٽنڊي محمد خان چيپٽر جي سمورن ساڃاهه وند دوستن جي همت افزائي مونکي تمام گهڻو ڏي، حوصلو ۽ همت اڀري. توڙي جو پروفيسر لياقت عزيز سولنگي منهنجو والد آهي، ان نسبت سان مون تي وڌيڪ فرض عائد ٿئي ٿو پر مٿين دوستن جيڪو ڀرپور تعاون ڪيو سو ثابت ڪري ٿو ته اهي نه رڳو سنڌي ٻولي، علم ۽ ادب جا عاشق آهن پر اهي پروفيسر لياقت عزيز سولنگي جا ادبي وارث پڻ آهن. جن کيس هر سال ياد ڪرڻ جي روايت کي مضبوط بنياد فراهم ڪيا آهن. آئون انتهائي مشڪور آهيان مانواري چاچا سائين قادر بخش طالبڻي صاحب جو جنهن انتهائي پيرسنيءَ ۽ علالت باوجود نه رڳو مڪمل طور اُتساهيو پر مهاڳ به لکي ڏنو، جيڪو به هڪ تاريخي دستاويز آهي. آئون

دلي طور ٿورائتو آهيان محترم منظور ٿهيم جو جنهن هن ڪتاب بابت پنهنجي مفيد راءِ لکي ڏني. آئون دلي طور نيڪ تمنائن سان ٿورائتو آهيان محترم اعظم ڀٽي جو جنهن هن مجموعي جي سهيڙ، ڪمپوزنگ، ايڊيٽنگ، پروفنگ سميت سمورن مرحلن ۾ نه رڳو تحسين لائق ڪردار ادا ڪيو پر پروفيسر لياقت عزيز سولنگي جي زندگيءَ بابت هڪ بهترين تعارفي خاڪو پڻ لکيو. مونکي دلي طور قدر آهي سائين اعجاز علي جسڪاڻي جي هر قدم جو جنهن لمحي به لمحي هن سموري ڪم کي پنهنجو فرض سمجهي هر هنڌ اسان سان مڪمل ساٿ، سهڪار ۽ رهنمائي وارو ڪردار ادا ڪيو. هن موقعي تي آئون پروفيسر يعقوب چانڊيي جي ڪردار کي قطعي به وساري نٿو سگهان، جيڪو بابا ڀڄاڻان نه رڳو هر وقت رابطي ۾ رهي اُتساهيندو رهيو پر پروفيسر لياقت عزيز سولنگي جي علمي ۽ ادبي مشاهير وارو ڀرپور ڪردار ادا ڪندو پيو اچي. بيڪ ٽائيتل تي هن پنهنجو ڀرپور حوصلو ۽ پيار وڻديو آهي. شايد انهن ڄاڻايل هٿن جي مشقت کان سواءِ هي ڪنن ڪم منهنجي لاءِ تمام گهڻو مشڪل هو پر دوستن جي ساٿ اهو اُتساهه اڀريو ته هٿ هٿ جڏهن مڙي مٺ بنجي ٿي ته ڪوبه ڪم مشڪل ناهي هوندو. آخر ۾ آئون دلي طور ساحل پرنٽرس جي سرواڻ مور ساگر جي مانائتي ڀرم جو متعرف آهيان، جنهن جي ڪاوشن هن ڪتاب کي حتمي شڪل ڏني. اُميد اٿم ته هن ڪتاب ۾ شامل مواد نئين نسل لاءِ لاڀ جو ڪرڻو ضرور ثابت ٿيندو. آڱرين تي ڳڻڻ جيترا به ڪي ذهن هن مان ڪو لاڀ پرائي سگهيا ته اسان پنهنجي ڪوششن کي سڦل ڀائينداسين.

ڊاڪٽر جمال ناصر سولنگي
ٽنڊو محمد خان

پيڙهيل پورهيت سان پيار ڪندڙ: پروفيسر لياقت عزيز سولنگي

سنڌ ڌرتيءَ جيڪا هر شيءِ ۾ مالا مال رهي آهي، اُتي ڪيترائي انسان دوست پيدا ٿيا آهن، جن پنهنجي پورهيتن سان پيار ڪندي پنهنجي عمر سڦل گذاري، تاريخ جي ورقن ۾ پاڻ کي زنده رکيو. انسانيت سان اُنس رکندڙ اهڙن مهان انسانن مان پروفيسر لياقت عزيز سولنگي لاءِ چند لفظ لکڻ مناسب سمجهان ٿو. لياقت عزيز سولنگي هڪ غريب هاري خميسي خان جي گهر ۾ جنم ورتو، سندس ننڍپڻ غربت ۽ مفلسي ۾ تنڊي محمد خان جي مير محلي ۾ گذريو. پرائمري تعليم شهر جي ان پرائمري اسڪول مان حاصل ڪيائين، جنهن اسڪول ۾ مون به پرائمري استاد جي حيثيت ۾ پنهنجا فرائض سرانجام ڏنا. پرائمري سيڪنڊري ۽ هاير سيڪنڊري جي تعليم وٺي سنڌ يونيورسٽي مان گريجوئيشن ۽ ماسٽرس جي سنڌ وٺي تعليم کاتي ڪراچي ۾ ليڪچرار طور درس ڏيڻ ۾ مشغول رهيو. گهر جي واحد ڪمائيندڙ جي حيثيت ۾ حيدرآباد شهر اچي وسايائين. ان کان اڳ شاگرديءَ واري دور ۾ هُن شاگرد يونين ۾ پريور حصو ورتو ۽ پنهنجا بهترين دوست پيدا ڪري هر تحريڪ جو مهندار رهيو. هُو پوليٽيڪل سائنس جو ليڪچرار هو کيس پنهنجي مضمون تي مڪمل عبور حاصل هو شاگردن کي ڄاڻ جا خزانا مهيا ڪرڻ ڏيڻ ڪري شاگرد به ساڻس بيحد پيار ۽ محبت ڪندا هئا، جنهن محبت کي اڄ به دائمي حيثيت حاصل آهي. هُو وڏو عرصو سچل ڪاليج ۾ رهيو، جتي هُن ڪيترن ئي شاگردن کي سرڪاري ملازمت وٺي ڏيڻ ۾ مدد ڪئي. کيس شاگردن سان به بي پناهه محبت هوندي هئي، تنهنڪري هُو ڪاليج ۾ شاگردن کي فين جي مد ۾ رعايت وٺي ڏيڻ، مفت

ڪتاب ۽ ڊريسون ڌيارڻ وارين ڪوششن ۾ وڏي چڙهي حصو وٺندو هو. سندس انهن لڪل ڪاوشن سبب ڪيترن ئي غريب شاگردن جو مستقبل سنوارجي سگهيو هو. حيدرآباد جي ٽنڊي ولي محمد واري پُروڻو علائقي ۾ سندس رهائش هوندي هئي، جنهن ۾ ٻه ڪمرا هوندا هئا، جن مان هڪ ڪمرو مهمانن لاءِ مخصوص صندل سان سينگاريل هوندو هو. جتي سندس دوست ۽ سياسي ڪارڪن اچي ٿڪ پيچيندا هئا. آرام ڪري، هر مسئلي توڙي تحرڪ بابت بحث مباحثو ڪري، هُوفِصلا به وٺندو هو. 1981ع جي آخر ۾ سيوهڻ ۾ آل سنڌ پرائمري ٽيچرس ايسوسيئيشن جي چونڊ ٿي هئي، جنهن جا نتيجا نه پئي نبري سگهيا، جنهن ڳالهه جو پرائمري استادن کان وڌيڪ هن کي صدمو رسيو هو. هن جا مرحوم قربان علي ٿانوري سان دُعا سلام جي حد تائين واسطا هئا، مرحوم عبدالرحيم جتوئي سان سندس واقفيت نه هئي، ان وقت پ ت الف جو ٿاڪ (هيڊڪوارٽر) عرب هوٽل هوندي هئي، جتي هُن اچي ٻنهي ڌڻن سان ڳالهيون ڪيون ۽ ماحول کي سازگار بنائڻ جون اڻٽڪ ڪوششون شروع ڪيون. منهنجي سائس اُتي واقفيت ٿي، هُن مونکي سندس گهر اچڻ ۽ ڪچهري ڪرڻ جي دعوت ڏني. آئون ششي پنجي ۾ رهيس ۽ سوچڻ لڳس ته هن پروفيسر کي پ ت الف جي ايتري ڳڻتي ۽ فڪر ڇو آهي؟ ڪٿي سرڪار طرفان ونگار وهڻ جي ڪوشش ته ڪونه ٿو ڪري؟ مون پاڻ کي هن کان پري رکيو نيٺ ڪجهه وقت گذرڻ بعد هن نياپو موڪلي مونکي گهرايو ڪچهري ڪرڻ ويس، اُتي يعني هن جي رهائشگاهه واري ڪمري ۾ پيل سامان ڏسي واٽڙو ٿي ويس ته هي سترهين گريڊ جو ملازم آهي، جنهن جو گهر به سادو، ڪيس ستواري لاءِ به ٻين جي ستواري ۾ پائيواري ڪرڻي ٿي پوي. سچل ڪاليج به ڊيوٽي لاءِ رکڻ يا پنڌ ڪريو وڃو اُتي پهچي. خير ان ڪچهري ۾ اسان هڪٻئي کي پرکي ناتي نپاڻڻ جو عزم ڪيو. اڳتي هلي اُن ناتي اسانکي هڪٻئي جو ”گرو“ بنائي ڇڏيو. مارشل لا جي دور ۾ استادن جي مسئلن تي مُلڪ گير تحريڪون گڏجي هلايوسين. اسانجي ان ئي لڳ لاڳاپي جي ڪري پروفيسر دوست مونکي به پرائمري استاد بجاءِ پروفيسر سمجهندا هئا ۽ وڌيڪ پائيندا هئا. نيٺ اسان گڏجي حيدرآباد شهر جي سطح تي هڪ ڳجهي ڪميٽي ٺاهي، جيڪا سنڌ جي استادن سان گڏ پورهيتن ۽ مظلومن

جي مسئلن جي حل ڪرڻ لاءِ فيصلو ڪندي هئي. جنهن ۾ سيد علي اڪبر شاهه، انيس ميمڻ، نذير پٺاڻ، آغا خالد پٺاڻ ۽ ٻيا ڪيترائي رفيق گڏ هوندا هئا. مارشل لا جي دور ۾ لياقت عزيز سولنگي کي ڪافي تڪليفون پهتيون، خوف ڏيارڻ سميت داٻا ۽ ڌڙڪا به ملندا هئا. پر ”چري ڪيئن! اڳي کان اڳيري“ جي مصداق قافلو هميشه روان ڏوان رهيو. هن حيدرآباد ۾ لساني جهيڙن ۾ ڌڙيل شهرين جي به وڏي مدد ڪئي. مونکي تعجب لڳندو هو ته ڪنهن به مسئلي تي تحريڪ هلائڻ لاءِ سڄو پروگرام ٺاهيندو هو پر چندي لاءِ اڳواٽ ڪوبه پروگرام نه ٺاهيندو هو. جدوجهد شروع ٿي ويندي هئي، خرچ ضرورت آهر هر هڪ دوست کي کيسي مان ڪرڻو پوندو هو يا جنرل باڊي جي ميڙ ۾ جهولي فنڊ ڪندو هو، جيڪو به ڪارڪن مان ڪنهن هڪ جي حوالي ڪيو ويندو هو. پاڻ ۾ گڏجاڻي هئاسون ته سال جا پروگرام ترتيب ڏئي ڇڏيندا هئاسين. آخر ۾ پٽيوالن کان پروفيسرن تائين تنظيم ٺاهي تحريڪ هلائي سون، دريا خان پٽيوالن جو صدر هوندو هو. پرنسپل ويچارا پريشان هوندا هئا ته ”پٽيوالا چون ٿا ته سرڪاري ڪم کانسواءِ گهر جو ڪم نه ڪنداسون، ڊيوٽي لاءِ ڪاليج تائيم تائين ٻڌل آهيون پوءِ اسانجي مرضي!“ پروفيسر لياقت عزيز پاڻ انهن جي حمايت ڪندو هو ته هي به آخر انسان آهن، هنن جا به ڪي حق آهن، انڪري سندن رپورٽر مدد ڪرڻ گهرجي. لياقت عزيز جا شهر جي سياسي، سماجي، واپاري تنظيمن جي اڳواڻن ۽ ڪارڪنن سان خوشگوار لاڳاپا رهندا هئا. منجهس لاتعداد خوابيون هيون ته وري کيس سنڌ جي تعليم جو به گهڻو اونو هوندو هو. سندس ڪوشش سان اهو فيصلو ڪرايو ويو ته ڪنهن به حالت ۾ سنڌ جو ڪوبه تعليمي ادارو ڪنهن به صورت ۾ بند نه ڪرايو ويندو. مسئلن تي جدوجهد لاءِ ترتيب ڏنل پروگرامن ۾ تعليمي ادارن جي بند ٿيڻ جو ڪوبه فيصلو نه هوندو هو. سندس ڪوشش سان سنڌي ادبي سنگت جي پليٽ فارم تان تعليمي تباهي واري ڳڻتي جوڳي صورتحال بابت ”جرڳا ڪميٽي“ قائم ڪئي وئي، جنهن ڪميٽي سڀني حقيقتن تان پردو کڻي سفارشون ترتيب ڏنيون ته آئنده ڇا ڪرڻو آهي!

منهنجي اغوا جي واردات ٿي ته منهنجي عزيزن کان وڌيڪ کيس اونو ۽ گهڻي پريشاني رهي، سڄي سڄي رات پيو واردات بابت جاچ ڪندو هو.

جڏهن آئون تنظيم جي عهدي ڇڏڻ جو فيصلو ڪري چڪو هئس، جنهن جو سبب اهو هو ته مالي طور مونکي سخت ڏکيائين کي منهن ڏيڻو پوندو هو. ايتريقدر جو مون وٽ حيدرآباد جو پاڙو ڏهر ريبا ڀرڻ جي به طاقت نه هوندي هئي ۽ انفرادي طور ڪنهن دوست کان پئسا وٺڻ جي به عادت نه هوندي هئي. جيڪو مسئلو مون پنهنجي سياسي رفيقن آڏو رکيو جن منهنجي حالتن کي مدنظر رکي اهڙي اجازت ڏني پر لياقت عزيز کي سخت صدمو رسيو. نيٺ حيدرآباد شهري سطح تي سڀني دوستن جي گڏجاڻي پنهنجي گهر گهرايائين، جنهن ۾ عزيز سلام بخاري به شريڪ ٿيو هو. ان گڏجاڻي ۾ مون پنهنجي سڄي حقيقت دوستن جي اڳيان رکي، سڀني وڏي بحث مباحثي بعد آخر ۾ اهو فيصلو ڪيو ته ڪوتڙي ۽ حيدرآباد شهر کان ٻاهر گڏجاڻين ۾ نه وڃڻ کپي، سموري سنڌ ۾ سرڪيولر موڪلي ڇڏجي ته هفتي ۾ به ڏينهن ڊائريڪٽر آفيس حيدرآباد ۾ آئون حاضر هوندس ۽ دوستن جا مسئلا حل ڪرائيندس ۽ اهي ڏينهن سومر ۽ جمع هئڻ کپن. مونکي فيصلو صحيح نه پئي لڳو پر جواب ڏيڻ لاءِ ڪو مواد ذهن ۾ نه پئي آيو. نيٺ دماغ جاءِ تي آيو ته کين چيم ته سکر کان استاد اچن ٿا اڱاري يا اربع ڏينهن، هاڻ انهن کي چوان ته واپس وڃو سومر يا جمع تي اچجو، ته ان تي استادن جي دل ۾ منهنجي لاءِ ڪهڙا مثبت احساس پيدا ٿيندا؟ ائين مشڪل آهي. اهڙي ريت نيٺ آئون عهدي تي اچڻ کان بچي ويس. مطلب ته لياقت عزيز تنظيم لاءِ بهترين ورڪر به هو ته بهادر اڳواڻ به هو. هن وٽ سچائيءَ ۽ محبت جا مٿين هوندا هئا. جيڪو ڪجهه چوندو يا ڪو فيصلو ڪندو هو ته ان تي پاڻ ۽ سندس ساٿي عمل پيرا به رهندا هئا. نوڪري تان ريٽائر ٿيڻ تي دوستن لياقت عزيز کي الوداعي پارٽي ڏيڻ لاءِ جتن جي صورت ۾ پهچي بار وڌا پر هُو بار بار انڪار ڪندو رهيو. نيٺ تمام گهڻي دٻاءُ بعد الوداعي پارٽي لاءِ شرطيءَ آڇ قبول ڪيائين. سندس شرط اهو هو ته الوداعي پارٽي جي صدارت مظهر الحق صديقي ڪندو ۽ مهمان خاص قادر بخش طالباڻي (يعني آئون) هوندو ۽ سندس دوستن ائين ئي اها الوداعي پارٽي ڪئي. قلم ۽ کاغذ جڻ ته سندس خاص ڪرت هئي، ڏينهن رات جي ان ڪرت ئي آخر ۾ کيس دماغي بيماري ڏئي مفلوج ڪري ڇڏيو. ان عرصي ۾ چڱا پلا هٿ اڳتي وڌڻ کان نابري واري بيهي رهيا پر پروفيسر يعقوب چانڊيي

سندس واهه جي خدمت ڪئي، جنهن مهل جتي به هڪل ڪندو هو چانديو صاحب پهچي سندس سڀ انگل بي ڌڙڪ پورا ڪندو هو. نيٺ سندس صدوري فرمانبردار ٻچڙي ڊاڪٽر جمال ناصر سولنگي کيس نسيم نگر حيدرآباد مان لڏو ڪڍائي، تندي محمد خان پنهنجي اکين آڏو منتقل ڪري، باقي ڏهاڙا سندس دل و جان سا خدمت ڪئي. هُو ”راڄن جو راڻو، هُو نه وڪاڻو“ هوندو هو. جنهن پاڻ يا سندس ڪنهن به عزيز سندس علاج لاءِ ڪنهن کي ڪا به ايلازيا منت نه ڪئي. کيس ڪراچي جي لياقت نيشنل اسپتال ۾ داخل ڪرائي، ذاتي طور هڙان وڙان خرچ ڪري سندس علاج ڪرايو ويو پر شاهه لطيف چواڻي ته ”ڦڪيون تڏهن فرق ڪن، جڏهن امر ٿئي ان کي.“ اُتي ئي 30 سيپٽمبر 2018ع تي هُن دم ڏڻي حوالي ڪيو. کيس سندس آبائي قبرستان تندي محمد خان ۾ مٽيءَ ماءُ حوالي ڪيو ويو. پروفيسر لياقت عزيز سولنگي ته هليو ويو پر پويان ڪيئي داستان ۽ قصا ڇڏي ويو. جيڪي اسانجي اُتساه لاءِ جڻ ته آڪسيجن آهن. لياقت عزيز سولنگي جي پَر سندس ٻچڙو ڊاڪٽر جمال ناصر سولنگي اڄ به اسان سان نڀاهيندو اچي. هُو ڪيرون لهڻي جو نه رڳو پروفيسر لياقت عزيز کي ياد ڪرڻ جي ڪرت هٿان نه وڃائي اٿس پر سندس دوستن سان به هر وقت رابطي ۾ رهي ٿو. وڏي ڳالهه اها آهي جو پروفيسر لياقت عزيز جي وڇوڙي ڀڄائڻ سندس علمي ادبي خدمتن جي تاريخ کي زنده رکڻ لاءِ سندس تڙيل پڪڙيل لکڻيون سهيڙي ڪتابي صورت ۾ ان کي ڇپائي پڌرو ڪري انهن لکڻين کي هميشه لاءِ محفوظ ڪري ڇڏيو اٿس. جيڪو ڪم هڪ لائق فرزند ئي ڪري سگهي ٿو. پروفيسر لياقت عزيز سولنگي جي لکڻين ۾ سموري سنڌ ڇلڪي ٿي، ڌرتيءَ ۽ ڌرتيءَ جي ماڻهن لاءِ سندس پيڙا خاص طور سنڌ جي تعليم جو اونو ۽ تعليم جي تباهي جي پريشاني سندس لکڻين ۾ پڌري پت پروڙي سگهجي ٿي. شال لياقت عزيز سولنگي جي هن قلمي پورهيو کي هڪ تاريخي دستاويز جي شڪل ۾ آڻڻ وارو ڊاڪٽر جمال ناصر سولنگي جو پورهيو سنڌ جي ساڃاهه وٽ قبول پوي.

قادر بخش طالبائي

پروفيسر لياقت عزيز سولنگي هڪ تحريڪ، تنظيم ۽ خيال به

هن ملڪ ۾ تاريخ کي مسخ ڪري پيش ڪرڻ جي روايت پراڻي آهي. هڪ طرف پوري دنيا آهي جيڪا پنهنجي تاريخ کي پنهنجو ورثو سمجهي ٿي ۽ ان تي فخر ڪري ٿي، جڏهن ته ٻئي طرف پاڪستان جا محققين، اڪابرين، جذبه حب الوطني ۽ ايمان ۽ تقويٰ سان سرشار نسلي، مذهبي ۽ فرق پرستي جا اهڙا وهائيندي تاريخ جو چهرو مسخ ڪرڻ بلڪه ميسارڻ جي ڪڍ لڳل آهن. هي روبا دراصل پنهنجي ذات ۾ بتدريج (سيڊسٽ) يعني پنهنجن ڪمزورين کي ان طرح ٽوڙي مروڙي پيش ڪرڻ هوندو آهي ته جيئن ان مان ماڻهن جي هڪ وڏي اڪثريت جون همدرديون حاصل ڪري سگهجن ۽ پڙهڻ واري لاءِ ان قسم جو تاثر پيدا ڪن ته سموري دنيا خاص طرح هندو مسلمانن جا دشمن نمبر ون آهن. جنهن لاءِ تاريخ جي ورقن ۾ پنهنجي طرح جا قصا ۽ فرسوده تصور داخل ڪندا رهن ٿا. هي اها ڳالهه ڪڏهن به ٻڌائڻ لاءِ تيار ناهن ته حسين بن منصور، عباسي سلطنت جي مخالفت ان ڪري ڪئي ته انهن مقامي غير مسلم آبادي سان واضع غير اسلامي ۽ غير انساني روبا روا رکيا. هنن تاريخ کي مسخ ڪندي ايترو چيو ته حسين بن منصور حلاج هڪ غير مسلم چوڪري جي ڪري جان ڏني. اهڙي طرح ان روايت کي قائم رکندي هنن پاڪستان جي تاريخ کي مسخ ڪرڻ جي پوري پوري ڪوشش ڪئي آهي. جنهن جو مثال اسانجو تعليمي ۽ تدريسي نظام آهي، جو دنيا ۾ فرسوده ترين نظام مان هڪ آهي. جنهن ۾ آرٽ ۽ سائنس هڪ مذاق کانسواءِ ڪجهه به ناهي. هي مسلمانن جي برڪتن، دور حڪومتن جو ته فراخديلي سان ذڪر ڪن ٿا پر

تحريڪ آزادي، روشن خيال تحريڪن ۾ ٻين جو ڪهڙو ۽ ڪيترو ڪردار هو ۽ آهي ٻڌائڻ لاءِ تيار ناهن. نامور محقق ڊاڪٽر ڪي ڪي عزيز جي ڪتاب جو عنوان آهي (مردر آف هسٽري ان پاڪستان) جيڪو ان ڳالهه جو احاطو ڪري ٿو ته ڪهڙي طرح پاڪستان جي تاريخ جو چهرو مسخ ڪيو ويو آهي. تاريخ جا اصول ان وقت بيحد تلخ ٿين ٿا، جڏهن اهي زندگيءَ جي حقيقتن جي برعڪس رياستي ثناخورن جي ور چڙهي وڃن ٿا. هن ملڪ ۾ ڪيترا اهڙا مصنف رهيا آهن، جن حقيقي معنيٰ ۾ زندگي جي حقيقي سوالن کي ايدريس ڪيو آهي ۽ عوام دوست نيريٽو جوڙڻ جي ڪوشش ڪئي آهي. منهنجي نظر ۾ اهي آڱرين تي ڳڻڻ جيترا ماڻهو ٿيندا انهن ۾ سائين لياقت عزيز سولنگي به آهي. سائين لياقت عزيز سولنگي جو شمار انهن ترقي پسند، جمهوريت پسند، سيڪيولر ۽ انقلابي خيالن جي ماڻهن ۾ ٿئي ٿو جن پنهنجي زماني جي ظلمت ۽ ضياءَ کي چيئلينج ڪيو. ۽ سماج ۾ نوان قدر ۽ نوان سوال متعارف ڪرايا، ضياءَ آمريت جو زمانو پاڪستان جي تاريخ جو بدترين، سپاه ۽ گهپ اونداهي وارو دور هو. پاڪستان ۽ خاص طرح سنڌ جي تهذيبي فضا بارود، هٿيارن، هيروئن ۽ خودرو نسلي ۽ مذهبي گروهن جي ور چڙهي وئي هئي، اهڙي ماحول ۾ سائين لياقت عزيز سولنگي سنڌ جي تهذيبي فضا ۽ تاريخ کي مسخ ٿيڻ کان بچائڻ لاءِ قلم ذريعي جيڪا ويڙهه وڙهي اها هاڻ به سماج جي ڪيترن ڪمزور ماڻهن لاءِ اتساه جو سبب بڻيل آهي. سائين لياقت عزيز سولنگي جي مضمونن جو تفصيل ته هن ڪتاب ۾ موجود آهي پر هنن مضمونن جي خاص ڳالهه ته اهي پنهنجي تاريخي، سياسي، سماجي، تخليقي ۽ تحقيقي حيثيت پڻ رکن ٿا، تحقيق ۽ ادب هي ٻه مختلف رخ آهن، جيڪي ڪنهن به انسان جي صحيح تشريح ڪن ٿا، انڪري صحيح معنيٰ ۾ سائين لياقت عزيز سولنگي جي تشريح عوامي جدوجهد جي تاريخ کي مسخ ٿيڻ کان بچائڻ هو جنهن لاءِ هن کي سخت محنت ۽ جدوجهد ڪرڻي پئي هئي. هن ملڪ ۾ ان حوالي سان ٻن ماڻهن جو ذڪر ڪري سگهجي ٿو، سبط حسن ۽ فيض احمد فيض ۽ ٽيون منهنجي نظر ۾ عوامي مسئلن تي تحقيقي ۽ تاريخي ڪم سائين لياقت عزيز سولنگي جو هو. سائين جيئن ته پاڻ علم

تدريس جو ماڻهو هو. انڪري به هن جي لکڻين جا موضوع بيحد سنجيده ۽ صحافتي تحقيقي ۽ ادبي رهيا. جي ڏسجي ته تاريخ جو جدلياتي تصور ۽ انساني شعور پنهنجي خارجي سبب امڪان ۽ تبديل ٿيندڙ سماجي قدر ۽ ان ۾ موجود نظام پيداوار ۽ ڪلاس جي متضاد سوالن جي نتيجي ۾ جنم وٺن ٿا. جنهن ۾ سائين لياقت عزيز سولنگي جهڙن ماڻهن جو ڪردار نئين امڪانن ۽ سوالن کي پيدا ڪرڻ وارو هجي ٿو، جتان پوءِ زندگيءَ جا نوان فڪر ۽ نوان نظريا جنم وٺن ٿا. سائين لياقت عزيز سولنگي جو خيال هو ته روشن خيالي ۽ انقلابي نظريا طبقاتي جدوجهد واري عمل جي نتيجي ۾ پيدا ٿين ٿا. انڪري سائين جي هن ڪتاب ۾ شامل سمورن مضمونن جو تعلق هڪ نئين سماج کي تخليق ڪرڻ جي پسمنظر ۾ هو. سائين ڪنهن به نظريي ۽ فرد کي عقيدتي پرستي جي اک سان ڏسڻ کان انڪار ڪيو. ۽ هن ڪيترن مضمونن ۾ پنهنجن سياسي رفقاءن جي ڪمزورين کي پنهنجن لکڻين ۾ آندو آهي. جي ڏسجي ته قديم تهذيب هاڻ تائين ڪيترن خوبيين سان گڏ سماجي طور فرسوده روايتن ۾ پڻ گهيريل هجي ٿي! جهڙي طرح سنڌي سماج هاڻ تائين به قبائلي، سرداري، جاگيرداري ۽ نسلي متعصب واري فرسوده خيالن ۾ جڪڙيل آهي. اهڙي سماج تي هڪ بهادر انسان جيڪو پنهنجي علم ۽ شعور ڏانهن پڪو پختو يقين رکندو هجي. اهو ئي ان جي صحيح تشريح ڪري سگهي ٿو ۽ ان متعلق مضبوط دليل به ڏئي سگهي ٿو ۽ هن ماڻهو ائين ڪري ڏيکاريو. هن جا هن ڪتاب ۾ شامل ڪيترائي مضمون ان متعلق پڻ آهن. اسان جي جمهوري آدرشن ۽ جمهوري تحريڪ ۾ هڪ وڏو ۽ تخليقي ڪم پروفيسر لياقت عزيز سولنگي جو آهي، جيڪو هر دور جي ظلمت کي چٽلڻ ڪندو رهندو ۽ تاريخ جي سچائيءَ جو دفاع ڪندو رهندو. ان کي مسخ ٿيڻ کان بچائيندو رهندو.

منظور تهيم

پروفيسر لياقت عزيز: تحسين لائق ڪردار

سائين پروفيسر لياقت عزيز سولنگي گهڻ رُخي شخصيت هو ۽ هن ۾ قدرتي طور تمام گهڻيون خوبيون هيون. هن سان نيازمند 1988ع کان هئي، پر سائنس ويجهڙائي 1991ع کان ٿي، جڏهن آئون گورنمينٽ ڪاليج حيدرآباد ۾ ليڪچرار مقرر ٿيس. پروفيسر لياقت عزيز صاحب منهنجي نظر ۾ جدوجهد جو اُهاڃاڻ هو. هو بُردبار بي ڊپو ۽ صاحب ڪردار شخص هو. سندس زندگي پنهنجي ماڻهن جي ڏکڻ ۽ اهنجن تي ڪڙهندي هئي. سائين جو قلم هميشه سماج ۾ موجود خرابين تي وڃ جيان ڪڙڪندو هو. هن پنهنجي سبجيڪٽ يعني پوليٽيڪل سائنس تي وڏي مهارت سان اڻ تدريسي ڪتاب لکيا، جيڪي ڪاليج کان يونيورسٽيءَ تائين جي تدريسي ڪورس تي رکيل آهن. سائين لياقت عزيز نه صرف صاحب علم هو پر صاحب قلم پڻ هو. سندس قلم سنڌ جي پرندڙ مسئلن سان به خوب نڀايو ته وري سماج جي عڪاسي به ڪئي. سائين جا لکيل ڪالم روزاني عوامي آواز خبرون، خادم وطن ۽ ڪاوش ۾ اهم جاءِ والاريندا هئا. سندس لکڻيون سنڌ، ملڪ ۽ عالمي سياسي ۽ سماجي حالتن جو بيرحمي سان چيد ڪندڙ آهن. سندس ويهه سال اڳ لکيل ڪالم چڻ ته اڄڪلهه جي حالتن تي لکيل محسوس ٿيندا آهن. پروفيسر لياقت عزيز جي زندگي ننڍي هوندي کان ئي جدوجهد سان واڳيل رهي، اسڪول جي شاگردي واري عمر ۾ ٽنڊي محمد خان جي ميونسپل اسڪول کي هاءِ اسڪول جو درجو ڏيارڻ، فوجي شگر ملز ٽنڊو محمد خان ۾ مقامي ماڻهن کي روزگار ڏيارڻ، ٽنڊو محمد خان

جي فوجي شگر ملز تالپر ٽيڪسٽائل ملز ٽنڊو محمد خان، ٻن جي ٻيڙي ٻڌارن ۽ ٽانگا يونين جو بنياد وجهڻ ۽ انهن کي پاڪستان ورڪرز فيڊريشن جو حصو بنائڻ (جيڪا ڪميونسٽ پارٽي جي شاخ هئي)، ووتر لسٽون سنڌي ۾ ڇپرائڻ تان جيل وڃڻ وارا عمل سندس تاريخي جدجهد جو حصو آهن. پروفيسر لياقت عزيز صاحب 15 فيبروري 1973ع تي ليڪچرار مقرر ٿيو ۽ سنڌ جي سڀ کان وڌيڪ متحرڪ تنظيم سنڌ ليڪچرارس ايسوسيئيشن جو بنياد وڌو (جيڪا پوءِ سڀلا جي شڪل ۾ آئي). جنرل ضياءَ الحق جي مارشل لا 1979ع ۾ هڪ آرڊر نمبر MLO_55 جاري ڪيو ويو جنهن تحت سنڌ جي آفيسرن کي فيڊرل پبلڪ سروس ڪميشن ۾ حاضر ٿيڻو هو لياقت عزيز صاحب ان خلاف جدوجهد ڪئي، جنهن جدوجهد جي نتيجي ۾ سالياني رپورٽن جي بنياد تي سڀني کي نوڪرين تي بحال رکيو ويو. 9 فيبروري 1984ع تي ملڪ ۾ شاگرد يونين تي پابندي لڳائي وئي، ان کانپوءِ ٻئي مرحلي ۾ استاد تنظيم تي پابندي جا سانباها ڪيا ويا هئا، لياقت عزيز پنهنجي دوستن سان گڏ سڄي ملڪ جي مختلف استاد تنظيمن کي گڏ ڪرڻ ۾ ڪامياب ٿي ويو ۽ ”ٽيچرس متحده محاذ پاڪستان“ جوڙيو. سنڌ ۾ ايم آر ڊي تحريڪ جي ڪروڙ ۽ استاد تنظيمن کي متحرڪ رکڻ لاءِ پرائمري، سيڪنڊري ۽ ڪاليجي استادن کي گڏ ڪري موري کان ڪراچي تائين ”لانگ مارچ“ ڪيائين. 1988ع ۽ 1989ع ۾ لساني هنگامن ۾ متاثر خاندانن جي مدد لاءِ نسيم نگر قاسم آباد ۾ هڪ وڏي ڪئمپ قائم ڪئي وئي، جنهن جو سائين لياقت عزيز روح روان هو ۽ ڌرتيل ماڻهن کي عارضي طور آباد ڪرڻ لاءِ هو هر ممڪن قدم کڻندو رهيو. 1991ع ۾ سنڌ جي نمائنده ادبي اداري ”سنڌي ادبي بورڊ“ بچايو تحريڪ هلي پاڻ ان جو سرگرم اڳواڻ هو. 1992ع ۾ شاهيندر واقعي ۾ بيگناهه نوجوان ماري ويا ته پروفيسر لياقت عزيز پهرين شخص هو، جنهن پريس بيان وسيلي ان عمل جي مذمت ڪندي، ان کي سختي سان ننڍيو. 1992ع ۾ مهراڻ يونيورسٽي ۾ ٻن شاگردن جي قتل تي پوري سنڌ ۾ ڳڻتي واري صورتحال بعد ان واقعي ۾ ملوث ذميوارن جي تعين لاءِ سنڌي ادبي سنگت پاران قائم ڪيل ”قومي جرگا ڪميٽي“ جا پاڻ انتهائي سرگرم

ميمبر هئا. ان جرگي کانپوءِ ڪنهن به شاگرد تنظيم اهڙي اڳرائي نه ڪئي. 1994ع ۾ استادن جي مسئلن جي حل لاءِ سيلڊا پاران تحريڪ هلائي هڪ ڏينهن سي آءِ اي سينٽر حيدرآباد ۽ ٽي ڏينهن سينٽرل جيل حيدرآباد ۾ قيد رهي. سنڌ حڪومت کان ڪاليجي استادن لاءِ ”نان اٽريڪٽو الاؤنس“ منظور ڪرايو. 2000ع ۾ جنرل مشرف جي مارشل لا ۾ حڪم جاري ڪيو ويو ته سنڌ ۾ 43000 ملازمن کي ڪيڊو ويندو ته لياقت عزيز صاحب هڪدم ”سنڌ ايمپلائيز الاؤنس“ ٺاهي ان حڪم جي مخالفت ۾ جلسا جلوس ڪرائي ان حڪم تي عمل روڪرايو. 2005ع ۾ سنڌ جي گورنر عشرت العباد سنڌي شاگردن لاءِ ”اردو سليبس“ سنڌي استادن بجاءِ اردو مضمون وارن استادن پاران پڙهائڻ جو حڪم صادر ڪيو ته سائين لياقت عزيز ”سنڌي ٻولي ايڪٽ 1972ع“ مطابق ”آسان سنڌي“ لاڳو ڪرڻ جي جدوجهد ڪئي، جنهن جو خاتمو ايم ڪيو ايم جي سربراهه الطاف حسين جي پريس بيان ته ”آسان سنڌي آهيون ۽ سنڌي پڙهنداسين“ تي ٿيو. پروفيسر لياقت عزيز جي آخري پيرپور جدوجهد صدر جنرل پرويز مشرف، وفاقي وزير تعليم جنرل جاويد اشرف قاضي، وزير اعليٰ سنڌ ارباب غلام رحيم ۽ وزير تعليم سنڌ ڊاڪٽر حميده ڪهوڙو طرفان سنڌ جي تعليم کاتي ۾ ڪم ڪندڙ تنظيمن تي پابندي جي هئي جيڪا 13 ڊسمبر 2007ع تي سنڌ هاءِ ڪورٽ مان پابندي ختم ڪرڻ تي پوري ٿي. مجموعي طور پروفيسر لياقت عزيز سولنگي جو علمي، ادبي، سياسي، سماجي ڪردار تحسين لائق رهيو. پروفيسر لياقت عزيز سولنگي پهريون ماڻهو هو جيڪو ڪميونسٽ پارٽي جي سينٽرل ڪميٽي جي اجلاس مان ان ڳالهه تي بائيڪاٽ ڪري نڪتو ته ڪميونسٽ پارٽي، سنڌ جي قومي سوال تي چٽو موقف نٿي رکي. جڏهن مشرف جي دور ۾ ڏسڻا وائسٽا ماڻهو ڪالا باغ ڊيم جي حمايت جو راڳ ڳائڻ لڳا ته پروفيسر لياقت عزيز پنهنجن دوستن سان گڏجي ڪالا باغ خلاف جدوجهد لاءِ حڪمت عمليون جوڙڻ ۾ مصروف رهيو. هن چاهيو پئي ته سنڌ جي ماڻهن ۾ شعور اچي، هن جي خواهش هئي ته نئين نسل کي ڪو سنئون دڳ ملي. لياقت عزيز سنڌ جي ادارن جي مالڪي جو رکوال هو، هو هڪڙي پوري نسل کي پڙهڻ لکڻ

سان سلهاڙي ويو. توڙي جو لياقت عزيز تقرير جي فن جو ڪو گهڻو ماهر نه هو پر هو ڳالھين جي ميز تان هميشه ڪاميابي سان اُٿندو هو. هن جي قلم مان نڪتل لفظن کي مان ملندو هو. هو ڪرنٽ اشوز تي رواني ۽ بهادري سان لکندو هو. سندس اُهي لکڻيون ئي اسانجو وڏو سرمايو آهن. جن لکڻين کي سندس فرزند ڊاڪٽر جمال ناصر سولنگي سهيڙي، ڇپائي، ڪتابي صورت ۾ هميشه هميشه لاءِ محفوظ ڪيو آهي. يقينن اهو ڊاڪٽر جمال ناصر جو فرض هو پر اهو ڪم ڪنهن شاندار ڪارنامي کان گهٽ ناهي. هي ڪتاب ان ڳالهه جي شاهدي آهي ته پروفيسر لياقت عزيز اسان کان وڌيڪ ضرور آهي، پر وسريو قطعي به ناهي، هُو پنهنجي لکڻين جي صورت ۾ هميشه اسان سان گڏ رهندو. سندس لکڻين جي سهيڙ ۽ ڪتابي صورت ۾ ڇپائي پڌرو ڪرڻ تي ڊاڪٽر جمال ناصر سولنگي ۽ سنڌي ادبي سنگت ٽنڊو محمد خان جس لھڻن. شال سندن هي پورهيو سنڌ جي شعور لاءِ ڪا مانائتي موت جهڙي لهر بڻجي ۽ قبوليت ماڻي.

پروفيسر يعقوب چانڊيو



پروفيسر لياقت عزيز سولنگي - سنڌ دوست ڪردار

ڌرتيءَ ۽ ڌرتيءَ جي ماڻهن سان محبت وارو رشتو ئي حقيقت ۾ ماڻهو کي معتبر بڻائي ٿو. اهي فرد ئي تاريخ ۾ رهندي آهن، جيڪي ڪجهه ڪري ويندا آهن، انهن فردن جي جاکوڙ تاريخ جي داستانن ۾ سماج جي بهترين اڏاوت جو بنيادي ڏاڪو تصور ڪئي ويندي آهي، جيڪي مختلف شعبن ۾ پنهنجو ڪردار نروار ڪري ويندا آهن. پروفيسر لياقت عزيز سولنگي جو نالو به انهن فردن ۾ شامل آهي، جيڪي وطن دوستي جو حوالو به هئا ته جدوجهد ۽ تحريڪ جو به نالو هئا، پروفيسر لياقت عزيز سولنگي ٽنڊو محمد خان ۾ 10 جولاءِ 1949ع تي ڄائو. سندس والد جو نالو خميسو خان سولنگي آهي. ٽنڊو محمد خان مان ئي پرائمري ۽ سيڪنڊري تعليم حاصل ڪيائين. هو جڏهن اٺين درجي ۾ ميونسپل اسڪول ٽنڊو محمد خان ۾ پڙهندو هو ته هن ميونسپل اسڪول کي هاءِ اسڪول جو درجو ڏيارڻ واري احتجاج ۾ شامل ٿي عملي جدوجهد واري زندگيءَ جي ميدان ۾ پير پاتو. ان احتجاج جي بدولت ميونسپل اسڪول ٽنڊو محمد خان کي هاءِ اسڪول جو درجو مليو. کيس تعليم سان چاهه ۽ لکڻ پڙهڻ لاءِ اُتساهه سندس دوستن غلام نبي بهراڻي، زيب پٽي ۽ پروان پٽي ڏياريو. لياقت عزيز سولنگي سنڌ جو سچا، بي ڊپو ۽ عملي سياست جي ڄاڻ رکندڙ دانشور، اديب، تعليمدان، سماج سڌارڪ، ٽريڊ يونينسٽ، سنڌ دوست فرد هو. هن ٽريڊ يونين واري سياست جي شروعات فوجي شگر ملز ٽنڊو محمد خان جي مزدورن جي يونين قائم ڪري، ان کان ڪئي، فوجي شگر ملز ٽنڊو محمد خان جڏهن

قائم ٿي ته ان ۾ صرف ٻاهريان ماڻهو ملازم طور ڀرتي ڪيا ويا، لياقت عزيز سولنگي ڪجهه دوستن سان گڏجي فوجي شگرملز ۾ مقامي ماڻهن کي روزگار ڏيارڻ لاءِ احتجاجي تحريڪ هلائي. جنهن تحريڪ جي نتيجي ۾ ملز انتظاميه مقامي ماڻهن کان نوڪري لاءِ درخواستون وصول ڪيون، 35 ماڻهن درخواستون ڏنيون، جن سڀني کي ملز ۾ ملازمت ملي، حيرت جهڙي ڳالهه اها آهي ته انهن 35 ملازمن ۾ هڪ به سنڌي شامل نه هو پر اهي سڀ جا سڀ ٽنڊو محمد خان جي مقامي ماڻهو هئا، فوجي شگرملز يونين جي قيام بعد هن ٽالپر ٽيڪسٽائل ملز ٽنڊو محمد خان، ٻيڙي ورڪرز يونين، ٿانگا ورڪرز يونين جي قيام ۾ پڻ بنيادي ڪردار ادا ڪيو جيڪي سموريون يونينون پاڪستان ورڪرز فيڊريشن سان سلهاڙيل هيون. پاڪستان ورڪرز فيڊريشن، ان وقت ڪميونسٽ پارٽي جي پورهيت ونگ هئي، جنهن پورهيت ونگ جو مرڪزي صدر ٽنڊو محمد خان جو ڪامريڊ شميم واسطي پڻ رهيو 4 فيبروري 1978ع تي ڪميونسٽ پارٽي جي اڳواڻ شهيد نظير عباسي ۽ حميده گهانگهرو جي شادي ٿي هئي، تمام گهٽ ماڻهن کي اها خبر هوندي ته سندن شادي جي خوشيءَ ۾ پهرين دعوت پروفيسر لياقت عزيز سولنگي، ٽنڊو محمد خان ۾ پنهنجي گهر ۾ ڪئي هئي. هن سنڌ يونيورسٽي مان پوليتيڪل سائنس ۾ ايم اي فرسٽ ڪلاس فرسٽ پوزيشن ۾ پاس ڪئي، سنڌ يونيورسٽي مان ئي وڪالت جي ڊگري حاصل ڪيائين، 1972ع ۾ لياقت عزيز سولنگي ليڪچرار طور تعليم کاتي ۾ ڀرتي ٿيو 1977ع کان وٺي هن ٽيهه سالن کان وڌيڪ عرصو حيدرآباد جي سچل سرمست آرٽس اينڊ ڪامرس ڪاليج ۾ تعليمي خدمتون سرانجام ڏنيون. تعليمي خدمتن جي لحاظ کان هو جتي به رهيو هن کي قوم جي شاگردن جي مستقبل جو وڏو اونورهندو هو. ان حد تائين جو تعليم جي حصول خاطر هن پنهنجي اولاد سان به ڪا سوڊيبازي نه ڪئي ۽ کين پنهنجي مدد پاڻ تحت شفاف تعليم حاصل ڪرڻ لاءِ اُتساهيو. هن پوليتيڪل سائنس تي 8 تدريس ڪتاب لکيا، جيڪي آر ايڇ احمد برادران ڇپائي پڌرا ڪيا ويا. لياقت عزيز سولنگي بهترين علم دوست، سماج سڌارڪ، دانشور، اديب ۽ ڪالم نويس هو. سندس ڪالمن

جو هڪ مجموعو ”قومي غدار ۽ حساب ڪتاب“ نيو فيلڊس پبليڪيشن 1997ع ۾ ڇپرائي پڌرو ڪيو. جيڪي ڪالم هن ”گُڇان ته ڪافر ٿيان“ جي عنوان سان مختلف سنڌي اخبارن ۾ لکيا. سندس قلم سنڌ جي مختلف سياسي، سماجي، طبقاتي، علمي، ثقافتي ۽ ادبي موضوعن تي هميشه متحرڪ رهيو هو سنڌ پروفيسرس ۽ ليڪچرار اس ايسوسيئيشن (سپلا) جو باني ۽ مرڪزي جنرل سيڪريٽري پڻ رهيو. کيس ڪاليجي استادن جو هر مسئلو زباني ياد هوندو هو. اهو ئي سندس بهترين حافظي جو مثال هو. هن ڪاليجي استادن جي مسئلن جي حل لاءِ جنرل ضياءَ جي آمريت ۾ تحريڪ جو بنياد وڌو جنهن دوران کيس ڪيترائي ڀيرا پابند سلاسل به ڪيو ويو. اسڪول، ڪاليج ۽ يونيورسٽي ۾ هن جو ڪيترن ئي سُنن ۽ هڏ ڏوڪي استادن سان واسطو رهيو. جنڪي هُ و هميشه دل سان ياد ڪندو هو. انهن استادن مان ننڍي محمد خان جا بهترين استاد محمد عثمان ميمڻ ۽ سائين محمد اسحاق، سنڌ يونيورسٽي جو سائين محمد عمر ميمڻ هالن وارو محمد حسن ڀٽو ۽ خالد شهيد آخوند شامل آهن. پروفيسر لياقت عزيز سولنگي کي سنڌي سفرنامن جي بادشاهه الطاف شيخ پنهنجي سفرنامي ”ايران ڏي اُڏار“ ۾ شاندار خراج تحسین سان ياد ڪيو آهي. 1992ع ۾ مهراڻ يونيورسٽي ڄامشورو ۾ شاگرد ڌرين جي جهيڙي ۾ ٻن شاگردن جي قتل تي سنڌي ادبي سنگت پاران قومي جرڳو ڪوٺايو ويو، جنهن ۾ نورالهدئي شاه، پروفيسر عمر ميمڻ، پروفيسر لياقت عزيز سولنگي، يوسف لغاري وڪيل ۽ مشتاق ميراڻي تي مشتمل ڪميٽي جوڙي وئي، جنهن ڪميٽي سنڌ يونيورسٽي، مهراڻ يونيورسٽي جي وائيس چانسلرن، لياقت ميڊيڪل ڪاليج جي پرنسپال، استادن، شاگردن، پوليس عملدارن ۽ لاڳاپيل فردن جا انٽرويو ڪري، تحقيقات بعد قاتل ظاهر ڪيا ۽ فيصلو ڪري، واسطيدار سياسي تنظيمن کي ڏوهاري قسم جي شاگردن خلاف سخت قدم کڻڻ جي لکت ۾ سفارش ڪئي. جڏهن به سنڌ جي ڪاليجي استادن جي تنظيم سپلا جو ذڪر نڪرندو ته ان جي بانيڪار مان پروفيسر لياقت عزيز سولنگي جو نالو سرفهرست طور سنهري لفظن سان ضرور ياد رکيو ويندو. هن پنهنجي ڪالمن وسيلي سنڌ جي مختلف مسئلن تي خاص

طور تعليمي مامرن تي پنهنجو تجربو ۽ نقطہ نظر تمام شاندار نموني پيش ڪيو ڇاڪاڻ جو تنظيمي اڳواڻ طور سنڌ جي ڪاليجي استادن ۽ تعليم سان وابستہ مسئلا بيان ڪرڻ جو وٽس سھڻو ڏاڏو هو. جڏھن بہ سڀلا جي تعليم کاتي جي عملدارن سان مسئلن جي حل لاءِ گڏجاڻيون ٿينديون هيون تہ سڀلا جو وفد پروفيسر لياقت عزيز سولنگي کانسواءِ اڏورو ۽ اڻپورو تصور ڪيو ويندو هو. هو رواني سان سنڌي، اردو ۽ انگريزي ڳالهائيندڙ هو تنهنڪري هو ٽيبل ٽاڪس جو پڻ وڏو ماهر سمجهيو ويندو هو. سڀلا سان سندس محبت جي ڪري کيس وڏيون تڪليفون پڻ برداشت ڪرڻيون پيون، ايتري قدر جو جڏھن هو 19 هين گريڊ ۾ هو ۽ سندس 20 هين گريڊ جو پرموشن رهيل هو تہ ان وقت جي وزير تعليم پير مظهر الحق، ڪاليجي استادن جي ان وقت تائين ڊي پي سي روڪي ڇڏي، جيستائين پروفيسر لياقت عزيز سولنگي رٽائر ٿئي. کيس ڪيترائي ڀيرا مختلف عهدن جو لالچون پڻ ڏنيون ويون، جن ۾ سنڌ ٽيڪسٽ بورڊ جو چيئرمين، حيدرآباد ضلعي جو اڳوڻو او تعليم، ايڊيشنل سيڪريٽري تعليم وغيره جهڙا عهدا شامل هئا پر سنڌ جي هن ارڙهي استاد، علم دوست، ادب دوست، سنڌ دوست شخص هر لالچ کي ٺڪرائي پنهنجو پاڻ کي انفرادي مفادن بجاءِ اجتماعي مفادن سان سلهاڙي ڇڏيو. پروفيسر لياقت عزيز هڪ سٺو مقرر پڻ رهيو، هن وٽ ماڻهن کي سمجهائڻ ۽ ڦاٿل ڪرڻ جو فن بہ بيمثال هو. هن نہ رڳو وطن دوستي وارو شاندار ڪردار ادا ڪيو پر هن چاليهه سالن تائين سنڌي ٻولي، علم ۽ ادب جي خدمت ڪئي، هو ادارن جو اڏيندڙ پڻ هو. انسٽيٽيوٽ آف سنڌ افيئرز جو بانيڪار هو. هن قاسم آباد ڪاليج، ٽنڊو محمد خان ۾ گرلز ڪاليج جي قيام لاءِ اهم ۽ بنيادي ڪردار ادا ڪيو. ٽنڊو محمد خان گرلز ڪاليج کي ڊگري ڪاليج جو درجو ڏيارڻ لاءِ اڳيان اڳيان رهيو ۽ ان مقصد ۾ پڻ ڪاميابي ماڻيائين. سندس علمي، ادبي، سماجي خدمتن جي بدولت کيس ڪيترائي ايوارڊ ۽ سرٽيفڪيٽ پڻ مليا. پروفيسر لياقت عزيز سولنگي تعليم کاتي مان 19 هين گريڊ ۾ ريتائر مينٽ ورتي، ريتائر مينٽ کانپوءِ بہ هن لکڻ ۽ پڙهڻ سان پنهنجو ناتو ڳنڍي رکيو. عمر جي آخري عرصي ۾ هو دماغي بيماري سبب ڇھ سال سخت علالت ۾ رهڻ بعد 30

سيپٽمبر 2018ع تي ڪراچي جي لياقت نيشنل اسپتال ۾ لاڏاڻو ڪري ويو. 01 آڪٽوبر 2018ع تي کيس سوڀن آئين اڪين سان ٽنڊو محمد خان جي ”سخي برهان شاهه“ قبرستان ۾ مٽيءَ ماءُ حوالي ڪيو ويو. کيس ٽن ٻارن جو اولاد ٿيو جن مان وڏو پُٽ جمال ناصر سولنگي ۽ ننڍي نياڻي شازيه عزيز مسيحيائي پيشي سان سلهاڙجي ويا ۽ سندس ٻي نياڻي نازيه عزيز ڪمپيوٽر سائنس ۾ ايم ايس سي ڪري، ليڪچرار مقرر ٿي ۽ هن وقت ايسوسيئيٽ پروفيسر / پرنسپال طور ڪراچي ۾ پنهنجا فرائض سرانجام ڏئي رهي آهي. سندس ڊاڪٽر نياڻي شازيه عزيز سولنگي 6 جولاءِ 2021ع تي لاڏاڻو ڪري وئي. سنڌ جي هن وطن دوست ۽ جاکوڙي ڪردار جون ڪوڙ ساريون لکڻيون وڪريل هيون، جن کي نه رڳو سهيڙڻ جي سخت ضرورت هئي، جنهن ضرورت کي نظر ۾ رکندي، سندس لکيل تاريخي ڪالمن ۽ مضمونن کي سهيڙي هن مجموعي ۾ شامل ڪيو ويو آهي. سندس علمي، ادبي، سماجي خدمتن جي مڃتا طور سنڌي ادبي سنگت شاخ ٽنڊي محمد خان 2019ع کان نه رڳو سندس ورسِي هر سال ملهائيندي پئي اچي، پر مختلف شعبن ۾ نمايان ڪارڪردگيءَ جو مظاهرو ڪندڙ ٽنڊو محمد خان جي متحرڪ ۽ محنتي ڪردارن کي ”پروفيسر لياقت عزيز سولنگي يادگار ايوارڊ“ سان پڻ نوازيو ويندو آهي. انهن ئي تقريبن ۾ سندس لائق فرزند ڊاڪٽر جمال ناصر سولنگي، پنهنجي والد پروفيسر لياقت عزيز سولنگي جي وڪريل مواد کي سهيڙي ڇپائڻ جو اعلان ڪيو هو جنهن کي عملي شڪل ڏيندي، وڏي محنت بعد سندس وڪريل مواد کي سهيڙي هن ڪتابي صورت ۾ شايع ڪيو ويو آهي ته جيئن هُن جي شاندار ۽ مثبت ڪردار کي ايندڙ نسلن جي ڄاڻ لاءِ تاريخ ۾ محفوظ ڪري سگهجي. يقينن هن ڪتاب ۾ شامل سمورو مواد ماضيءَ جي پسمنظر ۾ نئين نسل جي ڄاڻ ۽ معلومات لاءِ هڪ املهه خزانو ثابت ٿيندو.

اعظم ڀٽي
ٽنڊو محمد خان

ڪانهي ڪا تاريخ ۾ ويڙه سواءِ ٻي واه!

سنڌ جي سون ورنِي ڌرتي انيڪ ۽ ڳنڍيل مسئلن ۾ وڪوڙجندي پئي وڃي. هر نئون سج هڪ نئون مسئلو کڻي اُڀري ٿو. هن وقت هڪ اهم مسئلو سنڌين جي اڳيان گر کڻي بيٺو آهي، اهو مسئلو ”ذوالفقار آباد“ جي رٿا آهي، جنهن لاءِ پ پ پ جي شريڪ چيئرمين آصف زرداري چيو آهي ته، ”ذوالفقار علي ڀٽو شهيد کي پيٽا ڏيڻ لاءِ نئون شهر اڏايو پيو وڃي.“ هن رٿا جي حمايت ۾ سرڪار آهي ته، مخالفت ۾ قوم پرست ۽ وطن دوست پارٽيون آهن. ڪنهن به مهذب ملڪ ۾ رٿائون ملڪ جي (خلقِ خدا) کي فائدي ڏيڻ لاءِ ٺهنديون آهن، ته جيئن ان رٿا مان عوام فائدو حاصل ڪري معاشي دم پتي، پر هتي ابتو قصو آهي. ملڪ جي عوام جي پلائيءَ جي نالي ۾ عوام کي هاجو رسائڻ جون رٿائون تيار ڪيون وينديون آهن. هي رٿا سنڌ جي سامونڊي پٽيءَ جي سائين ٿن لکن ايڪڙن تي مشتمل آهي. ان ۾ هن وقت 480 ڳوٺ اچن ٿا ۽ انهن ڳوٺن ۾ ٻه لک پنجنهه هزار سنڌي رهائش پذير آهن. ان سموري ايراضيءَ جو اٽڪل اڌ حصو زرعي زمين آهي، جنهن ۾ پوک ڪئي وڃي ٿي ۽ باقي حصو غير آباد آهي. 23 نومبر 2010ع تي ان رٿا کي ايڪٽ طور سنڌ اسيمبليءَ مان قانوني شڪل ڏيئي پاس به ڪيو ويو آهي. شروعاتي طور تي رٿا جو مينيجنگ ڊائريڪٽر رٿاءُ ڪامورو ايس بي شاهد ڪنيو ويو، جيڪو پنجاب صوبي ضلعي جي گجرانوالا شهر جو رهواسي هو ۽ اڳوڻي چيف سيڪريٽري سنڌ فضل الرحمان کي ان ئي

گورنگ بورڊ جو صلاحڪار مقرر ڪيو ويو جن کي لکين رپيا ماهوار پگهار ۽ ٻين سهولتن جي مدد ڏنا ويا. اپريل 2011ع خيبر پختونخواه صوبي جي رٽائرڊ گورنر سيد افتخار حسين شاهه کي ايم ڊي مقرر ڪيو ويو. سندس ماهوار پگهار ڇهه لک رپيا ۽ ٻيا الاؤنس ۽ رعايتون پڻ ڏنيون ويون آهن. هن کي ٽن سالن جي مدي لاءِ مقرر ڪيو ويو آهي. ان سان گڏ پنجاب يعني فيصل آباد جي شوڪت علوي کي به ان رٽا لاءِ ماهوار ٽي لک رپيا پگهار ۽ وڏا الاؤنس ۽ ٻين فائدين تي مقرر ڪيو ويو. پر ڪورٽ سڳوري ۾ انصاف لاءِ درخواست داخل ٿي ته سنڌ حڪومت جي قاعدن موجب صوبائي حڪومت جي ڪنهن به عهدي تي صرف سنڌ صوبي جو ڊوميسائيل رڪنڊڙ ماڻهو مقرر ٿي سگهي ٿو. شوڪت علوي کان وڌيڪ تجربو رڪنڊڙ عبدالشڪور پليجو طرفان سنڌ هاءِ ڪورٽ ۾ ڪيس داخل ڪيو ويو. ذوالفقار آباد رٽا جي ايم ڊي کي سنڌ هاءِ ڪورٽ حڪم ڏنو ته شوڪت علوي کي هٽايو وڃي، پر هوشياريءَ سان شوڪت علوي ڪراچي اوڀر جو ڪوٽو ڊوميسائيل وٺي، پنهنجي نوڪري پڪي ڪرائي ڇڏي ذوالفقار آباد رٽا جي ايم ڊي ليفٽيننٽ جنرل رٽائرڊ سيد افتخار حسين تازو اها ڳالهه مڃي آهي ته شوڪت علوي کي ٻيهر ڊائريڪٽر آپريشن طور ڀرتي ڪيو ويو آهي. هن هڪ خط 3 نومبر 2011ع تي خط نمبر ZDA/DD/E and ARecruitment/13.05.2011 سنڌ جي وزير اعليٰ سيد قائم علي شاهه کي لکيو هو ته ان رٽا جي ڀرتي ڪيل شوڪت علوي ولد بشير علوي، سنڌ حڪومت جي ملازمن وارن APT Rules 1974 جي رول نمبر 13 موجب، صوبي ۾ ڀرتيءَ لاءِ لازمي قرار ڏنل ڊوميسائيل نثوري، پر هن کي اهليت جي بنياد تي رکيو وڃي. ٻاهرين ماڻهن لاءِ ڀرتي ٿيڻ لاءِ قاعدا نرم ڪيا وڃن. سروسز ۽ جنرل ايڊمنسٽريشن کان سمري تيار ڪرائي وڌي وزير خودان جي منظوري ڏني. پ پ پ 2008ع کان وٺي 2013ع تائين سنڌ جي ماڻهن سان جيڪي ڪلور ڪيا، انهن ۾ هڪ اهو به شامل آهي ته جيڪڏهن پڪڙ پڇاڙ ڪبي ته سڀني کي ڪراچي جو ڊوميسائيل ملي ويندو. سنڌ روينيو

بورڊ جو چيئرمين نجيب قريشي (لاهور) ۽ سنڌ بئنڪ جو سربراھ بلال فيض بہ پنجاب سان تعلق رکن ٿا.

ذوالفقار آباد رٿا جي حمايت ۾ دليل ڏنا وڃن ٿا ته جديد طرز تي شهر اڏيو ويندو ان کي هڪ هوائي اڏو آٺ بندرگاهه هوندا، جن تي پنجويهه هزار تن کان وڌيڪ مال بردار جهاز لنگر ڪندا، شهر ۾ نيون پليون ۽ اوور هيڊ پليون هونديون. آرائشي بنگلا، فليٽ ۽ سرڪاري آفيسون هونديون، تفريحي ماڳ جديد سهولتن سان سينگاريل هوندا. سمنڊ روزانه ارڙهن ايڪڙ زمين ڳڙڪائي وڃي ٿو. ڏهن - ٻارهن سالن اندر سڄي ضلعي نٿي جي زمين سمنڊ ڳڙڪائي ويندو. ان جي بچاءَ لاءِ سڄي سمنڊ کي جديد طرز تي پڪي پٽ ڏياري ويندي، صنعتي زون قائم ٿيندو، ڪارخانا لڳندا، مقامي ماڻهو روزگار سان لڳندا ۽ ملڪ ۾ خوشحالي ايندي.

رٿا جي مخالفت ۾ سياسي، سماجي ڀارتين جو موقف آهي ته مذڪوره شهر جي شروعات سان ئي ٻاهريان ماڻهو ڀرتي ڪيا ويندا. سنڌين تي الزام تراشي ٿيندي ته سنڌي جاهل ۽ ڪاھل آهن. پنجاب ۽ عالمي سرماييدار سيٽپ ڪري صنعتون لڳائي پنهنجين ”نين منڊين“ ۾ واڌارو آڻيندا. ڌارين جي آبادڪاري سبب سنڌي اقليت ۾ تبديل ٿي ويندا، مقامي سنڌي ڳوٺاڻا لڏائي اباڻن ڪن کان ڪڍي کين پناهگير ۽ ننڍڙن ٿي ڪٽي ”ڪيمپن“ ۾ رهڻو پوندو. اڄ ان علائقي ۾ زمين جو سرڪاري اگھ چاليهه هزار روپيا في ايڪڙ آهي. پر ٻاهريان دلال ”سرمائيدارن جا گماشته“ اها زمين ڏهه لک روپيا في ايڪڙ خريد ڪري رهيا آهن. ”ڌارين صنعتڪارن“ ڪيتي بندر ۾ ڏهه هزار ايڪڙ زمين خريد ڪئي آهي. اهڙي ريت ڌارين جون ڪالونيون ٺاهي، اصلوڪن ڌرتي ڏئين کي تڙي ڪڍڻ لاءِ رٿابندي ڪئي پئي وڃي. سنڌ سان ماضيءَ ۾ ڊوهن ۽ ويساهه گهاٽين جا چند مثال ڏيون ٿا. انگريز سرڪار سنڌ ۾ رهندڙ بهادر حُرَن خلاف سخت آپريشن ڪيو، جنهن ۾ مڪي ڍنڍ ۽ ٻيلي کي نابود ڪري هزارين ايڪڙ ڪارائتي زمين غير سنڌين حوالي ڪئي وئي. هندستان مان آيل سمورا ماڻهو سنڌين

جي ڳاٽي ۾ وڌا ويا. سنڌين پنهنجي مهمانن جي آجيان ڪري ڪين جيءَ ۾ جايون ڏنيون، جن جي اڪثريت سنڌ جي ثقافت ۽ ٻوليءَ کي اڌ صدي گذرڻ کانپوءِ به پنهنجون نه ڪيو آهي. 1956ع ۾ ”غلام محمد بيراج“ ٺاهيو ويو ته سنڌ جي هيٺئين حصي واري زمين کي سيراڻي ڪري مقامي ماڻهن کي زمينون ڏيئي خوشحال بنايو ويندو پر ان جي ابتڙ ان بئراج جون زمينون غير سنڌين کي ڏيئي آباد ڪيو ويو جن ۾ اڪثريت رٿائڊ سول توڙي فوجي ڪامورن جي هئي! ون يونٽ جي قيدخاني ۾ سنڌ کي قيد ڪيو ويو. سنڌين کي هر طرح سان ڦريو ۽ لڙيو ويو. ايوب شاهيءَ جي دور ۾ ”بنيادي جمهوريت“ جو سرشتو آڻي، سنڌ ۾ اڃا وڌيڪ من ماني ڪرڻ جا موقعا هٿ ڪيا ويا. سنڌي ٻوليءَ کي ختم ڪرڻ جون سازشون ڪيون ويون ۽ سنڌي ٻوليءَ کي ختم ڪرڻ لاءِ عملي قدم به کنيا ويا. مٿين صوبن جي زهريلي پاڻي جي نڪاسي لاءِ سنڌو درياھ جي ٻنهي ڪپن تي ”سم نالا“ ڪڍيا ويا، جن تازين برساتن سبب هتان جي ڌرتي ڏٽين سان ڪلور ڪيا، اهو اظھر من الشمس آهي. هاڻي سنڌ جي ڌرتي ڏٽين جي خوشحاليءَ لاءِ ذوالفقار آباد رٿا منظور ڪري ڪم جي شروعات ڪئي وئي آهي. سوال اهو اڀري ٿو ته سنڌين کي اقليت ۾ آڻڻ لاءِ سڀ جاڙون ڪيون پيون وڃن، انهيءَ جو اثر سنڌ جي پنج ڪروڙ عوام تي پوندو. ان ڪري سنڌين کي ڇا ڪرڻ گهرجي؟

سنڌي ماڻهن وٽ پنهنجي وجود جي بقا لاءِ سواءِ فيصلائي ۽ ڀرپور جدوجهد جي ٻيو ڪوبه گس ڪونهي. اها جدوجهد صرف ۽ صرف ان ضرورت ۾ هلائي ڪاميابيءَ تائين پهچائي سگهجي ٿي، جڏهن سنڌ جون سموريون سياسي ڌريون متحد ٿين. ان لاءِ تيار ٿيڻ کانسواءِ ٻي ڪابه واھ نه آهي. ”ڪانهي ڪا تاريخ ۾، ويڙھ سواءِ ٻي واھ“



سنڌ جو سياسي ڪلچر ۽ خودپسنديءَ جي خرابي

سون ورنِي سنڌ صرف جاگرافيائي حد بنديءَ جو نانءُ ناهي، پر اسان سنڌي قوم جي وجود جو آڻيانو ۽ محبتن جو مرڪز آهي. اڄ جن حالتن مان سنڌ گذري رهي آهي ۽ جيڪو حشر ماتر پيومي جي قديم رهواسين سان ٿي رهيو آهي، هن سون ورنِي ڌرتيءَ تي رهندڙ هر ڄاڻي جو فرض آهي ۽ ڌرتيءَ ماءُ جو قرض آهي ته سنڌ سان نينهن ناتو ڳنڍيندڙ جماعتن تي اهو دٻاءُ وجهجي ته اهي خود پرستي ۽ انا پرستيءَ جي خول مان نڪري هڪ پليٽ فارم تان گڏجي سنڌ جي وجود جي جنگ ۾ گڏيل قومي تاريخي ڪردار ادا ڪن ۽ پاڻ ۾ قومي اتفاق راءِ پيدا ڪن. سنڌ جي موجوده حالتن جي پيش نظر گهٽ ۾ گهٽ ڌارين جي آبادڪاري، پاڻيءَ ۽ ناٺي جي صحيح ورهاست، قومي خود مختياري، سنڌ جي وسيلن تي ”حق مالڪي“ جي گڏيل ايجنڊا تي سڀ وطن پرست ۽ قوم پرست پارٽيون گڏجي جدوجهد ڪري سگهن ٿيون. اها به هڪ سياسي روايت رهي آهي ته سنڌ جا سڄا اڳواڻ پنهنجي نظرين ۽ عقيدن جو حصار ڪڍي خود کي دائرن ۾ قيد ڪندا رهيا آهن. پر سنڌ جون موجوده حالتون ان ڳالهه جي اجازت نه ٿيون ڏين ته خود غرضيءَ جي خول ۾ بند ٿي ڪجهه به ڪرڻ کان ليڪو ڪڍي بيهن. پيالي ۾ پيئڻ ۽ پيارڻ جي رسم پراڻي ٿي چڪي آهي، اها ريت تڏهن رائج ٿي هئي، جڏهن صرف رند پيئندا هئا، هاڻ ته رندن ۽ زاهدن جي ڪهاڻي هڪ ٿيڻ لڳي آهي. شال خير هجي ميخاني ۽ پيمانن جو شال سات سلامت هجي.

وڌي ۽ ويجهي هي چئوباري. هي التجا ۽ آس آهي ته خود پرستيءَ کي ڇڏي جيڪر رهبر ۽ رهنما پاڻ ۾ ملي پون ته سنڌين تان مهڻي ميت ٿي پوي. هن ۾ ڪا ڀلائي هئي، جو تاريخ سنڌين کي ماضيءَ ۾ ڌارين کان بچاءُ جو ”فن ۽ هنر“ سيکاريو نه ته هنن ڀتين تي اسان کي فنا ڪرڻ لاءِ ويهين صديءَ جا چارئي وحشي نظام صيهونيت، نازي ازم، نسل پرستي ۽ فاشزم لاڳو رکيا آهن. جو هيئنر اسان جي هٿ فاتح ڪرڻ وارو ڪير به نه هجي ها. اڄ جي حالت جو ايمانداريءَ سان جائزو وٺون ته سنڌ جي نيٽن مان نير پيا وهن، انهن لڙڪن جي مينهن جو چيهه ڇڙو به نظر نٿو اچي. ڏک ته اهو آهي ته انهن ستمن ۽ سختين ۾ پراون سان پنهنجن هٿ وٺايو آهي. بقول مرحوم ابراهيم منشي:

”مون پڪ سڃاتا پنهنجا هئا،

ڌارين سان گڏ ڌاڙي ۾.“

اسان جي سنڌ جو سياسي ڪلچر به عجيب رهيو آهي. سنڌ جي سياست جا عجيب ”نشانمبر“ نظر ايندا. طلسمي سياست، ڇيلو گرو سياست، وٺ جواب ڏي جواب سياست، ڪڪڙ ڪوري جي، واه واه، وڏيري جي، بچ، پگهاردار جي ۽ پيشن بردار جي سياست، جي سائين، حاضر سائين واري سرڪاري سياست، مهم جو، ڇڙواڳي واري سياست، محب شيدي، لائق چانڊيو ٽائيپ اٿائينگير سياست وغيره شامل آهن. جڏهن ته الميوري هي آهي ته اهي سڀ ”ليبيل ۽ لقب“ لڳائي سنڌ جي حب الوطني جو ٿورو ٿڌيندا وٺن. جڏهن به سنڌي سنڌ جي وجود کي بچائڻ لاءِ ڪن ”سياسي نڪتن“ تي متفق ٿيا آهن ۽ گڏيل ڪوپليٽ فارم ٺاهيو آهي ته سرڪاري ۽ درباري ڇاڙتن قومي جدوجهد جي راهه ۾ ڪڏون ڪوٽيون آهن. اسان کي اهو وسارڻ نه گهرجي ته اقتدار POWER کي پنهنجا ”ديوراج ۽ ديوتا“ آهن، جنهن جا پوڄاري لاتعداد آهن. هن ديوراج جو پنهنجو ڌرم آهي، جنهن جو نالو ڏاڍائي، قانون، پوءِ نيھن جو نياپو ۽ لوپ آهي. شروع شروع ۾ ديوراج پنهنجو ”بدبو ۽ پڻو“ استعمال ڪري ماڻهن جي دلين ۾ ڏهڪاءُ ۽ ذهنن ۾ خلفشار پيدا ڪري ماڻهن جو ساهه مٿ ۾ ٽوڪري، پر مهاڏي جي صورت ۾ پنهنجا نينهن نياپا يعني لوپ ۽ لالچ کان ڪم وٺي

قومي تحريڪن ۾ پنهنجا گماشتہ داخل ڪندو آهي، جن جو جيون صرف پيسو ۽ پيسو ڪمائڻ آهي، انهن مار آستينن کي قومي جدوجهد کي ڇيهو رٿائڻ لاءِ هوشيار سان حرفت کي استعمال ڪرڻ جي سکيا اهڙي نموني مليل هوندي آهي، جو ظاهري طرح اهي قومي جدوجهد جا بانهن بيلي ٿي وئي چڙهتوڻ ۽ چوڪون ڏيندا. تيستائين ڪڙڪا ۽ واکا ڪندا، جيستائين ”چنڊ ۽ چوڪا“ آواز دٻجي گم ٿي وڃن. هڪ دفعو قومي جدوجهد جو همد ۽ همدرد ٿي قبضو ڪري پنهنجي جفاڪشيءَ جي گهيري ۾ اٿي وڃي ”گهاٽو گهاٽ“ جي ور چاڙهيندا آهن. بس اها ئي گهڙي حساس ۽ فيصلو ڪن هوندي آهي. جڏهن قومي جدوجهد جي ڪارڪنن کي ذهن ۽ پير پختا ڪرڻ جي ضرورت هوندي آهي. پر سنڌي مورڪائي ۾ ڪوڙي سڪي کي قبول ڪري، جعلسازي ۾ قاسي گڏولين ۾ اچي ويندا آهن. اهو ئي وقت هوندو آهي جڏهن مٿا مونن ۾ ڏيئي، قومي اتفاق راءِ قائم رکبو آهي ۽ ان کي بڳهڻ ۽ ڳوهڻ کان بچائڻ لاءِ جتن ڪبا آهن، پر ٿيندو ڇا آهي ته سنڌ دشمن ته ”جهڳٽا ۽ ڇڳا“ ناهي پاڻ ۾ صلاح و مشورو ڪندا آهن. اسين قومي دشمن جي نشاندهي ڪرڻ بجاءِ دست وگريبان ٿي هڪ ٻئي جي خلاف ڪوڙا ۽ سڇا بهتان ۽ الزام هڻي عوام ۽ ميڊيائي بيانن ذريعي اختلافن کي تنازعي جي حد تائين پهچائي ڇڏيندا آهيون. سڀ کان اول قومي جدوجهد ۾ اتفاق آڻڻ لاءِ ڪير مان مڪيون ڪڍڻيون پونديون. گذريل 66 سالن ۾ جن بدبودار ڪردارن سنڌ کي هٿ وٺي تباهه ڪيو آهي، انهن سان مفاهمت جي آڙ ۾ ناهه ڪرڻ سنڌ سان سراسر ويساهه گهاٽي آهي. ڏنل ڇهڪن ۽ زخمن تي لوڻ ڳرڪڻ برابر آهي. اسان جي دنيا رشتن، ناتن ۽ نالن سان ڳنڍيل آهي، جيئن فراق، وصال ۽ پيار سان. پتنگ اگني ٻرڻ سان، دم غم ۽ زندگيءَ سان، عشق، عقل ۽ بندگيءَ سان، پيشاني ۽ سجدِي جو۔ مامتا جو ڪير سان، تيئن سياست جو قوم ۽ ڌرتيءَ سان آهي. اسان سنڌي ڪن به سياسي نڪتن تي متفق ٿي سنڌ سان پنهنجو رشتو جوڙي جدوجهد ڪريون ته ڏسندا اسين ته قومي دشمن ڪڪ ۽ قبر کانسواءِ ٻئي ڪنهن هنڌ لڪي نه سگهندو. اسان کي وڃن ڪرڻو پوندو ته جيڪو سنڌ جي مفادن کي گروي يا وڪرو ڪندو ان کي اسان ايترو نياڳو ۽ نيچ چوندا سين، جيترو

لڄن ۽ ننگن جي سوداگر کي چيو ويندو آهي. سنڌي قوم ۾ زرخيز ذهنن، مخلص ڪارڪنن، فرض شناس سرويچن، باضمير رهنمائن جي ڪوت ناهي. پر هڪڙا اسان جا پنهنجا سڄڻ اهڙا به آهن، جن کي ڪا لالچ به ڪانهي پر سر جي سانگي انهن کي بزدل بنائي ڇڏيو آهي. اهي رياستي جبر ۽ ڏاڍ ڪان ڊڄي قومي جدوجهد کان الڳ ٿي تماشائي بنيل آهن. منهنجي انهن کي وينتي آهي ته جڏهن اڄ ڌرتيءَ ماءُ جو وجود خطري ۾ آهي. سنڌي قوم جو نانءُ نشان متاثر واريون قوتون سرگرم عمل ۾ آهن. اهي سڄڻ به اڳتي وڌن، پاڻ کي تاريخ جو ڏوهاري ٿيڻ کان بچائين. ننگن ۽ دنگن لاءِ جيستائين سر جو سانگو نه لاهبو، تيستائين منزل ماڳ تي پهچڻ ناممڪن ۽ مشڪل آهي.

پڙڪ وري پنيٽ، ڪئي سال ستورهين.



سنڌ، پاڪستان ۽ سماجي معاهدو

ننڍي کنڊ جي ورهاڱي کانپوءِ ڀارت جي علائقن مان ايندڙ مسلمانن جو سڄو ٻار سنڌ تي پيو. آل انڊيا مسلم ليگ جيڪا ننڍي کنڊ جي ورهاڱي کان اڳ ”صوبائي خودمختياريءَ“ جي ”چئمپين“ هئي، پنهنجي اصولن تان ڦري ويئي. ”مضبوط مرڪز“ جو نعرو هڻي ننڍن صوبن جا تاريخي ۽ قومي حق غضب ڪيا ويا. ڪراچيءَ کي سنڌ کان ڌار ڪري مرڪز جي حوالي ڪيو ويو. مئي 1948ع ۾ پاڪستان جي دستور ساز اسيمبليءَ ڪراچيءَ کي وفاقي انتظام ۾ رکڻ جو حڪم ڪيو. سنڌ مسلم ليگ 11 جون 1948ع تي پنهنجي اجلاس ۾ ڪراچيءَ کي سنڌ کان ڌار ڪرڻ جي فيصلو کي ناپسند ڪيو ۽ هن فيصلي کي سنڌ جون سرحدون گهٽائڻ جي سازش قرار ڏنو. 11 جون 1948ع تي 800 سنڌي شاگردن هن فيصلي خلاف ڪراچيءَ ۾ جلوس ڪڍيو. سنڌ مسلم ليگ جي سيڪريٽري مرحوم آغا غلام نبي پناڻ هن جلوس ۾ شاگردن کي مخاطب ٿيندي چيو ته، ”جيڪڏهن ڪراچيءَ کي سنڌ کان ڌار ڪيو ويو ته اسان 1940ع واري پاڪستان جي ٺهراءَ کي ڦاڙي ڇڏينداسين.“ سنڌ جي وزير اعليٰ محمد ايوب کهوڙو جي وزارت کي ڊسمس ڪيو ويو ۽ پير الاهي بخش کي وزير اعليٰ بنايو ويو. سازش سان هندو-مسلمان فساد ڪرايا ويا، جن جي ڪري هن ڌرتيءَ جا اصل ڄاوا پنهنجي جنم ڀوميءَ کي ڇڏڻ تي مجبور ٿيا. لڏپلاڻ جي سلسلي ۾ هندستان مان آيل مسلمان وڏي تعداد ۾ سنڌ ۾ آباد ڪيا ويا، انهن جي ”آبادڪاريءَ“ لاءِ هڪ ڌار وزارت قائم ڪئي وئي.

آل انڊيا مسلم ليگ جي رهنمائن ننڍي کنڊ جي ورهاڱي کان اڳ
 ڪڏهن به انهيءَ راءِ يا خواهش جو اظهار نه ڪيو هو ته ورهاڱي جي صورت
 ۾ لڏپلاڻ ٿيندي. 1940ع واري پاڪستان جي ٺهراءُ، 1946 واري ڪيبيٽ
 مشن پلان، 3 جون 1947ع جي ورهاڱي جي منصوبي يا گورنمينٽ آف
 انڊيا انڊيپنڊنس ايڪٽ 1947ع، جيڪي پاڪستان جي قيام جا بنيادي
 دستاويز آهن، انهن جي ڪنهن به شق ۾ ”لڏپلاڻ“ يا ”هجرت“ جو ڪو ذڪر
 ناهي. جناح پاڪستان جي قيام کانپوءِ زيرِ علاج هو. هن کان زور زبردستيءَ
 هڪ آرڊيننس نافذ ڪرايو ويو، جنهن ۾ هندستان مان آيل مسلمانن کي
 قانوني Legalize قرار ڏيڻ هو. جيڪو قيام پاڪستان جي روح خلاف هو.
 پاڪستان جو سابق وزير اعظم محمد علي چوڌري پنهنجي ڪتاب
 Emergence of Pakistan جي صفحي نمبر 267 تي لکي ٿو ته،
 مخصوص مفادن تحت هندستان مان آيل ماڻهن خاطر پاڪستان جي
 عبوري آئين يعني گورنمينٽ آف انڊيا ايڪٽ 1935ع جي سيڪشن
 102 تحت گورنر جنرل کي آرڊيننس جاري ڪرڻ جي اختيارات تحت
 ڀارت مان مسلمان پاڪستان اچي سگهن ۽ انهن ماڻهن کي تحفظ ملي
 سگهي، جيڪي اچي چڪا هئا ۽ پاڪستان جي اقتصادي زندگيءَ لاءِ
 خطرو بڻيل هئا. هن حڪمنامي تحت سنڌ ۾ به لک پناهگير، پنجاب،
 سرحد، بهاولپور، خيرپور رياستن ۽ بلوچستان کي هڪ هڪ لک پناهگير
 آباد ڪرڻا هئا. لڏپلاڻ جي سڄي يلغار سنڌ تي رهي، هندستان مان آيل
 مسلمانن پاڻ کي مقامي تهذيب کان الڳ سمجهيو نوڪر شاهي ۾ جيئن ته
 انهن جي اڪثريت هئي. انهن ڪامورن جي آڻيرواد سان معاشي طور تي
 آيل مسلمان خوشحال بڻجي ويا. ڪوٽن ڪليمن تحت سنڌ جي زراعت،
 صنعت ۽ نوڪرين تي انهن جو قبضو ٿي ويو. سنڌ جي اصل رهاڪن جنهن
 ”خوشحال پاڪستان“ جو خواب ڏٺو هو. انهن جا سُندر سڀنا اڏورا رهجي
 ويا. ننڍي کنڊ جو وڏو تضاد جيڪو ورهاڱي وقت هندو-مسلم مفادن جي
 صورت ۾ هو. اهو عارضي طور تي ختم ٿي ويو. پاڪستان جي ٺهڻ وقت سنڌ
 ۾ سنڌي 95 سيڪڙو هئا ۽ ڌاريا صرف 5 سيڪڙو هئا. سنڌ جي ڪل
 آبادي 52 لک هئي. سنڌ جا اصل جاوا حالتن هٿان مجبور ٿي لکن جي

تعداد ۾ ڀارت هليا ويا. اهي سنڌ جي معيشت جي ڪرنگهيءَ جي هڏي هئا. مڊل ڪلاس ڪنهن به قوم ۾ سجاڳي پيدا ڪرڻ ۾ اهم ڪردار ادا ڪندو آهي. انهن جي ڀارت وڃڻ کانپوءِ اهو خال اڃان تائين ڀُر نه ٿي سگهيو آهي. پاڪستان ۾ ون يونٽ جي قيام کانپوءِ ڌارين جي وڌندڙ آباديءَ جي وڌندڙ ڦهلاءَ سنڌ کي بدحالي، بيروزگاري ۽ بدامنيءَ جي آماجگاهه بڻائي ڇڏيو آهي. هن وقت سنڌ ۾ پاڪستان کان ٻاهر افغاني، برمي ۽ بنگالين کان علاوه پنجاب، خيبر پختونخوا، گلگت بلتستان ۽ قبائلي علائقن مان ماڻهو سنڌ ۾ اچي رهيا آهن، جڏهن سنڌ هڪ بين الاقوامي پناهه گاهه آهي. ان جو ثبوت اهو آهي ته، نوڪرين کان علاوه سنڌ اسيمبليءَ جي سڀتن تي ٻين صوبن سان تعلق رکندڙ قوميتن جا ماڻهو وزير ۽ مشير آهن. ڌارين جي آبادڪاريءَ سبب ڪيترائي سماجي، اقتصادي ۽ سياسي مونجهارا پيدا ٿيا آهن. گذريل 66 سالن کان اسلام آباد طرفان ننڍين قومن کي ”حق حاڪميت“ نه ڏيڻ ڪري هاڻ اهي ناراضگيون عروج تي پهتيون آهن. ان لاءِ ضروري آهي ته، وفاق کي قائم دائر رکڻ لاءِ هڪ ”نئون سماجي معاهدو“ ڪيو وڃي.

1. سڀني قومن جي رضامنديءَ سان وفاق هڪ نئون آئين جوڙي، ان لاءِ ملڪ ۾ جلد از جلد دستور ساز اسيمبليءَ جون چونڊون ڪرايون وڃن.
2. قومي اسيمبلي ۽ سينيٽ ۾ سڀني ايڪائين کي برابريءَ جي نمائندگي ڏني وڃي. سينيٽ ۾ برابري جو اصول قائم ڪري يعني قبائلي علائقن، اسلام آباد جون سڀتن، پنجاب ۽ خيبر پختونخوا ۾ شامل ڪيون وڃن. سينيٽ کي مالي اختيار ڏنا وڃن.
3. سنڌ ۾ حڪومت جي مالڪيءَ جو حق صرف سنڌ کي هئڻ گهرجي، جهڙيءَ طرح دنيا جي سڌريل ملڪن ۾ آهي، سنڌ جي مالي وسيلن تي اختيار صرف سنڌ جو هئڻ گهرجي.
4. سنڌ مان 1954ع کان پوءِ سڀني ڌارين کي نيڪالي ڏني وڃي. Influx کي روڪڻ لاءِ work permits جو سسٽم رائج ڪيو وڃي.
5. چونڊن ۾ افغاني، برمي، بنگالي ۽ ٻين ڌارين کي ووٽن ۾ بيهڻ يا ووٽ ڏيڻ جو حق نه هئڻ گهرجي.

6. سنڌ مان نڪرندڙ پيٽرول، گئس ۽ ٻين معدني وسيلن جي رائلٽي سنڌ کي ڏني وڃي، جيڪي آئل فيلڊ آهن، انهن ۾ صرف و صرف مقامي ماڻهو رکيا وڃن.
7. سنڌ ۾ انتظامي عهدن تي صرف سنڌي رکيا وڃن. سنڌ ۾ قائم ڪارخانن ۾ نوڪرين ۾ 80 سيڪڙو سنڌي مزدور رکيا وڃن. 8
8. سنڌ کي 1945ع جي معاهدي تحت پاڻي ڏنو وڃي، ڪوبه ٻيو نه جوڙيو وڃي. چشما لنڪ ڪينال فوري طور تي بند ڪيا وڃن.
9. سنڌ ۾ فوجي آفيسرن ۽ ڪامورن کي ڏنل زمينون رد ڪري مقامي هارين ۾ ورهايون وڃن.
10. سنڌ ۾ امن جي بحاليءَ لاءِ دهشتگردن ۽ ڌاڙيلن خلاف انهن جي پشت پناهي ڪندڙ پوتارن خلاف سخت ڪارروائي ڪئي وڃي.
11. سول سروس ۽ فوج ۾ تمام ايڪائين کي برابريءَ جي بنياد تي نوڪريون ڏنيون وڃن. رينجرس ۾ رڳو مقامي ماڻهو رکيا وڃن.
12. صوبن مان گورنر جي پوسٽ ختم ڪئي وڃي.
13. سنڌ سميت سڀني صوبن کي ٻين ملڪن سان واپار، تجارت ۽ ٻين شعبن ۾ معاهدن ڪرڻ جو اختيار ڏنو وڃي.
14. ٿرپارڪر مان جيڪا China clay نڪري ٿي يا سنگ مرمر نڪري ٿو اتي ڪارخانا قائم ڪري مقامي ماڻهن کي روزگار ڏنو وڃي.
15. ملڪ ۾ مارشل لا جي صورت ۾ هر هڪ صوبي کي Right of Separation تحت وفاق کان ڌار ٿيڻ جو حق ڏنو وڃي.



تعليم، استاد ۽ شاگرد

اسان جي اڄوڪي سنڌ جو سماج هينئر شخصي توڙي اجتماعي دربدري، مايوسي، ويڳاڻپ ۽ نفسا نفسيءَ جي حالت ۾ آهي. هڪ طبقي ۾ ڪاٺ پيئڻ، نوڪريءَ مان ڪانچا ڪرڻ، وڏا ماڻهپ جو اظهار ڪرڻ، اولاد لاءِ جائز ۽ ناجائز طريقن سان دولت جا ڏير لڳائي پوءِ مري وڃڻ زندگيءَ جو سڀ کان وڏو ڪارج رهيو آهي. ان جي نتيجي ۾ سماج جو ٻيو طبقو سخت محرومين ۽ افلاس جو شڪار آهي. نتيجي ۾ انهيءَ بيخيزيءَ مان ڏوهه، آپگهات ۽ ٻين بچڙين جا واقعا روز جو معمول ٿيندا وڃن. منهنجي نظر ۾ ان جو وڏو سبب ناقص تعليمي نظام آهي، جيڪو جوهر جي لحاظ کان ”طبقاتي“ آهي. ٻيو ته استاد پنهنجو قومي منصب وساري ويٺو آهي. ان جون نظرون ”قومي تعمير“ بدران ذاتي خواهش تي وڌيڪ آهن. شاگرد به استادن سان گڏ انهيءَ قومي تباهيءَ ۾ پياڳي پائيوار آهن.

اسان جي آڏو ڪيترا سوال ڪَ رَ ڪُٽي اُڀا ٿين ٿا، ته تعليم کي ڇا ٿي ويو آهي؟ اڄ جو استاد پنهنجو قومي ڪردار ڇو وساري ويٺو آهي؟ شاگرد قومي لاتعلقيءَ جو ڇو شڪار آهن؟ علم جي عظمت ۽ تعليم جي افاديت کان انڪار نه آهي. ڇاڪاڻ ته استاد ۽ شاگرد متصادم معاشري ۾ باهمي رشتو جوڙي سگهن ٿا ۽ تهذيب جي ترقيءَ ۾ پياڳي پائي ۽ ڀت پائي ٿيڻ جو اهل بنائين ٿا. تعليم، ترقيءَ جو ”عام مختار نامو“ ۽ علم، قومي سگهه جو مروج سڪو آهي. تعليم حاصل ڪرڻ جو ماحول آزاد هجي، ان ۾ امن ۽ آزاديءَ جي دولت ايتري ته عام ۽ عالمگير هجي، جو ان کي وات واکاڻڻ جي ضرورت نه پوي ۽ ان جي پذيرائي ائين ٿيندي رهي، جيئن بهار جي موسم ۾ سڳند ۽ سرهاڻ جي ۽ جنهن جو اثر روح تائين پهچي مسيحاڻيءَ جو ڪم ڏئي، ذهن کي سکون ۽ اکين کي تراوت بخشي. پر پنهنجو حال اهو آهي ته پونءِ تي پڻو پاپيءَ جو پاڇو، ارهيوڻ اڪيون، فتنه انگيزي ۽ خونريزي، تضاد ۽

فساد، لوڪ لوئين جون چوپاريون، روھ رُلين جون ٻاريون مثل آهن. ان سان گڏو گڏ صبح و شام رنج و الم، سرعام اغوا ۽ قتل عام روز مره جو معمول آهن. هڪ طرف بچ تي پونڪڙ وارا، سازشن جا سڪيلڌا، هٿپال شهري شادا آهن، ته ٻئي طرف قيمت چُڪايل ۽ تڪلي لڳايل نقلي فرضي قومپرست، دلبي ۽ پٽ کوهه ۾ رُڌل چڪر چال ۽ جهمر پائي لاڳ ونڻ وارا نام نهاد دانشور ۽ ديدو ور، ڏنڌي پائي ڪامورا ۽ سياسي جل قٽاڪا آهن ۽ انهن سڀني جا اهي سرپرست بڻيل آهن، جيڪي اصل ۾ قذاق آهن. اهڙي انڌير نگريءَ ۾ ستم زده سنڌي مونن ۾ منهن پائي اُٺ تن ۾ چُپ چُپ ۽ لڪ چپ به قتلين ۽ ڦريلن جي درد جو ورد ڪندا ٿا رهن ۽ آزاديءَ جي تصور ۽ تصوير جي ٻن متضاد روپن جون تعديون ۽ چٿرون سهندا ٿا رهن. رهن نما رهبرن مڙي ملي، هن جنت نما وادي کي خوشين کان خالي چادر، تر پلڪون ۽ خشڪ نظرون، آليون اکيون ۽ آهون ڏنيون آهن. اهڙي ماحول ۾ درس و تدريس جي ڳالهه ڪرڻ، تعليمي تباهيءَ جو ذڪر ڪرڻ اجايو ناهي. اسان کي پنهنجي اندر جي آئيني ۾ جهاتي پائي ڏسڻ گهرجي، جتي اسان جي تباهيءَ ۾ غيرن ۽ ڪير ڪرين جو هٿ آهي، اُتي اسانجي پنهنجن به وسان ڪين گهٽايو آهي، اسان کي به آئيني ۾ عڪس ڏسڻ گهرجي، ڇاڪاڻ ته خود شناسي علم جي انتها ۽ پاڻ سڃاڻڻ جاڻ جو چيهه آهن. اچو ته جتن جي جاڙ اهل ڪرم جي ناقدري، ماضيءَ جي اعمالن، حال جي احوالن ۽ سالن جي ملال جو پوتا ميل جوڙيون، جن اسانجي گريبان ڇاڪ، ٻنده بدنم، بي زبان انسان ۽ ادارن کي ويران ڪيو. آئون علم سياست جو هڪ رواجي ۽ روايتي قسم جو طالب علم آهيان، علم جي سکڻ ۽ سِڪارڻ دوران ”سياسي نظرين“ جا ڪوڙ سارا ”ازم“ پڙهيم ۽ پڙهايم پر ڄامشورو ڪيمپس تي هڪڙي نئين ۽ انوکي ازم جو راج ٻڌم ۽ ڏنم، جو آهي ”دٻو ازم“. جنهن جو مطلب آهي ته ”تاحيات“ شاگرد ۽ دائمي ليڊر ۽ انهن جا ساٿاري ادارن جي سربراهن کان ”دادا ٽيڪس“ وصول ڪرڻ ۽ داخلائون حاصل ڪرڻ، هاسٽل جي ڪمرن جي الايمينٽ ڪرائڻ، شاگرد تنظيم لاءِ ڪمرن، فرنيچر، ٽيليفون تي قبضو ڪرڻ، استادن کان من پسند مارڪون ۽ گريڊ ونڻ، ڪينٽين تي مفت کاڌ پيٽ، ماهانه رقم وصول ڪرڻ، ۽ انهن سڀني

حاصلات لاءِ دڙڪا ۽ ڌمڪيون ڏيڻ، طاقت ۽ تشدد جو مظاهرو ڪرڻ، بندوق ۽ بارود جي نمائش ڪرڻ کي ڪيمپس جا رهواسي ”داہوازم“ جو نالو ڏين ٿا. اهڙي طرح ڪن شاگردن گرم گفتار ۽ تلخ ڪلاميءَ کي حياتِ جرئت سمجهيو آهي، ته ٻين وري گوليءَ کي ٻولي سمجهيو آهي. سو هڪڙي ٻئي کان سرسي ۽ گوءِ ڪٽڻ لاءِ ”هٿ لڄائين لوڪ کي ۽ هٿ ڏيپلين ڍٽ“، باقي شاگرد برادريءَ جي اڪثريت باس زده ۽ يرغمال آهي. مون جڏهن قومي جرگا ڪاميٽيءَ جي رڪن جي حيثيت سان سائين پروفيسر عمر ميمڻ مرحوم، سائنس نور الهدي شاهه، يوسف لغاري ايدو وڪيت ۽ تاج جويو سان گڏ ڪيمپس جي ماحول جي چنڊ چاڻ ڪئي ته معلوم ٿيو ته ادارن جون ايمبولينس سميت ٻيون گاڏيون ڦرڻ، چوراييل گاڏيون ٽمائڻ، پيشه ور ڏوهارين کي لڪائڻ ۽ هٿيار رکڻ نه واقعو آهي ۽ نه ئي واردات پر رواج آهي. انتظاميه کان معلوم ٿيو ته ڪنهن به گناهه ۽ ڏوهه جو پيرو ڪٿو ته هاسٽلن جي مخصوص ڪمرن تائين پهچي وڃيو. صدمي جي اها ڳالهه آهي ته هاسٽلن، جيڪي غريب طبقي جي شاگردن کي تعليم حاصل ڪرڻ ۾ مدد ميسر ڪرڻ لاءِ مختلف طبقن جي سماجي معاشي پس منظر مان آيل نوجوانن لاءِ پرجهه ۽ پروڙ ميل ۽ ميلاب جا مرڪز ۽ تربيت گاهه بنجن، نظرياتي نرسريون ۽ عالم ۽ عقل جا يار پيدا ڪرڻ لاءِ ٺاهيون ويون هيون، سي ڪن چنڊ خود سر ۽ خود پسند چٽواڳن جي ڪري مرڳوئي ڪارنهن جو ٽڪو بنجي ويون. تعليم، انتظاميه ۽ اخلاق لاءِ درد سر بنجي ويون. اسين ڪچي گهڙي جي آس تي دريا پار ڪرڻ جي آس لڳايو ويٺا هئاسين. ملڪي سياست ڏسو، جنهن ۾ وڏن جو عمل دخل آهي، ان جو بنياد پنجن مکروه حرڪتن تي ٻڌل آهي، يعني داداگيري، پيداگيري، اٿائگيري، سوداگيري ۽ دهشت گردِي. جنهن جو حاصل مطلب اهو ٿو نڪري ته ”جو ڏاڍو سو گابو.“ جيڪڏهن سڄي سماج ۾ جاري ساري ”سڪو“ زورا زوري هجي، ته نوجوانن جو ذهن ۽ زبان ڪيئن پاڻ بچائي. پتين تي نعرا هجن ”وطن يا ڪفن“، ”حقوق يا موت“، ”امن هويا جنگ، قائد ڪي سنگ“ وغيره ته ڇو نه نوجوان زور ۾ اچي. هر گهڻي ۽ رستي تي هنن جي ڪنن ۾ اهڙا گانا، جن جا لفظ هجن ”تو پرِمي مين پرِمي، ڦر ڪيا ڏيڍي ڪيا ممي“ ۽

مٿان نالي واري مصرع هجي ”چما چما“، ته پوءِ اثر ته اهڙو ئي پوندو ۽ جي وري انهن سان شامل ٿي وڃن نشي جا واپاري موت جا سوداگر ۽ گهاٽ گهاٽو سياستدان، ته پوءِ ويچارو نوجوان باهه ۽ ڪڙاهيءَ جي به منهن بلا جي وچ ۾ ڦاٿل آهي ۽ فضا ۾ ڪوڙن ۽ افواهن جي گردش ايتري هجي، جيتري سانوڻ جي گُ هٿ ۾ رات جو بتيءَ تي جيت، ته نوجوان سڪي ته ڪنهن کان ۽ ڪٿي؟ هو ڪري ته ڇا ڪري؟ اعتراض، احتجاج، بغاوت يا شڪست تسليم ڪري پيش پوي؟ اتي وڌن جو فرض آهي ته اڳتي وڌن ۽ صحتمند ماحول مهيا ڪن. اڄڪلهه تعليم ڏيڻ ۽ وٺڻ جهاد آهي، جنهن ۾ اهڃ ۽ اهڻد بيشمار آهن، پر پاڻ سان وڌيڪ وڌڻ آهي. ٻين مشڪلاتن سان گڏ والدين جي لاپرواهي، نوجوانن جي ارڙائي، سياسي پارتن ۽ پتن ۽ سرڪاري ڪايوڻن گڏجي تعليم کي اهڙو ته ڪاپاري ڌڪ هنيو آهي، جو يقين ڪريو ته ڪنهن قاتل جي خنجر به ايترو گهرو گهاٽ نه ڪيو هوندو. البته ڪجهه مهينن کان ڪجهه نوجوانن اهو محسوس ڪندي ڪجهه صحتمند سرگرمين جو آغاز ڪيو آهي، جن ۾ شاگردن لاءِ تربيتي ڪيمپون، امن ۽ علم لاءِ ڊوڙن پائي واجهائڻ، ٻُڪ فيئر، ڪئيز ڪاميٽيشن، سيمينار وغيره. پر مايوسيءَ جي انهي ڪاري ڪُن ۾ مونکي هڪڙي اميد جي هلڪي لات نظر اچي ٿي، اها روشني آهي استاد. مونکي احساس آهي ته منهنجي انهيءَ آس تي استاد شديد احتجاج ۽ بلند آواز اعتراض ڪندا. احتجاج جي صحت تي شڪ نه آهي، ڇاڪاڻ ته هن امير ۽ غريب، شهزور ۽ ڪمزور، مرشد ۽ مريد، ذاتين ۽ قبيلن، طبقن ۽ تائين جي متصادم معاشري ۾ جتي دهشتگرد ۽ دادا گير دادلا، پيداگير ۽ اٿائينگير لاڏلا، ڏوهي ۽ ڏوهي محرم ۽ محترم هجن، ته استاد، جيڪو اڳيئي معاشي ويچارگي ۽ سياسي تياڳيءَ جو شڪار آهي، تنهنڪي ان لاءِ ”هوڪارڻ“ ائين آهي ڄڻ باهه جي اوڙاهه ۾ برف اڇلائجي. سو هو ڏسي وائسي نانگ جي ٻر ۾ هٿ وجهي جيءَ کي جوڪم چورسائي؟ پر فرض ڪريو ته ڪي ڌرتيءَ جا لال اُڀري ٿا اچن، ته اهي به سوال ڪندا ته ڇا هي قابيل ساڳي ڪڪ جي ڄائي هابيل جي رت جا پياسا نه رهندا؟ سوال اوکو، جواب مشڪل آهي پر جي ويڄ به وهلور ويندا ته پوءِ درسگاهن ۾ تعليم جي ڪفن ۽ دفن، قبرن ۽

قبن جو اهتتام ڪرڻو پوندو ۽ پوءِ اهڙي صورتحال ڪنهن کي نه وٺندي ۽ مون جيڪا آس استاد ۾ رکي آهي سا انهيءَ لاءِ وٺندڙ منظر جي حوالي سان آهي. استاد تعليم ۽ ادارن جا فطري رکوالا ۽ هر عمر ۽ جنس جي شاگردن جا نگهبان آهن. اهي خدائي خدمتگار ۽ سماج لاءِ دائمي بچاءُ فوج جا ڪارڪن آهن. انهن لاءِ اُچورو اُجرت کان افضل آهي. استاد سماج جي سوچ جو سردار آهي. ان کي اهي ذميواريون پوريون ڪرڻيون آهن. مهاتما گانڌيءَ جو قول آهي ته One can forego right but one can not forego duty استاد ڪيئن پنهنجي قومي فرض ۾ ڪوتاهي ڪري سگهي ٿو! ڪيئن هو ڪاٺيارو ٿيندو پنهنجي قوم ۾! ڇو لونيون ٿيندو لوڪ ۾! هرگز نه ٿيڻ گهرجي، ڇاڪاڻ ته ان کي ڄاڻ آهي ته ڏياچ کي ڏيهه جو ڏاتار، تند، ڪنڌ ۽ ڪتار جي سنگم ڪيو ڇاڪاڻ ته تاريخ جي هڪ حصي کي سچ جي سَنَد صليب عطا ڪئي. سواستادن کي صرف اُلڪا ڇڏڻا ۽ وهم گمان وسارڻا آهن. سچ لاءِ ويڙهاند خُدا کي به پسند آهي. هڪ دفعو استاد تعليم جا مربي ۽ شاگردن جا مددگار ۽ رهنما ٿي ته ڏسن! هڪ دفعو اهي سچ ۽ ڪچ جو فرق ته سڃاڻين، ته هو ڏسندا ته ڪيئن ٿا هنن جا شاگرد ٻاهرين واڳن ۽ واڳهن سان ويڙهه کائي پنهنجن ادارن جو تقدس ۽ پيرم قائم ڪن. استاد شاگردن کي اهو احساس ڏيارين ته پاڻ هن مقدس ڌرتيءَ جي مٽيءَ مان جڙيا آهيون ۽ هاڻ هن مٽيءَ جي مان رکڻ لاءِ ڌرتيءَ جي ماڻهن ۽ ادارن کي بچائجي، ته مون کي يقين آهي اهي ئي اسان جا شاگرد سازشي مٿيرن ۽ ڏڦيرن کي راهه فرار اختيار ڪرڻ تي مجبور ڪندا. استاد هڪ پيرو هن ڌرتيءَ لاءِ ابنِ مريم ته بنجي ڏسن، ته انهن جي مسيحتائي هن سڄي ڪوڙهه کي ڪيئن نه صاف ٿي ڪري. استاد شاگردن کي جيءَ ۾ جاءِ ڏين، ته هنن جو مشاهدو ٿيندو ته ترار ڪيڏي به تڪي هجي. پنهنجي مياڻ کي نه ڪپيندي. عظيم چيني رهنما ماڻوڙي تنگ چيو آهي ته:

“Once the young grasp the truth, they are invincible”



سنڌي ”تعليمي ايمرجنسي“ لاڳو ڪئي وڃي!

ڪنهن به قوم جي ذهني اوسر ۽ قومي ترقيءَ ۾ تعليم جو ڪردار اهم هوندو آهي. تعليمي ادارا قومن جي اُسُر ۽ نسرُ ۾ اهميت رکن ٿا، تعليمي ادارن ۾ روشني جنم وٺي ۽ اونداهي ختم ٿئي ٿي، تعليمي ادارا هر قوم جو قومي مورچو هوندا آهن، تعليمي ادارن ۾ انقلاب پلجن ٿا، پر منهنجي ديس جي موجوده تعليمي ادارن جي صورتحال ڏسي نيٺن ۾ لڙڪ تري اچن ٿا، دل ۾ وسوسا اُڀرن ٿا ۽ هڪ سوال ڪَرُ ڪٿي اُڀري ٿو ته منهنجي وطن جو ڇا ٿيندو؟ تعليمي ادارن جي موجوده صورتحال جي ذميوار رياست، حڪومت، والدين، شاگرد، پوتار، سجاڳ سماجي ڪارڪن، قوم پرست ۽ وطن دوست سياسي پارٽيون آهن. موجوده صورتحال مان ڪيئن پنهنجا پلاند آجا ڪريون؟ ڪجهه تجويزون، سنڌ واسين آڏو عرض رکان ٿو، جيڪڏهن انهن کي هيٺئين سان هنڊايو ويو ته شايد سنڌ جا تعليمي ادارا بهتر بڻجي سگهن ۽ مثبت ڪردار ادا ڪري سگهن.

1. سڀني سياسي پارٽين کي تعليمي صورتحال جي جائزي کي پنهنجي قومي ايجنڊا ۾ شامل ڪرڻ گهرجي. اهي حڪمرانن توڙي اپوزيشن تي اهو دٻاءُ وجهن ته ”سنڌ ۾ تعليمي ايمرجنسي“ نافذ ڪئي وڃي. سرڪاري ملازم پنهنجن ٻارن کي سرڪاري تعليمي ادارن ۾ پڙهائين.

2. تعليم جي شعبي تي گهٽ ۾ گهٽ GDP جو 6 سيڪڙو رقم مخصوص ڪئي وڃي. اسٽيبلشمينٽ طرفان تعليم کي غير پيداواري شعبي بدران پيداواري شعبي جو درجو ڏنو وڃي.

3. تعليمي پاليسيءَ جو بنياد سيڪيولر ۽ سائنس تي هئڻ گهرجي. اها

تعليمي پاليسي، تعليمي ماهرن، ورڪنگ استادن جي سفارش جي مطابق جوڙي وڃي.

4. آئين ۾ ارڙهين ترميم کانپوءِ ڪجهه کاتا صوبن حوالي ڪيا ويا آهن پر تعليم سان لاڳاپيل ڪجهه شعبا مرڪزي حڪومت جي ماتحت آهن، جن ۾ هائير ايجوڪيشن ڪميشن، لٽريسي ڪميشن، نيشنل ووڪيشنل، ٽيڪنيڪل ڪميشن، شامل آهن، اهي به صوبن جي حوالي ڪيا وڃن، انهن جي بجيٽ به صوبن کي ڏني وڃي. NFC ايوارڊ جو ڪجهه حصو تعليم لاءِ ڏنو وڃي.

5. صوبائي تعليم کاتو ٻن حصن ۾ ورهايو وڃي، هڪ هائير ايجوڪيشن ۽ ٻيو اسڪولز ايجوڪيشن. انهن جا وزير توڙي سيڪريٽري ڌار ڌار مقرر ڪيا وڃن ته جيئن 1976ع ۾ شهيد ذوالفقار علي ڀٽي جي دور ۾ سنڌ ۾ هائير ايجوڪيشن جو وزير پير آفتاب شاهه جيلاني هو ۽ اسڪول ايجوڪيشن جو وزير مير ممتاز علي خان ٽالپر هو.

6. سيڪريٽري تعليم جي عهدي تي ڪامورن بدران تعليمي ماهر مقرر ڪيا وڃن.

7. استاد صرف ۽ صرف ميرٺ جي بنياد تي مقرر ڪيا وڃن، هر قسم جي ڪوٽا ختم ڪئي وڃي. استادن جي تربيت جي ادارن کي فعال بنايو وڃي. ڪاليجي استادن جي تربيت لاءِ ماضيءَ وانگر قائم ٿيل ڪاليج ايجوڪيشن ٽريننگ اڪيڊمي کي ٻيهر بحال ڪيو وڃي. پرنسپال توڙي استادن کي انتظامي ۽ مالي تربيت ڏني وڃي. ڪاليجن لاءِ قائم ٿيل ڊائريڪٽر جنرل ڪاليجز جي آفيس کي ختم ڪيو وڃي، ان بدران ريجنل ڊائريڪٽوريٽس ۾ ايماندار، اهل استاد 20 گريڊ جا پروفيسر مقرر ڪيا وڃن.

8. ڪاليجن ۾ مالي معاملن لاءِ پبلڪ اسڪولن ۽ آرمي پبلڪ اسڪولن وانگر اڪائونٽس آفيسر مقرر ڪيا وڃن.

9. هائير سيڪنڊري اسڪولن کي ڪاليجن ۾ ضم ڪيو وڃي، ڇاڪاڻ ته اهي صرف ڪاپي ڪلچر جا مرڪز بنيل آهن، جن ۾ سائنس

جا استاد ناهن ۽ نه ئي ليبارٽريون آهن. هائير سيڪنڊري اسڪول استادن (سبجيڪٽ اسپيشلسٽس) کي ڪاليج ڪيڊر ۾ ضم ڪيو وڃي.

10. انگريزيءَ کي نئين پرائمري درجي کان لازمي قرار ڏنو وڃي. تعليمي ادارن ۾ Medium of instruction سان انگريزيءَ سان گڏوگڏ مادري زبان ۾ مضمون پڙهايا وڃن، جيئن وفاقي اردو يونيورسٽي ڪراچيءَ ۾ صرف اردو زبان ۾ M.A, M.Sc, M.Com پڙهائي وڃي ٿي. ساڳيو طريقيڪار عثمانيه يونيورسٽي حيدرآباد دکن (پارٽ) ۾ آهي.

11. پرائيويٽ اسڪولن ۾ سنڌي ٻولي ايڪٽ 1972ع تحت سنڌي زبان کي لازمي قرار ڏنو وڃي، جيڪو پرائيويٽ اسڪول اردو، سنڌي زبان نٿو پڙهائي، ان جي رجسٽريشن منسوخ ڪئي وڃي. پرائيويٽ ايجوڪيشن ڊائريڪٽوريٽس مان بدعنوان، بدڪردار عملدار هٽائي، ميرٺ جي بنياد تي عملدار مقرر ڪيا وڃن، جيڪي سنڌي ٻوليءَ کي پرائيويٽ تعليمي ادارن ۾ نافذ ڪرائڻ لاءِ ڪارائتا قدم کڻن. پرويز مشرف جي دور ۾ هڪ آرڊيننس 2001ع ۾ نافذ ڪيو ويو هو ته پرائيويٽ اسڪولن جي مالڪن کي هر سال پنج سيڪڙو داخلا في وڌائڻ جي اجازت هوندي، ان کي ختم ڪيو وڃي. پرائيويٽ اسڪولن ۾ حڪومت سنڌ جو مرتب ڪيل نصاب پڙهايو وڃي.

12. پبلڪ - پرائيويٽ پارٽنرشپ جو تصور ختم ڪيو وڃي، ڇاڪاڻ ته ان سان رفتہ رفتہ پبلڪ سيڪٽر ۾ قائم ٿيل تعليمي ادارا سرمائيدارن ۽ سڀني جي حوالي ڪيا ويندا ۽ تعليم تجارت بنجي ويندي. پيٽريل طبقي جي ٻارن لاءِ تعليم جا دروازا بند ٿي ويندا. Adoption يعني ڪنهن تعليمي ادارن کي با اثر ماڻهن کي ڏيڻ ڪرپشن جو هڪ قسم آهي. شهيد ذوالفقار علي ڀٽي پرائيويٽ تعليمي ادارا ان ڪري قومي ملڪيت ۾ ورتا هئا ته جيئن استادن، ٻارن کي سرمائيدارانه پنڄوڙ کان نجات ڏياري سگهجي. موجوده پ پ پ نه ڄاڻ ڇو پنهنجي شهيد قائد جي اصولن تان هٽي آءِ.ايم.ايف. ورلڊ بئنڪ وغيره جا شرط لاڳو ڪري تعليمي ادارن کي خانگائڻ گهري ٿي.

13. مانيٽرنگ سسٽم کي موثر ۽ منظم بنايو وڃي. ان لاءِ تعليمي دائري سسٽم رائج ڪيو وڃي. بائيوميٽرڪ سسٽم رائج ڪيو وڃي. مانيٽرنگ ڪميٽين ۾ ڊويزنل ڪمشنر، ڊپٽي ڪمشنر، پرنٽ ۽ اليڪٽرانڪ ميڊيا جا نمائندا، والدين، سماجي ۽ سياسي ڪارڪن، باشعور انسان هجڻ گهرجن. اهي ڪميٽيون تعلقي سطح کان وٺي ڊويزنل سطح تائين هجن، انهن ۾ پ ت الف، گستا ۽ سپلا جي نمائندن کي پڻ نمائندگي ڏني وڃي.

14. جزا ۽ سزا جو عمل تعليم کاتي ۾ رائج ڪيو وڃي، جيئن ماضيءَ ۾ وزير اعظم شوڪت عزيز جي دور ۾ Teacher's Day ملهائيو ويندو هو ۽ بهترين استاد کي سرڪاري سطح تي ايوارڊ پڻ ڏنو ويندو هو. ڏيڍ لک پرائمري استادن ۾ وڌ ۾ وڌ ويهه هزار استاد گهر وٺي پگهار ڪٽندا هوندا، جيڪي ايم. اين. اي ۽ ايم. پي. اي جي ڪوٽا تحت ڀرتي ڪيا ويا هئا، انهن کي شوڪاز جاري ڪري ڊيوٽيءَ جو پابند بنايو وڃي.

15. ماضيءَ ۾ پنجن سالن جي دور ۾ آءِ ايم ايف، عالمي بينڪ، يونيس ايد پروگرام ايشيائي ترقياتي بينڪ طرفان جيڪي اربين رپيا سنڌ جي تعليم جي بهتريءَ لاءِ مليا هئا، جيڪي ماضيءَ جي وزير تعليم، اڳوڻن سيڪريٽري تعليم، ڊائريڪٽوريٽس ۽ ڊسٽرڪٽ ايجوڪيشن آفيسرن ملي ڀڳت سان تعليم تي خرچ ٿيڻ بدران سندن ذاتي اڪائونٽس ۾ هليا ويا، ان جي تحقيقات نيب ذريعي ڪرائي وڃي ۽ ان جي خلاف سخت قدم کنيو وڃي.

16. پوتارن ۽ قانون نافذ ڪندڙ ادارن جي قبضي ۾ تعليمي ادارن جون بلڊنگون ۽ هاسٽلون آهن، اهي خالي ڪرايون وڃن.

17. ڪاپي ڪلچر کي ختم ڪرڻ لاءِ اسڪولن ۽ ڪاليجن ۾ سيمسٽر سسٽم شروع ڪيو وڃي. في الحال عارضي پروگرام هن ريت جوڙيو وڃي ته ڊويزنل سطح تي ڪميٽيون جوڙيون وڃن، جنهن جو سربراھ ڊويزنل ڪمشنر هئڻ گهرجي. امتحان کان اڳ هر ڊويزنل ڪمشنر، ڊپٽي ڪمشنر، ڊي آءِ جي، ايس ايس پي، تعليمي بورڊ ۽ يونيورسٽين جي نمائندن،

گستا، سڀلا جي نمائندن ۽ ڊائريڪٽوريٽس ۽ پرنسپالن جي نمائندن جي گڏجاڻي ڪونائي وڃي. هي سسٽم سابق چيف سيڪريٽري سنڌ کي بي رند شروع ڪرايو هو.

18. پنجهٽ سالن کان وڌيڪ عمر وارن کي تعليمي ادارن مان فوري طور نڪالي ڏني وڃي. بورڊن ۽ يونيورسٽين ۾ اهل ڪاليج استاد ۽ حاضر سروس يونيورسٽي استاد بطور چيئرمين ۽ وائيس چانسلر مقرر ڪيا وڃن. ياد رهي ته سپريم ڪورٽ آف پاڪستان جي سابق چيف جسٽس محمد افتخار چوڌري جي سربراهي ۾ هڪ بينچ اهڙو فيصلو ڏيئي چڪي آهي.



ورلڊ بئنڪ، گڊ گورننس ۽ سنڌ جا ڊاڪٽر

علم سياست جي ابي ارسطو پنهنجي ڪتاب سياست ۾ لکيو آهي ته ڪنهن به رياست کي هلائڻ لاءِ هڪ متفق آئين ضروري هوندو آهي، جنهن تحت ملڪ جي حڪمران، سياسي ادارن ۽ رعيت جا حق ۽ فرض تحريري طور تي موجود هوندا آهن. هر مهذب ملڪ کي هڪ متفق آئين هوندو آهي، جنهن جي روشنيءَ ۾ اتي حڪومت هلندي رهندي آهي. ان آئين ۾ حڪومت طرفان ادارن جو هلڻ ۽ انهن جي لاڳاپي بابت تفصيلي وضاحتون ڏنل هونديون آهن. پاڪستان جي رياست جي قيام جي 9 سالن تائين پاڪستان ۾ آئين موجود نه هو. گورنمينٽ آف انڊيا ايڪٽ 1935ع کي عبوري آئين جو درجو ڏيئي، رياست جو وهنوار هلايو ويو. گهڻي مٿاڪت کانپوءِ 1956ع ۾ آئين تيار ٿيو، جيڪو صرف هڪ سال ڇهه مهينا هليو. 27 آڪٽوبر 1958ع تي ملڪ ۾ مارشل لا نافذ ڪري آئين منسوخ ڪيو ۽ ملڪ کي مارشل لا جي ڪارن قانون تحت هلايو ويو. چار سالن کانپوءِ هڪ فرد واحد جسٽس شهاب الدين کان آئين جوڙائي 1962ع ۾ نافذ ڪيو ويو. 25 مارچ 1969ع تي ان کي به منسوخ ڪري ملڪ مٿان ٻي مارشل لا نافذ ڪئي ويئي ۽ هن فوجي آمريت جي نتيجي ۾ ملڪ ٻه ٽ ڪُر ٿيو. 14 آگسٽ 1973ع تي باقي بچيل پاڪستان جو نئون آئين جوڙيو ويو، جنهن کي 5 جولاءِ 1973ع تي منسوخ ڪرڻ بدران ان کي ڪٽ جي تاڪ ۾ رکيو ويو ۽ فوجي آمر جنرل ضياءُ الحق جي لاڏاڻي کانپوءِ ان کي بحال ڪيو ويو، پر ان ۾ مارشل لا دور جا سڀ ڪارا قانون شامل ڪيا ويا. 12 آڪٽوبر

1999ع تي ٻيهر ملڪ مٿان مارشل لا نافذ ڪئي ويئي. 2002ع جي چونڊن کان پوءِ پاسيري ڪيل ۽ چئنيون لڳل 1973ع جي آئين کي ٻيهر ملڪ مٿان لاڳو ڪيو ويو. هن لولي لنگڙي آئين تحت ملڪ کي هلايو پيو وڃي. 1973ع جي مارشل لا جي ڪاري دور جي لڳل چئني جي باوجود هي آئين ملڪ جو سپريم قانون آهي، ان تحت پاڪستان جي رياست جو ڪاروبار هلايو پيو وڃي. هن آئين جي آرٽيڪل 242 مطابق، ملڪ ۾ سرڪاري ملازمت ڏيڻ لاءِ وفاقي سطح تي فيڊرل پبلڪ سروس ڪميشن هوندي ۽ صوبن ۾ صوبائي پبلڪ سروس ڪميشن هونديون، جيڪي ملازمتن جي انٽرويو وٺڻ ۾ خودمختيار ۽ آزاد هونديون.

25 مارچ 1970ع تي جڏهن ون يونٽ، يعني مغربي پاڪستان کي ختم ڪري ٻيهر صوبا جوڙيا ويا ته سنڌ ۽ بلوچستان صوبن لاءِ هڪ پبلڪ سروس ڪميشن جوڙي ويئي ۽ ان جو چيئرمين جسٽس غلام علي نانا کي مقرر ڪيو ويو ۽ اڳتي لاءِ ٻنهي صوبن لاءِ ڌار ڌار پبلڪ سروس ڪميشن جوڙيون ويون. سنڌ پبلڪ سروس ڪميشن جو ايڪٽ 1973ع سنڌ اسيمبلي مان پاس ڪيو ويو ۽ ان کي خودمختيار ۽ آزاد اداري جي حيثيت ڏني ويئي، بعد ۾ 1989ع ۾ سنڌ پبلڪ سروس ڪميشن جي ايڪٽ ۾ تبديلي ڪئي ويئي ۽ ڪميشن جي جوڙجڪ نئين سري سان ڪئي ويئي، موجود مارشل لا جي دور ۾ جوڙجڪ ٻيهر ڪئي ويئي. 8 ڊسمبر 2001ع تي سنڌ جي گورنر محمد ميان سومرو هڪ آرڊيننس جاري ڪيو ڇاڪاڻ ته ان وقت سنڌ اسيمبلي وجود ۾ نه آئي هئي. سنڌ پبلڪ سروس ڪميشن ايڪٽ 1989ع ۾ هيٺيون تبديليون آنديون ويون ته سنڌ پبلڪ سروس ڪميشن جي ڪنٽرولنگ اثارتي گورنر سنڌ هوندو، سنڌ پبلڪ سروس ڪميشن چيئرمين ۽ ميمبرن تي مشتمل هوندو ۽ ميمبرن جي تعداد جو تعين گورنر سنڌ ڪندو. ڪميشن جي چيئرمين ۽ ميمبرن ٽيڻ لاءِ هي شرط عائد ڪيو ويو ته چيئرمين يا ميمبر ٽيڻ لاءِ گهٽ ۾ گهٽ سرڪاري ملازمت جو تجربو 20 سال هوندو ۽ گهٽ ۾ گهٽ 5 سال اهو ميمبر 20 گريڊ جو آفيسر رهيو هوندو ۽ ان جي ملازمت جو رڪارڊ صاف سٿرو هوندو. چيئرمين ۽ ميمبرن لاءِ ملازمت جو مدو (Tenure) 5 سال هوندو. سنڌ

پبلڪ سروس آرڊيننس 2001ع جي شق 8 ۾ اها ڳالهه واضح طور تي لکيل آهي ته جيڪڏهن گورنر سنڌ، سنڌ پبلڪ سروس ڪميشن طرفان چونڊيل ملازمن کي جيڪڏهن نوڪري نه ڏيڻ لاءِ ڪو قدم کڻندو ته اهو ڪميشن کي تحريري طور تي ان جا سبب (Reasons) ڄاڻائيندو ۽ ڪميشن طرفان ڪيل سفارشن کي صرف نظر ثاني (Review) لاءِ واپس موڪلي سگهي ٿو. هن آرڊيننس تحت سنڌ پبلڪ سروس ڪميشن جي سڀني مامرن جو ذميوار گورنر سنڌ آهي ۽ ٻيو ڪوبه سرڪاري عهديدار ڪميشن جي معاملن ۾ مداخلت نٿو ڪري سگهي. هن وقت ڪميشن ۾ هڪ چيئرمين ۽ ڏهه ميمبر آهن، جن مان چار ميمبرن جو تعلق آرمي ۽ نيوي سان آهي. 1996ع کانپوءِ سنڌ پبلڪ سروس ڪميشن سنڌ جي صحت کاتي ۾ مرد ۽ خاتون ميڊيڪل آفيسرن جي ڀرتين جو اشتهار اپريل 2005ع ۾ ڏنو. هن اشتهار ۾ 592 مرد ميڊيڪل آفيسرن ۽ 182 خاتون ميڊيڪل آفيسرن جون پوسٽون خالي ڏيکاريون ويون. انهن پوسٽن لاءِ سنڌ جي 9650 بيروزگار ڊاڪٽرن پنهنجن درخواستون ڪميشن ۾ جمع ڪرايون، پهرين انهن جاين لاءِ تحريري امتحان ”Wirhen Test“ لاءِ تاريخ 3 آگسٽ 2005ع مقرر ڪئي ويئي پر جيئن سنڌ ۾ بلدياتي چونڊن جو شيدول اچي چڪو هو. سنڌ سرڪار جي هڪ اعليٰ اختيار جي مداخلت تي هي انٽرويو ملٽوي ڪيا ويا، بعد ۾ 21 ڊسمبر 2005ع تي اميدوارن جو تحريري امتحان (Written Test) ورتو ويو جنهن جي رزلٽ پهرين فيبروري 2006ع تي اناؤنس ڪئي ويئي، جنهن ۾ تحريري امتحان ۾ ڪل 1692 اميدوار پاس ٿيا. رزلٽ اڃا اخبارن ۾ صبح جو شايع مس ٿي ته ساڳئي ڏينهن رات جو 8 وڳي جيو ٽي وي ۽ ڪي ٽي اين تي چيف منسٽر هائوس جي ترجمان طرفان هڪ اعلان نشر ٿيو ته وزيراعليٰ سنڌ، طرفان سنڌ پبلڪ سروس ڪميشن جي هيٺين عملي جي بدعنوانين ۽ رزلٽ ۾ گڙبڙ ڪرڻ ڪري رزلٽ رد ڪئي وڃي ٿي ۽ چيف منسٽر انسپيڪشن ٽيم کي ان جي تحقيقات حڪم ڏجي ٿو. جڏهن ته وزيراعليٰ ان ڏينهن اسلام آباد ۾ هو. تحريري ٽيسٽ جي رزلٽ کي اڃا جاري ٿئي هڪ ڏينهن به نه ٿيو جو وزيراعليٰ هائوس طرفان ان کي رد ڪرڻ جو اعلان ڪيو ويو. تحريري رزلٽ

ڪي ٽيڪنيڪل لحاظ کان ”Short List“ سڏيو ويندو آهي. زباني امتحان ٿيڻ کانپوءِ ئي رزلٽ (Result) سڏيو ويندو آهي. Vivavoce کانسواءِ نتيجو مڪمل نه هوندو آهي.

1947ع کان وٺي ڪڏهن به ائين نه ٿيو آهي جو سنڌ پبلڪ سروس ڪميشن جي ڪڏهن ڪا رزلٽ رد ڪئي ويئي هجي. موجوده وزيراعليٰ جو هي قدم سنڌ جي تاريخ ۾ انوکو مثال آهي، جنهن تي عجب به ٿئي ٿو ۽ روئڻ به اچي ٿو. سنڌ پبلڪ سروس ڪميشن آرڊيننس 2001ع مطابق ڪميشن جي ڪنٽرولنگ اٿارٽي، گورنر سنڌ آهي. جيڪڏهن سنڌ اسيمبلي ڪو قانون پاس ڪري ته سنڌ پبلڪ سروس ڪميشن جي ڪنٽرولنگ اٿارٽي گورنر سنڌ بدران ڪنٽرولنگ اٿارٽي وزيراعليٰ سنڌ کي بڻايو وڃي ته ان کانپوءِ وزيراعليٰ سنڌ انهيءَ ڳالهه جو مجاز آهي ته هو سنڌ پبلڪ سروس ڪميشن جي مامرن ۾ مداخلت ڪري سگهي ٿو. هن وقت وزيراعليٰ سنڌ کي وزيراعليٰ هائوس جي ڪنهن ڪارندي غلط صلاح ڏيئي خوامخواه ڊاڪٽرن جي انٽرويو ۾ ڦاسايو آهي، جنهنڪري هر ذي شعور ماڻهو مونجهاري ۾ آهي، سنڌ پبلڪ سروس ڪميشن هڪ خودمختيار ۽ آزاد ادارو آهي، جيڪڏهن ان اداري کي تڪراري بڻايو ويندو ته پوءِ صحيح معنيٰ ۾ سرڪاري ملازمت ماڻڻ واري حقدارن کي به حق نه ملي سگهندو. جهڙي طرح سنڌ هاءِ ڪورٽ پنهنجن فيصلن ۾ خودمختيار ۽ آزاد آهي، اهڙي طرح روايتن ۽ قانوني طور تي سنڌ پبلڪ سروس ڪميشن به خودمختيار ۽ آزاد آهي. اسان وزيراعليٰ سنڌ کي گذارش ڪنداسين ته ڊاڪٽرن جي مسئلي کي پنهنجي انا جو مسئلو نه بڻائي، ڇاڪاڻ ته اختيارات جي غلط استعمال سان سندس نيڪنامي کي نقصان پهچي سگهي ٿو. وزيراعليٰ طرفان صحت کاتي ۾ جيڪو ڊاڪٽرز کي ڪانٽريڪٽ جي بنيادن پر تي ڪرڻ جو اعلان ڪيو ويو آهي، ان سان سنڌ جي هزارين بيروزگار ڊاڪٽرن کي فائدو نه پهچندو ڇاڪاڻ ته ايڊهاڪ يا ڪانٽريڪٽ جي بنياد تي جيڪا نوڪري ڏني ويندي، اها عارضي (Temporary) هوندي آهي. مستقل (Permanent) ٿيڻ لاءِ وري به ڊاڪٽرن کي سنڌ پبلڪ سروس ڪميشن ڏانهن رجوع ٿيڻو پوندو.

سنڌ جو عوام اڳ ۾ بيروزگاري، بدحالي، بڪ، مهانگائي جي ڪري پريشان آهي. پرائمري ۽ سيڪنڊري استادن جا جيڪي انٽرويو حڪومت جي ٺهيل ڪميٽين ورتا هئا، وزيراعليٰ انهن کي رد ڪرڻ جو اعلان ڪيو آهي. جنهن جي ڪري سنڌ جي هزارين نوجوانن ۾ اڳ ۾ بيچيني موجود آهي. ڊاڪٽرن جي مسئلي کي متنازع نه بڻايو وڃي، بلڪ ان کي سهڻي نموني حل ڪيو وڃي، نه ته هن عمل سان سنڌ حڪومت وڌيڪ رُسوا ۽ بدنام ٿيندي. تازو ورلڊ بئنڪ جو ڪنٽري ڊائريڪٽر سنڌ جي وزيرن ۽ سيڪريٽرين کي خطاب ڪندي چئي چڪو آهي ته سنڌ ۾ گڏ گورننس ناهي ۽ هر سطح تي ڪرپشن موجود آهي ۽ معاشي طور تي سنڌ 1947ع واري دور کان موجوده دور ۾ وڌيڪ بدحالي، بيروزگاري جو شڪار آهي ۽ سنڌ جي ماڻهو جي 1947ع ۾ في ماڻهو آمدني 50 رپيا سال هئي ۽ اڄ في ماڻهو 20 رپيا آهي. رولڊ بئنڪ مائي باپ آهي، ان جي تجزيي کي حڪمران بردشتا ڪري سگهن.



رياست، عدل وانصاف

هر مهذب ملڪ ۾ اعليٰ عدالتون، انساني حقن ۽ انساني وقار جون محافظ هونديون آهن، جيڪي ڪمزورن کي سگهارن کان محفوظ ڪن ٿيون، مظلومن کي ظالمن کان بچاءُ بند جو ڪم ڏين ٿيون. اعليٰ عدالتون رياست جي اعليٰ قانون يعني آئين مطابق حاڪم ۽ محڪوم جي حقن ۽ فرضن جي تشريح ڪن ٿيون. ماضي ۽ رياست جي شروعات بابت پيش ڪيل قدرتي نظريي (Divine Theory) مطابق ڪائنات جي ٻين شين وانگر رياست ڌڻي تعاليٰ جي تخليق ڪيل آهي. حاڪم هن ڌرتيءَ تي خدا جو نائب آهي، جنهن کي ڌڻي تعاليٰ راج ڪرڻ لاءِ موڪليو آهي. حاڪم جي زبان مان نڪتل لفظ ”قانون“ جو درجور کي ٿو. رياست ۾ رهندڙن تي اهو فرض عائد ٿئي ٿو ته اهي حاڪم جو هر حُڪم مڃين، ڇاڪاڻ ته ان کي ڌڻي تعاليٰ عوام ڏانهن موڪليو آهي ۽ هو عوام بدران ڌڻي تعاليٰ ڏانهن ذميوار آهي. جيڪو ماڻهو حاڪم جو حڪم نه مڃيندو، ان کي نه صرف حاڪم سزا ڏيندو پر قيامت جي ڏينهن، روز محشر جي ڏينهن انهيءَ نافرمان ۽ گستاخ کي سزا ڏني ويندي. هن نظريي کي سياسي مفڪرن اهو چئي رد ڪيو ته هي نظريو قابل قبول ناهي، پر اسان جي پياري پاڪستان ۾ هن نظريي تي عمل ٿيندو رهيو آهي. اعليٰ ڪرسي تي ويٺل شخص سڀ فرض سرانجام ڏي ٿو. هو حاڪم به آهي ته منصف به آهي.

1954ع ۾ پاڪستان جي ٽئين گورنر جنرل چوڌري غلام محمد جيڪو پاڪستان جي بيوروڪريسيءَ جو هڪ ڪل پ رُزو هو ۽ جسماني

طور تي معذور پڻ هو. هڪ سازش تحت پاڪستان جي پهرين دستور ساز اسيمبلي جيڪا 1946ع ۾ برصغير ۾ ٿيل چونڊن تحت ورهاڱي کانپوءِ قائم ٿي هئي، توڙي ڇڏي، ڇاڪاڻ ته ان وقت دستور ساز اسيمبلي ۾ اهڙو بل (Act) پاس ٿيڻ وارو هو جنهن تحت گورنر جنرل جا اختيارات گهٽ ٿيڻ وارا هئا ۽ عوام جي چونڊيل اسيمبلي کي وڌيڪ اختيار ملڻ وارا هئا. Supremacy of Parliament، يعني پارليامينٽ کي انتظاميه مٿان برتري ملڻ واري هئي. اسيمبلي جي ٽٽڻ کانپوءِ ان وقت جي اسپيڪر مولوي تميرالدين خان مرحوم جنهن جو تعلق سابق مشرقي پاڪستان ۽ هاڻوڪي بنگلاديش سان هو. ان اسيمبلي خلاف سنڌ جي ”چيف ڪورٽ“ ۾ رٿ پيش ڪئي. ان وقت صوبن ۾ قائم ڪيل ڪورٽن کي ”چيف ڪورٽ“ سڏيو ويندو هو ۽ سپريم ڪورٽ کي ”فيڊرل ڪورٽ“ سڏيو ويندو هو. سنڌ جي چيف ڪورٽ اهو فيصلو ڏنو ته گورنر جنرل جو حڪم غير قانوني ۽ غير آئيني آهي، ان ڪري اسيمبلي کي بحال ڪجي ٿو. ان وقت سنڌ چيف ڪورٽ جا جج باضمير هئا ۽ انهن آئين ۽ پنهنجي ضمير مطابق فيصلو ڏنو. منهنجي نظر ۾ انساني ضمير کان وڏو ڪوبه جج ڪونهي. هر انسان پنهنجي ضمير مطابق زندگيءَ جو وهنوار هلائي ته نه دنيا ۾ شرمسار ٿي سگهي ٿو نه ئي آخرت ۾. گورنر جنرل جي آئيني مشيرن، گورنر جنرل کي مشورو ڏنو ته چيف ڪورٽ جي فيصلي خلاف فيڊرل ڪورٽ ۾ اپيل داخل ڪئي وڃي، جيڪا ملڪ جي سڀ کان وڏي عدالت آهي. سنڌ چيف ڪورٽ، گورنر جنرل جي غير آئيني فيصلي خلاف اها جزمينٽ ڏني هئي ته گورنر جنرل جيئن ته برطانيه طرفان مقرر ڪيل آهي، ان وقت پاڪستان ۾ گورنر جنرل صرف اهو ٿيندو هو، جنهن کي برطانوي سرڪار گورنمينٽ آف انڊيا ايڪٽ 1935ع تحت نامزد ڪندي هئي، ڇاڪاڻ ته پاڪستان ۾ اڃا تائين پنهنجو آئين نه جوڙيو هو. ان ڪري گورنمينٽ آف انڊيا ايڪٽ 1935ع کي عبوري آئين جو درجو ڏنو ويو هو. ان ۾ انگلينڊ جي راڻيءَ کي پاڪستان ۾ گورنر جنرل مقرر ڪرڻ جو اختيار هو. فيڊرل ڪورٽ، سنڌ جي چيف ڪورٽ جي فيصلي کي رد ڪندي، گورنر جنرل جي غير آئيني، غير قانوني حڪم کي درست قرار ڏيندي چيف ڪورٽ جي

فيصلي کي رد ڪيو ته هو ملڪ جو آئيني سربراه آهي، انهيءَ ڪري هُوَ اسيمبلي کي توڙي سگهي ٿو. فيڊرل ڪورٽ، يعني سپريم ڪورٽ آف پاڪستان جو ان وقت چيف جسٽس چوڌري محمد منير هو. هن جي انهيءَ فيصلي پاڪستان ۾ نئين اسرندڙ جمهوريت جي بُوَ تي ڪي وڏي وڻ ٿيڻ کان اڳ تباهه ڪري ڇڏيو. پاڪستان روشني جي راهه کان هٽي اونهائي جي غار ۾ هميشه لاءِ دفن ٿي ويو. هن جي انهيءَ فيصلي طالع آزماءَ اقتدار جي بکين بگهڙن لاءِ اقتدار تي قبضي جي راهه هموار ڪئي. سپريم ڪورٽ مان ريتائڊ ٿيڻ کانپوءِ جسٽس چوڌري محمد منير پنهنجي لکيل ڪتاب ”From Jinnah To Zia“ ۾ جناح کان ضياءَ تائين اهو اعتراف ڪيو آهي ته هن اهو فيصلو دٻاءُ ۽ اصل حڪمرانن جي خواهش تي ڏنو هو. پر انهن اعليٰ عدالتن ۾ جسٽس رستم ڪياني جهڙا باضمير جج به رهيا آهن، جنهن ايوبي آمریت جي اونهائي دور ۾ عدالتن جو مانُ مٽاهون ڪيو. سندس ڪيل فيصلو اڄ به عدالتن جي تاريخ ۾ روشنيءَ جي مينار جو ڪم ڏين ٿا.

1979ع ۾ پنجاب هاءِ ڪورٽ شهيد ذوالفقار علي ڀٽو کي احمد رضا قصوري جي والد جي قتل جي ڪوڙي ڪيس ۾ ڦاسي جي سزا ڏني، ان وقت پنجاب هاءِ ڪورٽ جو چيف جسٽس چوڌري مولوي محمد مشتاق هو. شهيد ذوالفقار علي ڀٽو جي وڪيل يحييٰ بختيار جنهن جو تعلق بلوچستان سان هو، جنهن جي ڌيءَ زيبا بختيار ٿي وي / فلمي دنيا ۾ هيروئن به رهي چڪي آهي، سپريم ڪورٽ ۾ پنجاب هاءِ ڪورٽ جي فيصلي خلاف اپيل داخل ڪئي. فل بينچ جي ٽن ججن شهيد ذوالفقار علي ڀٽو کي بيگناهه قرار ڏنو. پر چئن ججن، جن جو تعلق پنجاب سان هو، تن شهيد ذوالفقار علي ڀٽو کي موت جي سزا برقرار رکي. هيءَ سزا پاڪستان جي عدالتن جي تاريخ ۾ نرالي سزا هئي، جو هڪ فرد کي صرف ”Abetment“ جي ڏوهه ۾ ڦاسيءَ جي سزا ڏني هئي. شهيد ذوالفقار علي ڀٽو جو ڏوهه صرف اهو هو ته هو سامراجيت (Imperialism) جي خلاف هو ۽ پاڪستان ۾ ”ايتمي ري پروسيڪيٽنگ پلانٽ“ قائم ڪيو. سامراجيت جي وصف هڪ سياسي مفڪر M.J Bonn هينين ريت ڪئي آهي:

”سامراجيت اها پاليسي آهي جنهن تحت پنهنجي شهنشاهيت کي قائم ڪرڻ لاءِ هر ننڍي يا وڏي ملڪ کي پنهنجي چنبي ۾ رکڻ لاءِ پنهنجي اڪيلي خواهش آڏو تابع ڪرڻ آهي.“

ضياءُ آمر شهيد ذوالفقار علي ڀٽي کي ملڪي سياست مان ته جسماني طرح ڪڍي ڇڏيو پر رهندڙ دنيا تائين شايد ”ڀٽو فيڪٽر“ پاڪستان جي سياست ۾ اهم ڪردار ادا ڪندو رهندو. سنڌ جي راڻي شهيد بي نظير ڀٽو شهيد ذوالفقار علي ڀٽو جي راهه تي هلندي سامراجيت جي خواهشن جو شڪار ٿي ويئي. 2008ع جي چونڊن ۾ هن جي مقدس قبر ڪيترا جيئرا بت ڊاهي ڇڏيا. اڄ پاڪستان جون جمهوري قوتون جن آمريت پسند قوتن مٿان فتح حاصل ڪئي آهي، اهي متفق طور تي چئي رهيون آهن ته ”سنڌ جي راڻي جي شهادت جي تحقيقات اقوام متحده طرفان ڪرائي وڃي.“

جنرل پرويز مشرف جنهن وٽ ٻه عهدا هئا: هڪ صدر پاڪستان، ٻيو چيف آف آرمي اسٽاف، هن پاڪستان جي آئين کي اورانگهيندي بلوچستان سان تعلق رکندڙ چيف جسٽس چوڌري محمد افتخار ۽ ٻين باضمير ججن کي پي سي او تحت هٽائي ڇڏيو جنهن لاءِ سپريم ڪورٽ آف پاڪستان جي بار جو صدر چوڌري اعتزاز احسن بار بار چئي رهيو آهي ته جنرل پرويز مشرف جو اهو قدم غير آئيني ۽ غير قانوني آهي. چيف آف آرمي اسٽاف جي غير آئيني آرڊر کي واپس وٺڻ لاءِ صرف سيڪريٽري دفاع کي هڪ حڪم نامو جاري ڪرڻو آهي، ان لاءِ ضروري ناهي ته پارليامينٽ ان کي رد ڪري، جنهن لاءِ هن حڪومت پاڪستان کي التيميم پڻ ڏنو آهي ته 9 مارچ 2008ع تائين جيڪڏهن پي سي او تحت هٽايل جج ۽ پي سي او تحت قسم نه کڻندڙ جج بحال نه ڪيا ويا ته هو ۽ آئين جي بالادستي لاءِ جدوجهد ڪندڙ وڪيل لاهور کان اسلام آباد تائين لانگ مارچ ڪندا. سنڌ جي شهيد راڻي بي نظير ڀٽو ۽ نواز شريف طرفان لنڊن ۾ مئي 2006ع تي هڪ ”چارٽر آف ڊيمو ڪريسي“ تي دستخط ڪيا. ان جي شق نمبر 13B (تيرهن بي) ۾ اهو واضح لکيل هو ته ”آئنده ڪوبه جج پي سي او تحت نه هٽايو ويندو ۽ نه ئي قسم کڻندو. سڀ جج 1973ع جي آئين جي آرٽيڪل 178 ۽ 194 تحت ڏنل شيڊول مطابق قسم کڻندا.“ سنڌ جي

شهيد راڻي محترمہ بي نظير ڀٽو طرفان ”چارٽر آف ڊيموڪريسي“ تي ڪيل صحيح جي لڄ رکندي پاڪستان پيپلز پارٽيءَ جي قيادت کي اهو نماڻو عرض آهي ته ٻي سي او تحت قسم نه کڻندڙ ۽ برطرف ٿيل چئني هاءِ ڪورٽن ۽ سپريم ڪورٽ جي ججن جي بحالي لاءِ هلندڙ جدوجهد ۾ مڪمل سهڪار ڪيو وڃي ۽ انهن کي لاوارث نه ڪيو وڃي، نه ته آئنده ڪو به جج آئين ۽ پنهنجي ضمير مطابق فيصلو نه ڪندو. پاڪستان جي رياست قائم رکڻ لاءِ ضروري آهي ته ملڪ ۾ هر ماڻهو سان انصاف ٿئي ۽ ان لاءِ آزاد عدليه جو هئڻ اشد ضروري آهي. يونان جي عظيم فلسفي افلاطون پنهنجي ڪتاب ”Politics“ ۾ انصاف جي نظريي جو اهو ذڪر ڪيو آهي ته رياست ملڪ جي قائم ڪرڻ جو مقصد هر شهري سان انصاف ڪرڻ، جيڪڏهن ڪا رياست پنهنجي شهرين کي جلد انصاف نٿي مهيا ڪري سگهي ته اها رياست پنهنجي وجود کي گهڻي وقت تائين برقرار رکي نه سگهندي. ٻي عظيم جنگ دوران ان وقت برطانيه جي وزيراعظم سر ونسٽن چرچل کان ڪنهن صحافي پڇيو ته هي جنگ ڪير کٽيندو؟ هن ان جي جواب ۾ ورائيو ته ”توهان مون کي ٻڌايو ته برطانيه جون عدالتون کليل آهن ۽ انصاف ڪري رهيون آهن؟“ صحافي ”ها“ ۾ جواب ڏنو ان تي سر ونسٽن چرچل فرمايو ته ”ها، پوءِ هيءَ جنگ اسان ئي کٽينداسين.“



سنڌ، سنڌي ۽ بين الاقوامي ڪانفرنس

دنيا جي قديم بادشاهت برطانيه جنهن ڪيترن صدين کان ننڍين قومن کي پنهنجو محڪوم بڻائي راڄ ڪيو آهي. ننڍي کنڊ تي به ٻه سئو سال ان جو سڪو هلندو رهيو. ان جي گاديءَ جي هنڌ لنڊن جي آبادي اڄڪلهه 12 ملين ۽ 14 ملين جي وچ ۾ آهي. لنڊن صدين کان وٺي سڄي دنيا جي آزادي پسند، انقلابي تحريڪن ۽ قومي تحريڪن جو اهم مرڪز رهيو آهي. انگريزن جي فتح کان اڳ سنڌ هڪ آزاد وطن هئي ۽ سنڌي آزاد قوم هئا. 1843ع کانپوءِ سنڌ کي فتح ڪري بمبئي صوبي سان ملايو ويو ۽ سندس جي حيثيت هڪ ملڪ بدران ڊويزن جي سطح تي اچي ويئي. سنڌ جي باشعور ۽ محب وطن انسانن سنڌ کي بمبئي کان ڌار ڪرڻ لاءِ پرامن جدوجهد ڪئي. لنڊن ۾ 1930ع کان وٺي 1932ع تائين ٽيندڙ ”گول ميز ڪانفرنسن“ (Round Table Conferences) جو مقصد سنڌ کي سياسي ۽ معاشي خودمختياري ڏيارڻ هو. لنڊن ۾ ٽيندڙ ڪابو بين الاقوامي ڪانفرنس جنهن ۾ واسطيدار قوم جي سموري (Collective Wisdom) جنهن ۾ سياستدان، دانشور، اديب، صحافي، استاد، پروفيسر، تنظيمون، هارين ۽ پورهيتن جا نمائندا جڏهن به گڏجي اتفاق راءِ (Unanimously) سان ڪا گهر ڪن ته ان جي اهميت ”بين الاقوامي ڪارڊپورس“ ۾ غور جوڳي هوندي آهي. يورپ، ايشيا، وچ اوڀر ۽ بين ملڪن ۾ هڪ ڪروڙ کان مٿي سنڌي رهن ٿا، جن جو مرڻ جيڪو سنڌ سان آهي. اڄ ڪلهه جڏهن سنڌ

جو وجود خطري ۾ آهي ته آمريڪا ۾ رهندڙ ۽ شهرت حاصل ڪندڙ سنڌين جي ”پوليتيڪل ايڪشن ڪميٽي“ جي قومپرست اڳواڻ منور لغاري ۽ ان جا ساٿي مئي 2010ع جي پهرئين هفتي ۾ هڪ ئي روزي بين الاقوامي ڪانفرنس بعنوان ”سنڌ جا مسئلا ۽ ان جا حل“ جي عنوان تحت منعقد ڪرائي رهيا آهن، جيڪو يقينن قابل تحسين عمل آهي، جنهن جي سڀني سنڌين کي مڪمل حمايت ڪرڻ گهرجي.

سنڌ کي جيڪي اهم مسئلا درپيش آهن، اُهي بلوچستان پرڳڻي کان مختلف نه آهن:

سنڌ جا مسئلا:

1. سنڌ کي سياسي اختيارن ۽ مالي وسيلن جي مالڪي جو حق.
2. سنڌ کي سندس جائز حصي جو پاڻي ڏيارڻ جو حق، ڇاڪاڻ ته پاڻي نه ملڻ جي صورت ۾ سمنڊ سنڌ جون لکين ايڪڙ زمينون ڳٽڪائي رهيو آهي.
3. سنڌ کي روپنيو جو حقيقي حصو ڏيڻ، سنڌ اسلام آباد کي هر سال 2200 ارب رپيا ڪمائي ڏئي ٿي پر 31 ڊسمبر 2009ع تي ٿيل مرڪز ۽ صوبن جي معاهدي تحت سنڌ کي صرف 70 ارب رپيا ملندا. اسان جا موجوده حڪمران پنجاب جي حق ۾ نعرا هڻي رهيا آهن ته ”پنجاب هن پيري قرباني ڏني آهي.“ اها هڪ تاريخي حقيقت آهي ته اسلام آباد يا مرڪز جي نالي تي پنجاب طرفان 63 سالن کان وٺي سنڌ کي ڦريو ۽ لٽيو ويو آهي.
4. سنڌ ۾ 1954ع کان پوءِ آيل آبادي کي ”غير سنڌي“ قرار ڏيئي سنڌ مان نيڪالي ڏني وڃي ۽ سنڌ ۾ ڪم ڪندڙ ٻين قومن جي ماڻهن کي ”پرمت سسٽم“ تحت ”ورڪ آرڊر“ ڏنو وڃي، انهن کي ووٽ جو حق يا سنڌ جي ڊوميسائيل جو حق نه ڏنو وڃي.
5. سنڌ ۾ چيف سيڪريٽري، انسپيڪٽر جنرل آف پوليس جي پوسٽ ۽ ٻين انتظامي عهدن تي صرف سنڌي مقرر ڪيا وڃن.
6. وفاقي انتظاميه، سول توڙي فوجي بيوروڪريسي ۾ سنڌين کي سندن جائز حصو ڏنو وڃي.

7. سنڌ جي تباھ ٿيندڙ تعليم کي بچائڻ لاءِ هنگامي بنيادن تي قدم کنيا وڃن. بند ٿيل 7000 هزار پرائمري اسڪول جن ۾ پنج هزار اسڪول نياڻين جا آهن، اهي کوليا وڃن، پنجاب، بلوچستان يا سرحد ۾ جمهوري توڙي غير جمهوري دور ۾ تعليم جي ڪافي ترقي ٿي آهي، جڏهن ته سنڌ ۾ تعليمي پسماندگي وڌي رهي آهي.

8. سنڌ ۾ ڪامورن توڙي رٽائرڊ فوجين کي انعام ۾ ڏنل زمينون رد ڪري سنڌي هارين ۾ ورهايون وڃن.

9. سنڌ مان نڪرندڙ پيٽرول، گئس، ڪوئلي ۽ ٻين معدني وسيلن جي رائلٽي سنڌ کي ڏني وڃي ۽ اتي صنعتون قائم ڪري سنڌين کي روزگار ڏنو وڃي.

10. سنڌي ٻوليءَ کي ”قومي ٻولي“ قرار ڏنو وڃي ۽ سرڪاري توڙي پرائيويٽ تعليمي ادارن ۾ سنڌي زبان جي سکيا، تعليم ۽ تربيت لازمي قرار ڏني وڃي.

11. موهن جي دڙي ۽ آثار قديمه جي ٻين ثقافتي تهذيبي ادارن کي بچائڻ لاءِ هنگامي قدم کنيا وڃن ۽ انهن جي تحفظ لاءِ ”بين الاقوامي فنڊ“ قائم ڪيو وڃي.

پڪن پختن ذريعن مان معلوم ٿيو آهي ته مٿي ۾ ٿيندڙ هن بين الاقوامي ڪانفرنس ۾ برٽش پارليامينٽ جا ڪجهه اهم ميمبر ۽ آمريڪي ڪانگريس جا اهم رڪن، ڊپلوميٽڪ چينل جي شرڪت جي يقيني اميد رکي وڃي ٿي. هيءَ ڪانفرنس سنڌ جي تاريخي حقن جي حاصلات لاءِ اهم آهي. سنڌين کي هن ڪانفرنس ذريعي شاندار موقعو ملي رهيو آهي. اسان سنڌين کي پنهنجي ذاتي اثائن کي پاسپرو رکي، سنڌ جي وسيع تر مفاد ۾ هٿان وڙان خرچ ڪري هن اهم ڪانفرنس ۾ شريڪ ٿي يا ان جي ڪاميابي جي راهه هموار ڪرڻ لاءِ مدد خان پناڻ جي گهوڙن جي سُنبن هيٺ اڃ ڏينهن تائين لتاڙجندڙ سنڌ جي زخمن جو ڪو مستقل علاج ڪجي، ڪو مرهم رکجي. دنيا اڄ ڪلهه سائنسي ترقي ڪري هڪ گلوبل ولبج يا عالمي ڳوٺڙو ٿي پئي آهي، جتي ڪنهن مظلوم ۽ محڪوم قوم جي ڪاميابي لاءِ اندروني جدوجهد سان گڏوگڏ بين الاقوامي مدد ۽ تعاون به

انتھائي اهم ۽ ضروري آهي. جنهن کي اسان جي سنڌ جي سياست هميشه
 نظرانداز ڪندي رهي آهي. هاڻ جڏهن اسان سنڌين کي هڪ تاريخي
 موقعو ملي رهيو آهي ته ان ۾ قومي فرض سمجھي شريڪ ٿي اسان سنڌين
 سان پاڪستان جي ٺهڻ کان وٺي اڄ ڏينهن تائين ڪهڙيون ۽ ڪهڙي سطح
 جون ناانصافيون ٿينديون رهيون آهن، جن جو اڃا تائين انت نه آيو آهي،
 انهن کي پرپور نموني عالمي عدالت جي ضمير آڏو پيش ڪيو وڃي ته شايد
 سنڌي قوم کي ڪو دڳ ملي وڃي ۽ منزل تي رسڻ ۾ آساني پيدا ٿئي.



خطر ۾ گھيريل رياست

آمريڪا جي مشهور ٽنڪ ٽينڪ رينڊ ڪارپوريشن جي هڪ اهم رپورٽ مطابق دهشتگردي خلاف عالمي جنگ ۾ حصو وٺندي پاڪستاني سيڪيورٽي فورسز مشڪوڪ ماڻهن جي گهرن کي تباهه ڪرڻ کان علاوه انهن جي جائيداد ۽ ڪاروبار کي به پنهنجي تحويل ۾ وٺڻ جهڙا قدم به کنيا آهن. ڪارپوريشن طرفان 3 جنوري 2007ع تي جاري ڪيل رپورٽ ۾ پاڪستان کان سواءِ ٽين دنيا جي ٽن بين ملڪن افغانستان، ازبڪستان ۽ ايل سلواڊور جي حڪومتن جو به ناقدانه جائزو ورتو ويو آهي. هن رپورٽ ۾ بطور خاص انهن ملڪن جي صورتحال جو جائزو ورتو ويو آهي، جن کي 11 سيپٽمبر 2001ع کانپوءِ ڪروڙين ڊالر امداد فراهم ڪئي ويئي آهي. هن رپورٽ جو ڇهون باب پاڪستان لاءِ مخصوص ڪيو ويو آهي ۽ داخلي سلامتي جي حوالي سان پاڪستان کي درپيش خطرن ۽ چئلينجن جو به تفصيلي جائزو ورتو ويو آهي. واضح رهي ته ”رينڊ ڪارپوريشن“ عالمي شهرت ماڻيندڙ هڪ تحقيقي ادارو آهي، جنهن کي آمريڪي حڪومت مالي مدد فراهم ڪندي آهي. غير تجارتي بنيادن تي ڪم ڪندڙن جي ٽنڪ ٽينڪ گلوبل پاليسي ۽ دنيا کي درپيش مختلف تڪرارن، چئلينجن ۽ ٻين اهم مسئلن تي تحقيقي ۽ تجرباتي خدمتون پيش ڪندو رهي ٿو. هي ادارو آمريڪي مسلح افواج کي تحقيقي ۽ تجزياتي سهولتون فراهم ڪرڻ لاءِ 1946ع ۾ قائم ڪيو ويو هو، پر بعد ۾ ان جو دائرو وڌايو ويو ۽ هاڻ هي ادارو غير ملڪي حڪومتن، نجی ۽ تجارتي ادارن کي به تحقيقي سهولتون

فراهه ڪري رهيو آهي. آمريڪا ۽ دنيا جي ڪيترن ملڪن ۾ هن جا دفتر موجود آهن، جڏهن ته هن ۾ ڪم ڪندڙ ماڻهن جو تعداد 1600 جي لڳ ڀڳ آهي. هن اداري سان لاڳاپيل رينڊ گرنجويٽ اسڪول پبلڪ پاليسيءَ جي موضوع تي هزارين ماڻهن کي پي ايڇ ڊي جون ڊگريون ڏيارڻ وارو تعليمي ادارو بنجي چڪو آهي، ان کانسواءِ رينڊ جي محققن انٽرنيٽ جي ترقيءَ ۾ به اهم ڪردار ادا ڪيو آهي. رينڊ ڪارپوريشن سان گڏ ڪم ڪندڙن ۾ ڪيتريون نمايان شخصيتون شامل آهن، جن ۾ آمريڪا جو سابق نائب صدر والٽر مونڊيل، سابق وزير دفاع ڊونلڊ رمزفيلڊ، موجوده آمريڪي وزير خارجہ ڪونڊا ليڙا رائيس ۽ عراق ۾ آمريڪا جو سابق سفير زلمي خليل زاده به شامل آهن. رينڊ ڪارپوريشن جي تازي رپورٽ ۾ اعتراف ڪيو ويو آهي ته ڏکڻ ايشيا ۾ پاڪستان، آمريڪا جي اهم ترين اتحادي ملڪن مان هڪ آهي. پاڪستان 9/11 کان پوءِ افغانستان ۾ طالبان حڪومت جي تائيد ۽ حمايت تان دستبردار ٿي ويو جنهن جي نتيجي ۾ دهشتگردي خلاف آمريڪا جي هلندڙ جنگ ۾ پاڪستان آمريڪا جو نهايت ئي قريبي اتحادي ملڪ بنجي اڀريو آهي. رپورٽ ۾ هي به تسليم ڪيو ويو آهي ته پاڪستان القاعده جي نيت ورڪ ٽوڙڻ ۾ اهم ڪردار ادا ڪيو آهي ۽ طالبان جي پرتشدد ڪارروائين کي روڪڻ ۾ ڪنهن حد تائين ڪامياب ٿيو آهي. ڪنهن ٻئي ملڪ جي مقابلي ۾ پاڪستان ۾ القاعده سان لاڳاپيل دهشتگرديءَ طالبان جا اهم حامي گهڻي ۾ گهڻا مٿا آهن ۽ گرفتار ٿيا آهن. رپورٽ مطابق ڏکڻ ايشيا ۾ آمريڪي ترجيحات ۾ هي ڳالهه به شامل آهي ته پاڪستان ۽ ڀارت جي وچ ۾ ڪشيدگي گهٽائي وڃي ته جيئن ٻئي ملڪ جنگ کان پري رهي سگهن. پاڪستان ۽ ڀارت درميان ڪجهه اهم مسئلن، مثلاً ڪشمير، سرڪريڪ، وولر بيراج ۽ ڪجهه گهربل ماڻهن جي ڪري ڪشيدگي پکڙيل آهي، ان کي مانو ڪيو وڃي. هن رپورٽ جي خاص ڳالهه اها آهي ته آمريڪا تي زور ڏنو ويو آهي ته پاڪستان جي قانون نافذ ڪندڙ ادارن کي داخلي سلامتي جي نانءَ تي ملندڙ امداد روڪي وڃي ۽ ان جي نوعيت ۽ مقدار تي نظر ثاني ڪئي وڃي. رپورٽ ۾ هي موقف اختيار ڪيو ويو آهي ته آمريڪي مفادن جي تڪميل

انساني حقن جون خلاف ورزيون ڪندڙ جابر حڪومتن جي امداد جاري رکڻ ۾ ناهي پر اهڙين آمرانه حڪومتن جي هر قسم جي امداد بند ڪئي وڃي، جيڪي انساني بنيادي حقن جي شديد خلاف ورزي ڪري رهيا آهن. هن رپورٽ ۾ پاڪستان جي امداد بند ڪرڻ جي مطالبي جي حق ۾ جيڪي دليل پيش ڪيا ويا آهن، انهن ۾ پاڪستان ۾ انساني حقن جي وڏي پيماني تي پائيمالي، پاڪستان ۾ عسڪريت پسند تنظيم جي ميمبرن جو عراق جي جنگ ۾ ملوث هئڻ ۽ ڪراچي ۾ منشيائت جي بين الاقوامي مرڪز جي موجودگي سرفهرست آهي. رپورٽ جوڙيندڙ هڪ اهم ميمبر اوليگا اوليڪر جو چوڻ آهي ته اسان کي ان ڳالهه جون گهٽ شاهديون مليون آهن ته آمريڪا سيڪيورٽي جي حوالي سان پاڪستان کي ملندڙ امداد جي تناظر ۾ انساني حقن جي صورتحال تي مناسب توجهه ڏني آهي، هن جو چوڻ آهي ته گذريل پنجن سالن دوران پاڪستان ۾ احتساب ۽ انساني حقن جي معاملن ۾ بهتريءَ جون ڪي علامتون نه مليون آهن. رپورٽ جوڙيندڙ هڪ ٻئي آمريڪي دانشور ”Seth Johnes“ مطابق، پوليس ۽ بين سيڪيورٽي فورسز جو انساني حقن جي حوالي سان رڪارڊ بهتر بڻائڻ ايترو ئي اهم آهي، جيترو انهن ادارن جي ڏوهارين ۽ دهشتگرد گروپن خلاف ڪارڪردگي آهي. آمريڪا طرفان پاڪستان کي ڏنل فوجي ۽ معاشي امداد جو تخمينو هڪ ارب ڊالر سالانه کان وڌيڪ آهي. رپورٽ ۾ چيو ويو آهي ته پاڪستان ۾ حڪمرانن طرفان بي قصور شهرين کي شڪ ۽ شهبهي ۾ حراست ۾ رکڻ ۽ انهن جي گهرن کي ڊاهڻ، سراسر انساني حقن جي خلاف ورزي آهي. هيومن رائٽس ڪميشن آف پاڪستان جو موقف آهي ته پوليس ۽ جيل حڪام وڏي پئماني تي تشدد جي ڪارروائين ۾ مصروف آهن ۽ حساس پاڪستاني ادارن خلاف به شڪايتون موجود آهن ته ڪيترا شهري گرفتار ڪري غائب ڪيا ويا آهن. اعليٰ عدالتن جي نوٽيس جي باوجود حساس ادارا انهن شهرين کي عدالتن ۾ پيش ڪرڻ لاءِ تيار ناهن. رپورٽ مطابق 9/11 کان پوءِ آمريڪا جي قيادت ۾ دهشتگردي خلاف هلندڙ عالمي جنگ دوران پاڪستان، پاڙيسري ملڪ افغانستان طرفان شروع ڪيل ”Opration Enduring Freedom“ ۾ ڀرپور تعاون ڪيو

۽ اهم خطرناڪ ڪردارن کي گرفتار ڀڻ ڪرايو جن ۾ خالد شيخ محمد، ابوالفراج احمد گيلاني، ابو زبيده ۽ رمزي الشيب وغيره شامل هئا. پاڪستان آمريڪا جو اتحادي هوندي 302 عسڪريت پسندن کي ماريو، 656 جڻن کي گرفتار ڪرايو آهي، انهن ماڻهن جو تعلق افغانستان، ازبڪستان، چيچنيا ۽ عرب ملڪن سان آهي. رينڊ ڪارپوريشن جي رپورٽ فرقيوارانه انتهاپسنديءَ کي پاڪستان لاءِ هڪ وڏو خطرو قرار ڏنو آهي. رپورٽ مطابق سپاه صحابه، تحريڪ نفاذ فقہ جعفرية، لشڪر جهنگوي، سپاه محمد ملڪي سلامتي لاءِ وڏو چئلينج بڻيل آهن. جيش محمد ۽ لشڪر طيبه جا رابطو القاعده جي دهشتگرديءَ جي بين الاقوامي نيت ورڪ سان آهن. رپورٽ ۾ پاڪستان جي خفيه ادارن تي به الزام عائد ڪيو ويو آهي ته ڀارت ۾ گزٽڙ پڪيٽ بندڙ حرڪت المجاهدين، لشڪر طيبه ۽ جيش محمد جهڙين تنظيمون سان خفيه ادارن جو گهرو لاڳاپو آهي. رپورٽ ۾ بلوچستان جي صورتحال جو به تفصيل سان تجزيو ڪيو ويو آهي ته بلوچستان ۾ بلوچ لبريشن فرنٽ، بلوچ پيپلز لبريشن آرمي، بلوچ لبريشن آرگنائيزيشن جهڙيون مسلح تنظيمون قانون نافذ ڪندڙ ادارن سان بلوچستان ۾ برسر پيڪار آهن. رپورٽ ۾ پاڪستان جي داخلي سلامتي کي وڏو ۽ وڏو خطرو منظم جرائم پيشه گروهن مان آهي، انهن گروهن ۾ سڀ کان خطرناڪ اها مافيا آهي، جيڪا منشيائت جي بين الاقوامي اسمگلنگ ۾ ملوث آهي، جنهن جو هيڊ ڪوارٽر ڪراچي ۾ آهي. بدنام زمانه پارٽي ڊان دائود ابراهيم ڪراچي ۾ اهڙي مافيا جو سرپرست بڻيل آهي. رپورٽ ۾ انڪشاف ڪيو ويو آهي ته خود پاڪستان ۾ منشيائت جي عادي ماڻهن جو تعداد 35 لکن کان 50 لک تائين آهي. ان مان 15 لک ماڻهو هيروئن واپرائين ٿا. هن غير قانوني ڌنڌي جو حجم تقريباً ڏيڍ ارب ڊالر ساليانه تائين آهي. رپورٽ ۾ عالمي بئنڪ جي اعداد شمار جي حوالي سان چيو ويو آهي ته پاڪستان ۾ بليڪ مارڪيٽ اڪاناميءَ جو حجم ٽي ارب ڊالر آهي، جيڪو ملڪ جي اي ڊي پي (سالياني ترقياتي پروگرام) جي ڏهين حصي برابر آهي. رپورٽ مطابق پاڪستان ۾ انساني اسمگلنگ، عصمت فروشي جي ڪاروبار ۾ ڪافي واڌارو آيو آهي، ڪيترا معصوم ٻار خليجي

رياستن ۾ ائن جي ڊوڙ لاءِ اسمگلنگ ڪيا وڃن ٿا. رينڊ ڪارپوريشن جي انتظاميه مطابق هن رپورٽ جي تياريءَ جي سلسلي ۾ هن اداري جي محققن آمريڪي پرڏيهي ۽ انصاف کاتي جي آفيسرن جي انٽرويو ان کان علاوه پاڪستان ۾ آمريڪي سفارتخاني جي آفيسرن کان به راءِ ورتي ويئي آهي. پاڪستان ۾ انساني حقن لاءِ ڪم ڪندڙ ڪارڪنن کان به انٽرويو ورتا ويا آهن. رينڊ ڪارپوريشن جي رپورٽ جي روشنيءَ ۾ پاڪستان پنهنجي ڏکڻي ۾ ڏکڻي حالتن مان گذري رهيو آهي، سندس پرڏيهي ۽ گهرو سلامتي داءِ تي لڳل آهي. آمريڪا جي جنگ وڙهندڙ پاڪستاني حڪمرانن جي غلط پاليسين جي ڪري پاڪستان جو وجود خطري ۾ گهيرجي چڪو آهي. ڪن عالمي دانشورن جي راءِ ۾ پاڪستاني رياست ”State of siege“ خطرن ۾ گهيريل رياست آهي.



سنڌ، ارباب غلام رحيم ۽ ڪرپشن

عام سياسي مبصرن جي اها راءِ آهي ته وفاق پاڪستان جي اندر سنڌ سان ويڳي اولاد جيان سلوڪ ڪيو وڃي ٿو. 1947ع کان وٺي اڄ تائين سنڌ ۾ هميشه اهي حڪومتون جڙيون آهن، جن کي اسلام آباد جي آشيرواد حاصل هجي، يعني سياسي طور تي اهڙين حڪومتن کي Government “by proxy” سڏيو وڃي ٿو يعني سنڌ حڪومت سنڌ جي عوام بدران اسلام آباد جي حڪمرانن جي مرضيءَ جي تابع هوندي آهي. سنڌ جو وزيراعليٰ اهو ئي مقرر ٿيندو آهي، جنهن کي سنڌ اسيمبلي جي اڪثريت جي يا ڪنهن سياسي پارٽيءَ جي حمايت جي ضرورت نه هوندي آهي ۽ اهڙا وزيراعليٰ سڀني تي هٿ هڻي سچ ڳالهائيندا آهن ته ”هن کي سنڌ جي عوام جي نه پر سگهاري ڌر جي حمايت حاصل آهي.“ 2002ع جي چونڊن ۾ سنڌ ۾ پ پ پ کي سنڌ جي عوام مينڊيٽ ڏنو، پر ان مينڊيٽ جو احترام نه ڪيو ويو. خان ڳڙھ جي هڪ سردار علي محمد مهر کي سنڌ جو وزيراعليٰ بڻايو ويو، جيڪو چونڊن کان اڳ پ پ پ ڇڏي چڪو هو. 2002ع جي عام چونڊن ۾ قومي اسيمبلي ۽ صوبائي اسيمبلي جي سيٽ تي هڪ ئي وقت گهٽڪي مان ڪاميابي حاصل ڪئي هئي. خبر پئي ته سنڌ جي هڪ سابق ڪور ڪمانڊر جي سفارش تي هن کي وزيراعليٰ بڻايو ويو هو. بعد ۾ ڏيڍ سال جي عرصي کانپوءِ موجوده وزيراعليٰ ارباب غلام رحيم کي سنڌ جو حاڪم اعليٰ بڻايو ويو، جيڪو سنڌ ڊيموڪريٽڪ الائنس (ايس.ڊي.اي) جي تڪيٽ تي ٿر مان ڪامياب ٿيو هو. هُو شروع ۾ ئي وزيراعليٰ جي مسن ڊو ايميدوار هو، پر پير پاڳاري ۽ سگهارين ڌرين جي حمايت حاصل

نه هئڻ ڪري سردار علي محمد مهر هن کان گوڙ ڪئي ويو. ارباب غلام رحيم ويٽنگ لسٽ تي رهيو. بعد ۾ ڊاڪٽر ارباب غلام رحيم ڪنگري هائوس ويو ۽ لنڊن ياترا ڪئي ۽ هن کي وزيراعليٰ بڻايو ويو. ڊاڪٽر ارباب غلام رحيم هڪ صاف گُ و شخص آهي، هو ڪيئي ڀيرا چئي چڪو آهي ته اسلام آباد ۽ سگهاري ڌرين طرفان هن کي نامزد ڪيو ويو آهي، انهن جي راضي سان ئي هُو سنڌ جو وزيراعليٰ رهندو. ڊاڪٽر ارباب غلام رحيم اهو به چئي چڪو آهي ته هو ڄام صادق علي مرحوم جي نقش قدم تي هلندو. ارباب غلام رحيم جي دور حڪومت تي ٽيڪا ٽپي ڪو سياسي مبصر ئي ڪري سگهي ٿو، البتہ اسان اهو چئي سگهون ٿا ته هن جي دور حڪومت ۾ سنڌ ۾ بدناميءَ ۾ اضافو ٿيو آهي، ڪرپشن ۽ ڪميشن ڪلچر ۾ واڌ آئي آهي، سنڌ جي قومي حقن سان ويساهه گهاتي ٿي رهي آهي، قديم سنڌي آبادين جا ڳوٺ ڍانا پيا وڃن. لڪ چوريءَ ۾ وفاقي حڪومت ۽ سنڌ حڪومت جي کاتن ۾ هڪ مخصوص نسلي گروهه سان تعلق رکندڙ نوجوانن جي پرڻي ٿي رهي آهي. سنڌ حڪومت ۾ شامل مضبوط ڌر کي پنهنجي کاتن ۾ ڪرپشن جي کلي چوٽ آهي. هڪ سياسي مبصر جي راءِ مطابق، لنڊن جي ”پير صاحب“ کي سنڌ مان هر مهيني چاليهه ڪروڙ رپيا موڪليا وڃن ٿا. ارباب صاحب کي امتياز شيخ جي کاتي ۾ ته بدعنواني نظر آئي ۽ کيس وزارت تان هٽايو ويو پر ٻين کاتن ۾ ڇا ٿي رهيو آهي؟ ۽ نه ڄاڻ ڇو ڊاڪٽر ارباب غلام رحيم اڪيون بند ڪري ڇڏيون آهن ۽ خاموشي اختيار ڪئي آهي؟

سنڌي ٻولي کي 1972ع جي لنگئيج بل مطابق يارهين ڪلاس جي غير سنڌي شاگردن لاءِ آسان سنڌي جو مضمون نافذ ڪرڻ وارو مسئلو گذريل ٻن سالن کان التوا ۾ آهي، حالانڪه جڏهن سال 2005ع ۾ انهيءَ مسئلي ڪر ڪنيو هو ته ”پلي پار“ وڃڻ کان اڳ ارباب غلام رحيم وعدو ڪيو هو ته هن جي دور ۾ سنڌي ٻوليءَ کي ڪو خطرو ناهي ۽ يارهين ڪلاس ۾ غير سنڌي ٻارن کي هر حال ۾ ”آسان سنڌي“ جو مضمون پڙهايو ويندو. آسان سنڌي جو ڪتاب مارڪيٽ ۾ اچي ويو، ٻارن کي ڪلاس ۾ آسان سنڌي پڙهائي وئي. ڪاليجي استادن کان ڪتاب سيٽ ڪرايو ويو.

150 مرد ۽ خواتين سنڌي مضمون ۾ ليڪچرر پڙهي ڪيا ويا، پر عملي طور سنڌي ٻولي جي 1972ع جي ايڪٽ مطابق اڃا تائين آسان سنڌي جو مضمون نافذ نه ٿي سگهيو آهي ۽ اپريل 2007ع ۾ انٽر جا امتحان ٿيا، ان کانپوءِ زباني امتحان ٿيو. درخواستن مان چار ڪروڙ رپيا جمع ٿيا، انهيءَ رقم مان ڪنهن ڪارون ۽ گاڏيون ورتيون؟ چاليهه هزار نوجوانن مان رڳو 2050 جاين تي پڙهڻ جا آرڊر ڪڍيا ويا. بعد ۾ جڏهن تحقيقات ٿي ته خبر پئي ته انهن ۾ به ٿي سئو کان مٿي اميدوار اهڙا آهن، جيڪي انٽرويو ۾ ڪامياب نه ٿيا هئا ۽ جن جون مارڪون گهٽ هيون. ”عرفان مروت تحقيقاتي ڪميٽي“، ”نذر حسين مهر تحقيقاتي ڪميٽي“ ۽ ”سپاڳو خان جتوئي تحقيقاتي ڪميٽي“ جون رپورٽون وزيراعليٰ کي ملي چڪيون آهن پر ٽيئي رپورٽون مختلف آهن، جيڪي آفيسر انٽرويو ۾ بدعنواني ۽ بي ايماني جا ذميوار هئا، سابق سيڪريٽري تعليم غلام علي پاشا کي صرف هٽائڻ کانسواءِ ڏوهه جي ذميوار آفيسرن کي ارباب سرڪار ڪهڙي سزا ڏني آهي؟ سنڌ جو عوام ان جو منتظر آهي! سنڌ جي تعليم کاتي ۾ هڪ اهڙي شخص کي چار اهر پوسٽن تي رکڻ جو ڪهڙو جواز آهي؟ جنهن کي مهراڻ انجنيئرنگ يونيورسٽي، زيبسٽ (ZABIST) ۽ سنڌ مدرسة الاسلام مان ڪڍيو ويو. ان شخص ۾ هاڻ ڪهڙي ميرٿ آهي؟ جو هڪ ئي وقت صوبائي ايجوڪيشن مئنيجر ڪاليجز تعليم کاتي جو ميڊيا ڪوآرڊينيٽر ۽ سنڌ ٽيڪسٽ بڪ بورڊ جو چيئرمين، دائود انجنيئرنگ ۽ سنڌ مدرسة الاسلام جو پراجيڪٽ ڊائريڪٽر بنايو ويو آهي ۽ مستقبل ۾ سيڪريٽري تعليم ٿيڻ جو ارادو رکي ٿو. ڇا تعليم کاتي ۾ ڪوبه 20 گريڊ جو اهڙو پروفيسر يا استاد ناهي، جنهن کي ڪنهن پوسٽ تي رکي سگهجي؟ ڇا سنڌ ۾ سڀ پروفيسر نااهل آهن؟ سنڌ ٽيڪسٽ بورڊ ۾ اهڙو چيئرمين رکيو ويو هو، جنهن جو تعلق ٿر سان هو. تقريبن ٽي بندش دوران 30 کان مٿي ماڻهن کي بغير انٽرويو ۽ اشتهار جي نوڪري ۾ رکيو ويو. انهن ۾ چند ماڻهو اهڙا به آهن، جيڪي گهر وٺي پگهار کڻي رهيا آهن. سنڌ ٽيڪسٽ بڪ بورڊ جي ڪتابن جي پرنٽنگ جا نيڪا جملي فرمن ۽ پنهنجي من پسند ماڻهن کي ڏياريا ويا، ڪتابن ۾ ”سب استعندرد“ ڪاغذ استعمال ڪيو ويو. عوام جي

شڪايتن جي باوجود ڊاڪٽر ارباب رحيم سنڌ ٽيڪسٽ بڪ بورڊ ۾ ٿيندڙ بدعنوانين ۽ گهوپين ۽ اختيارن جي ناجائز استعمال جو ڪهڙو نوٽيس ورتو آهي؟ ڊاڪٽر ارباب غلام رحيم کي اها گذارش آهي ته جيڪڏهن هو سنڌ اندر ۽ خاص طور تي تعليم کاتي اندر ”ڪرپشن“ ۽ ”ڪميشن ڪلچر“ کي ختم ڪرڻ ۾ سنجيده آهي ته سنڌ هاءِ ڪورٽ جي جج ذريعي تعليم کاتي ۽ ان سان لاڳاپيل ادارن ۾ تحقيقات ڪرائي ته سنڌ جو عوام کيس دعائون ڏيندو ڇاڪاڻ ته سنڌ جي عوام کي ستن سالن ۾ صرف دعائون ئي پلڻ پيون آهن، بيوسپ ڪجهه لُٽجي ڦرجي چڪو آهي، نه پاڻي آهي ۽ نه ئي هوا آهي ۽ نه ئي سر مٿان آسمان آهي. بيوسي آهي، بيماري ۽ مفلسي آهي. عمره، حج فرض آهن، پر اصل فرض انسان ذات جي خدمت آهي. بقول لطيف سائين:

”روڙا ۽ نمازون، ايءُ پڻ چڱو ڪم،

پر او ڪو ٻيو فهم جنهن سان پسجي پرين ڪي.“



آمريڪا، اسرائيل ۽ ايران

مون پنهنجي گذريل ڪالم ۾ لکيو هو ته عراق کان پوءِ آمريڪي جارحيت جو آئنده نشانو ايران هوندو ۽ ايران تي حملي ڪرڻ لاءِ آمريڪا هڪ نئين ”War Strategy“ ٺاهي آهي ته هو ايران تي سڌي طرح حملو نه ڪندو پر پنهنجي ناجائز اولاد اسرائيل ذريعي ميزائيلن ذريعي حملو ڪرايو ويندو ۽ پاڪستان تي به آمريڪا جو دٻاءُ آهي ته ماضي وانگر پاڪستان جي سرزمين تي کين آمريڪي هوائي فورس لاءِ اڏا ڏنا وڃن ته جيئن اهي ايران تي حملي لاءِ استعمال ڪري سگهجن. مون اها به راءِ ڏني هئي ته عراق جيان ايران کي فتح ڪرڻ آمريڪا لاءِ ناممڪن آهي، ڇاڪاڻ ته عراق- ايران جي ڊگهي بي مقصد جنگ جيڪا آمريڪا عراق جي سابق صدر صدام حسين ذريعي ايران تي مڙهي هئي، اها ايران ۾ امام خميني جي انقلاب کان پوءِ پيدا ٿيل ”وطن پرستي“ ڪري ناڪام ٿي هئي. هن جنگ ۾ ايران جي مردن، عورتن، نوجوانن ۽ ٻارن جنهن حب الوطني سان مقابلو ڪيو هو اهو جذبو ڏينهنون ڏينهن ننڍڙي پوٽي مان هڪ مضبوط وڻ بڻجي چڪو آهي. مغربي مفڪرن جي راءِ ۾ ته ايران تي حملي ڪرڻ جو وقت اچي چڪو آهي. انهن مطابق، هن وقت عراق ۽ افغانستان ۾ آمريڪا جي ناڪامي جي ڪري آمريڪا جي عوام اندر بش حڪومت ذليل ۽ خوار ٿي رهي آهي ۽ آمريڪا جي وزارت دفاع جي حڪمت عملي هوندي ته ايران تي ڪامياب حملو ڪري ٻيهر آمريڪي عوام جي حمايت حاصل ڪئي وڃي ۽ عراق ۽ افغانستان ۾ ناڪامي جي ڪري ٿيندڙ تنقيد جي باهه کي ٽڌو ڪيو وڃي. بعض سياسي مبصرن جي راءِ آهي ته ايران تي

آمريڪي ۽ اسرائيلي حملي جي ڪري دنيا ۾ تين مهاڀاري ويڙهه لڳڻ جا خدشا وڌي ويندا. مغربي مفڪرن آڏو هي سوال به آهي ته آمريڪا ايران تي جيڪو حملو ڪندو اهو ڪهڙي نوعيت جو هوندو؟ ۽ اهو حملو ڪٿان شروع ڪيو ويندو؟ ايران زمين جي لحاظ کان دنيا ۾ 70 نمبر تي وڏو ملڪ شمار ٿئي ٿو. ايران جي ايراضي 1648195 چورس ڪلوميٽر آهي. ايران جي پاڙيسري ۽ ويجهي سرحدي ۽ سامونڊي ملڪن ۾ ترڪمانستان، آذربائيجان، آرمينيا، روس، قازقستان ۽ ٻئي طرف عراق، ترڪي، افغانستان ۽ پاڪستان آهن. ايران جي ٻن طرفن کان سمنڊ آهن. هڪ طرف چيني پاسن خشڪي ۽ گِ هرو ڪاري پاڻي جي وڏي ڍنڍ جيان بحيره ڪئسپين سمنڊ آهي، جنهن سان هن جا سرحدي پاڙيسري ملڪ ترڪمانستان، آذربائيجان، آرمينيا، روس ۽ قازقستان آهن. ٻئي طرف آبناءِ اومان هرمز ۽ خليج فارس سان سامونڊي حدن جي ويجهو اومان متحده عرب امارات، سعودي عرب ۽ ڪويت آهن. زمين ذريعي ايران جي سرحدن جي ڊيگهه 8731 ڪلوميٽر آهي، جڏهن ته سمنڊن جي ڪنارن جي سرحدن جي ڊيگهه 2700 ڪلوميٽر آهي، ايران وچ ايشيا جي ملڪن ۽ مشرق وسطىٰ جي وچ ۾ هڪ ڀل وانگر آهي، جڏهن ته پاڪستان ۽ افغانستان سان ملندڙ سرحدن جي لحاظ کان ايران، ترڪي کان اڳ ڏکڻ ايشيا، سارڪ ملڪن ۽ يورپ کي خشڪيءَ جو رستو ڏئي ٿو.

1914ع کان 1918ع تائين اهو زمانو آهي، جڏهن برطانيه دنيا جي ”سپر پاور“ هو. سڄي دنيا جي واپار تي سامونڊي حڪمراني جي ڪري برطانيه جو ”ڏاڪو“ هلندو هو. جرمني هن جي ٽوڙ لاءِ ترڪي جي سلطنت عثمانيه سان معاهدو ڪري ”جده ريلوي“ لائين شروع ڪئي هئي ته جيئن تيل جي دولت سان مالامال عرب ملڪن کي ريلوي ذريعي يورپ سان ملايو وڃي. منصوبو هي هو ته جده (سعودي عرب) کان ريلوي لائين ترڪي تائين اچي ۽ انهيءَ کانپوءِ آسٽريا ۽ جرمنيءَ سان ان کي ملايو وڃي. اهڙي طرح جرمنيءَ جي اها خواهش هئي ته مسلمان ملڪن ۾ هن جو اثر ۽ قبضو مستحڪم ٿئي ته پوءِ هندوستان، ايران ۽ ترڪي کي ريلوي لائين سان ملايو وڃي. انگريزن پنهنجي دور اقتدار ۾ دفاعي نقطه نظر کان بلوچستان ۾

ريلوي لائين وڇائي، جيڪب آباد کان سبي، ڪوئٽا کي ملائڻ کانپوءِ ايران جي سرحدي شهر زاهدان تائين ۽ پاڪستان - افغانستان سرحد تي ”چمن“ تائين ۽ پوءِ پاڪ - افغان سرحد تي ٻئي طرف ”زوب“ تائين ريلوي لائين وڇائي. هاڻ تازي صورتحال اها آهي ته ايران جلدي تهران کان زاهدان تائين ريلوي لائين مڪمل ڪرڻ وارو آهي، جڏهن ته ٻئي طرف تهران کان ترڪي تائين ريلوي لائين آهي. ائين ڏسڻ ۾ اچي ٿو ته چند سالن اندر ڀارت، بنگلاديش، پاڪستان، نيپال، مالدپ ۽ سري لنڪا جا رهواسي به يورپ تائين ريلوي سفر ڪري سگهندا ۽ واپار جي لحاظ کان مال گاڏيون به هلايون وينديون. اهڙي طرح پاڪستان بندرگاهه ”گواد“ جي ويجهو خليج فارس ۾ آئيني هرمز ۾ سامونڊي پتي ايتري ته سوڙهي آهي، جو بعض جاين تي جيڪڏهن به سامونڊي جهاز روڪيا وڃن ته عرب ملڪن مان تيل جي سپلائي ۽ تجارت منقطع ٿي سگهي ٿي. ايران سياسي لحاظ کان دنيا جي گلوبل سياست ۾ اهميت اختيار ڪري ويو آهي ته هن جو اثر عراق، لبنان ۽ فلسطين تي پئجي رهيو آهي ۽ ميزائل ٽيڪنالاجي ۾ ايران ايترو باصلاحيت ۽ مضبوط ٿي چڪو آهي جو سمنڊ ۾ ڪافي پري تائين دشمن کي روڪي سگهي ٿو. تازو لبنان - اسرائيل جنگ ۾ ايراني ميزائلن جي ڪري اسرائيل کي ذلت آميز شڪست ملي. ايران اڄ هڪ اهڙي طاقت بڻجي ويو آهي، جيڪو هن خطي ۾ آمريڪي ۽ اسرائيلي مفادن لاءِ هڪ مضبوط چئلينج آهي. ايران کي ايتي قوت ناهي، پر عالمي سطح تي ايتي صلاحيتن جي معائني کان منع ڪرڻ جي عمل ڪري هاڻ عالمي سطح تي آمريڪا، برطانيا ۽ اسرائيل ۾ ڪافي پريشاني ۽ ڳڻتي آهي. جيستائين عالمي سياسي ۽ خارجي محاذن جو تعلق آهي ته اها بدقسمتي چئبي ته ايران کي اقوام متحده جي سيڪيورٽي ڪائونسل ۾ سفارتي طور تي ناڪامي نصيب ٿي آهي، جنهنڪري ايران تي پابنديون وجهڻ جو فيصلو ٿيو. ايران کي ”يورپي يونين“ مان اميد هئي، پر انهن ايران کي مايوسي کانسواءِ ڪجهه به نه ڏنو. روس ۽ چين ٻنهي ملڪن مان ڪنهن به ملڪ ايران جي ايتي پروگرام جي حوالي سان حمايت نه ڪئي. ايران پنهنجي ايتي تنصبات جي معائني جي باري ۾ في الحال Yes sir بڻيل آهي. هو

ايران تي حملي جي معاملي ۾ شايد آمريڪا جي ها ۾ ها نه ملائي، ڇاڪاڻ ته ايران تي آمريڪا ۽ اسرائيل جي حملي جي نتيجي ۾ پاڪستان ”خانہ جنگي“ (Civil War) جو شڪار ٿي سگهي ٿو. حڪمران توڙي حزب اختلاف اها ڳالهه سمجهن ٿا. هن وقت ايران جي پاڙيسري ملڪن ۾ گهڻو ڪري سڀ اسلامي ملڪ آهن. پر ترڪي، پاڪستان، عراق ۽ افغانستان ۾ آمريڪي اثر وڌيڪ آهي. جڏهن ته ترڪمانستان، آذربائيجان، آرمينيا، قازقستان تي روس جو اثر وڌيڪ آهي. دنيا ۾ 1990ع کان پوءِ سرد جنگ جي خاتمي کان پوءِ ”گلوبل وليج“ ۽ ”نيو ورلڊ آرڊر“ (New World Order) جي نعرن جي پاجولي ۾ آمريڪا دنيا ۾ Uni_Polar Super Power بڻجي چڪو آهي. هو روس جيڪو ”مظلوم قومن، غلام ملڪن“ جي آس ۽ اميد هو صرف پنهنجي وجود جي بچاءَ تائين محدود ٿي چڪو آهي. آمريڪا ۾ چاهي ڊيموڪريٽڪ پارٽي برسر اقتدار هجي يا ريپبليڪن، انهيءَ جي ڦرلٽ، استحصال ۽ دنيا کي ”مارڪيٽ اڪانامي“ جي نالي تي غلام بڻائڻ واري پاليسي ۾ ڪا تبديلي نه ايندي. پاڪستان جو هر سولين يا نان سولين فرد هجي يا پارٽي، انهن کي اها ڀلي ڀت پروڙ آهي ته ”اسلام آباد“ پهچڻ جو ذريعو وايا ”واشنگٽن“ آهي، انڪري پاڪستان پيپلز پارٽيءَ کان نيشنل عوامي پارٽي تائين ڪابه پارٽي پاڪستان جي Mass Power تي اعتبار ڪرڻ لاءِ تيار ناهي ۽ نه ئي آمريڪا جي مفادن خلاف ڳالهائڻ لاءِ تيار آهي. پاڪستان ۾ اقتداري ڌر هجي يا حزب اختلاف رڳو عوام ۾ Face Saving لاءِ پرنٽ ميڊيا ۽ اليڪٽرانڪ ميڊيا ۾ ايران تي آمريڪي، اسرائيلي حملي خلاف بيان بازي ته ڪري سگهن ٿا، پر عملي طرح عوام کي آمريڪي سامراجي پاليسين خلاف جدوجهد ڪرڻ لاءِ تيار ناهن. منهنجي راءِ مطابق، ايران تي آمريڪي اسرائيلي حملي جي صورت ۾ پاڪستان جو عوام خود بخود بغير سياسي قيادت جي ڊگهي ويڙهه وڙهي سگهي ٿو. ڇاڪاڻ ته دنيا جي مظلوم انسانن کي ايران جي 1998ع ۾ امام خمينيءَ جي قيادت ۾ آيل انقلاب متاثر ڪيو آهي. لبنان ۾ اسرائيل جي تازي شڪست کانپوءِ ۽ لاطيني آمريڪا جي ملڪن ۾ آمريڪي پاليسين جي ناڪاميءَ کانپوءِ هر باشعور انسان جيڪو استحصال، ذلت ۽ غلامي ۾

قاتل آهي. اهو پاڻ کي نئين سر منظم ڪري وري اهو عزم ڪري اٿڻ ۽ وڙهڻ لاءِ تيار آهي ته سامراجيت ۽ بدبودار ذلت آميز ”سياسي نظام“ مان جند آجي ٿي سگهي ٿي ۽ روس جي ٽٽڻ کانپوءِ مظلوم قومن ۽ غلام ملڪن ۾ جيڪا مايوسيءَ جي هوا هلي هئي، اها هاڻي هڪ ”اميد افروز انقلاب“ ۾ تبديل ٿي رهي آهي. ڪنهن ڏاهي جو قول آهي ته ”جڏهن ماڻهو غلامي جي پنجوڙ مان آزاد ٿيڻ لاءِ وڙهڻ جي واٽ وٺندا آهن ته پٿرن سان جهاز ڪيرائيندا آهن ۽ هٿن سان ٽينڪون اٿلائيندا آهن.“ پاڪستان جو عوام گذريل 60 سالن کان سياسي، اقتصادي ۽ سماجي غلامي ۾ رهي بڪ، بيماري، ناداري ۽ بيوسيءَ جي اوڙاهه ۾ سڙي بيدار ٿي چڪو آهي ۽ پاڪستان جي آباديءَ جي اڪثريت ايراني انقلاب کان متاثر آهي، انڪري ايران تي حملي جي صورت ۾ موجوده هلندڙ بيچينيءَ کان وڌيڪ ڪو انتهائي رستو اختيار ڪري سگهي ٿي، جيڪو پاڪستان لاءِ هاجيڪار ثابت ٿي سگهي ٿو.



اوشو جي فلسفي جهڙو انسان

اوشو درست چيو آهي ته انسان ڄمڻ کانپوءِ مسلسل مرندا رهن ٿا ۽ مرڻ جو عمل تڪميل تي تڏهن ٿي پھچي ٿو جڏهن جسم مان روح پرواز ڪري وڃي ٿو. هو ان لاءِ جيڪي دليل ڏئي ٿو، انهن جو اختصار ڪجهه هن ريت بيهي ٿو: ڪو ماڻهو يونان (پنهنجي گهر) مان ممبئي وڃڻ لاءِ نڪري ٿو ته ان جو سفر شروع ٿي وڃي ٿو. ان جو هر قدم ممبئيءَ ڏانهن آهي ۽ ان سفر جو اختتام تڏهن ٿئي ٿو جڏهن هو ممبئي پھچي وڃي ٿو. اهڙي ريت ڄمڻ کان پوءِ انسان جو موت ڏانهن سفر شروع ٿي وڃي ٿو. مرڻ وارو عمل شروع ٿي وڃي ٿو ۽ مرڻ واري عمل جي انتها تڏهن ٿئي ٿي، جڏهن روح گهر ۾ هڪ سرد جسم ۽ سوين سوڳوار اکيون ڇڏي وڃي ٿو. اياز موت کي ڪارو اداس حبشي ٿو سڏي، ڪي ماڻهو اجل جي آجيان ڪندا آهن، ڪن کي موت ماري ويندو آهي ۽ ڪي وري موت کي ماري هميشه لاءِ امر ٿي ويندا آهن. سنڌ ۾ سوين اهڙا آدرشي انسان رهيا آهن، جن کي موت مات ڏيئي ناهي سگهيو. اهي اڃا به ماڻهن جي يادگيرين ۾ زندهه آهن. مون پنهنجي اڳوڻي ڪالم ۾ ڊاڪٽر شڪور دائود پوٽي جو ذڪر ڪيو هو. سنڌ جي ساڃاهه وند ماڻهن جي ڏاهپ ۽ شعور تي سندس محنت جا نقش اڃا به موجود آهن. مون جڏهن اهو ڪالم لکيو هو، تڏهن منهنجي وهم ۽ گمان ۾ ٿي نه هو ته منهنجي ان ڪالم جي پٺيان ترٽ ٿي مون کي هڪ ٻئي عظيم انسان محمد علي اعجاز جي وڇوڙي جي خبر ملندي. محمد علي اعجاز هڪ عظيم انسان هو. هو انهن عظيم انسانن مان هو جيڪي ذهن تيار ڪندا

آهن، انهن کي پختگي عطا ڪندا آهن ۽ انهن جي تربيت ۽ تعمير ڪندا آهن. پيشي جي لحاظ کان ته هو هڪ پروفيسر هو، پر اهڙو پروفيسر انسان، جيڪو موت جي خوف ۽ مصلحت توڙي مجبوريءَ کي فتح ڪري چڪو هو، جيڪا ڳالهه سندس بيباڪ لهجي ۽ پرخلوص عمل مان واضح هئي. هن جي روزمره جي معمول ۽ لغت ۾ ”ناممڪن“ جهڙو لفظ ئي نه هو. اوشو سان ڀلي ڪنهن جا لک اختلاف هجن، پر اوشو جو فلسفو اهڙو آهي، جيڪو هر دل ۾ قبوليت ماڻي، اتي جاءِ جوڙي ٿو وٺي. محمد علي اعجاز به اوشو جي فلسفي جهڙو انسان هو. سندس مخالف به سندس محبت جا معترف آهن. اوشو چوي ٿو: ”هڪ لوهار وڏي هٿوڙي سان لوهر جي گرم ٽڪري کي سانداڻ تي رکي ڌڪ هڻي رهيو هو. لوهار کان ڪنهن پڇيو، ”اهو ڌنڌو ڪڏهن کان پيو ڪرين؟“ ”ست ئي پيڙهيون ان ئي ڪرت سان لڳل رهيون آهن.“ لوهار ورائيو.

لوهار کان همراھ وري پڇيو، ”ڀلا ٻڌاءِ، هيستائين توپنهنجي عمر ۾ ان ڌنڌي ۾ گهڻا هٿوڙا ڀڳا آهن؟“ لوهار جواب ڏنو: ”ڪئين هٿوڙا ٽٽي ويا.“ ۽ سانداڻ؟“ همراھ پڇيو. لوهار ورائيو: ”اها هڪڙي ئي سانداڻ آهي، جيڪا هلندي اچي.“

سانداڻ سهي ٿي، انڪري برقرار آهي. برداشت ڪري ٿي، انڪري ان کي نڪي لهر نڪي لوڏو باقي هٿوڙا هڻڻ ٿا، اهي ٽٽي وڃن ٿا. اهو ئي اصول فرد جي زندگيءَ سان به لاڳو ڪري سگهجي ٿو، جيڪو ٻين کي ڌڪوئي ٿو، ڌڪ ڏئي ٿو، اهو فنا ٿي وڃي ٿو. سهڻ ۽ برداشت کي ئي بقا آهي. اوشو جي اها تحرير جڏهن ياد ايندي اٿم ته مون کي محمد علي اعجاز به ان سانداڻ جهڙو شخص لڳندو آهي، جنهن کي مخالفت جا ڪي به هٿوڙا توڙي پڇي پوري نه سگهيا. هُو اڏول هو ۽ آخر تائين اڏول رهيو.

ڪجهه ڏينهن اڳ مغرب مهل جيئن ئي گهر پهتس ته فون جي گھنٽي وڳي. فون اسان جي هڪ پيٽ فريده مشتاق ڪيو هو، جنهن روئندڙ آواز ۾ چيو ته: ”لياقت ڀائي! محمد علي اعجاز ڀائي ڪا آڄ تين بچ انتقال هوگيا هي.“ مون کي يقين ئي نه پيو اچي. محمد علي اعجاز جي گهر جي ايڊريس به پيٽ فريده مشتاق ٻڌائي. پيٽ فريده مشتاق ڪي تي اين جي ماڊل ۽ فنڪار

علي حماد جي والده آهي. مان تڙ ٽڪڙ ۾ وضو ڪري رب جونالو وٺي گهران رکشا ۾ نڪتس. ”پڇڻا نه منجهڻا“ جي اصول تي هلندي ان جاءِ تي آيس. جتي تڙي تي دوست اڳ ۾ ويٺل هئا. مون صرف ٿڌو ساھ ڀريو. لڙڪن اکين مان وهڻ جي ڪوشش ڪئي. پر مون انهن کي روڪي ورتو ڇاڪاڻ ته ڪيڏو غم ملي. مان روئندو نه آهيان. بلڪه غم کي طاقت ۾ بدلائڻ جو قائل آهيان. علي اعجاز جي ڪهڙي تعريف ڪجي؟ هن پنهنجي سڄي جمار ۾ ڪنهن کي به نه رنجايو. موت برحق آهي. جيڪو انسان هن دنيا ۾ آيو آهي، انهيءَ کي واپس پنهنجي اصل ماڳ ڏي ورتو آهي، پر اوچتو وڃڻ وارا هڪڙو اهڙو زخم ڏيئي ويندا آهن، جنهن جو ڪوبه علاج نه ٿي سگهندو آهي. محمد علي اعجاز جو وڇوڙو وسري نه سگهندو. هُو پابوھ جو هڪ ڪڪر هو جيڪو بنا ڪنهن امتياز ۽ ڪينہ پروريءَ جي سنڌ تي ڏاهپ ۽ ساڃاهه جو وڏو ڦڙو وسائي هليو ويو. اسان سڀ سندس مقروض آهيون. جنهن نئين نسل کي سُرَت، ساڃاهه جي پهرين ڦرهي پڙهائي. افسوس جو کيس ياد ڪرڻ لاءِ اسان جي هن نئين پيڙهيءَ وٽ وقت ئي ڪونهي. ڏک اهو آهي ته هاڻي اها طلب ۽ تڙپ به نه رهي آهي، جيڪا منزل تائين رسائيءَ لاءِ اتساهي. حقيقت ۾ ماڙيون نئون ماڙين ۾ مارن جي مَنجهه ماريو جهي. هن وقت جڏهن ”بازار“ ۾ هر شيءِ تي ”براءِ فروخت“ جو اسٽيڪر نظر اچي ٿو، اتي محمد علي اعجاز جي ڏاهپ ۽ ضمير هر قيمت کان مٿانهون هو. محمد علي اعجاز جي اصلاح ۽ تنقيد جو انداز به ان شخص وارو هوندو هو جيڪو قتل به ڪندو آهي، تڏهن به پيار سان. محمد علي اعجاز عملي ماڻهو هو. کيس بي عمل جذباتيت ۽ لفاظيءَ کان ڇڏ ڇڏ هوندي هئي. محمد علي اعجاز علم ۽ ڏاهپ جي روشنيءَ سان منور سنڌ جا خواب ڏسندڙ شخص هو. هن آخر تائين پنهنجي نيٽن جي ان آس، تڙپ ۽ اتساهه کي موت اچڻ نه ڏنو.



اسان لوجيون لوه ۾

ڪنهن به مهذب ملڪ ۾ استادن کي عزت و احترام جي نگاهن سان ڏٺو ويندو آهي، ڇاڪاڻ ته استاد انهن ڪارخانن جا ڪاريگر آهن، جتي ملڪي ذهن تيار ٿين ٿا. سنڌ حڪومت تازو هڪ غير آئيني ۽ غير قانوني نوٽيفڪيشن ذريعي تعليم کاتي جي زير اهما ٿمار تعليمي ادارن ۾ ڪم ڪندڙ استادن جي تنظيمن تي اهو سبب ڄاڻائي ٿڙ ٽڪڙ ۾ پابندي وجهي ڇڏي ته استاد تنظيمون سنڌ جي تعليم جي ترقيءَ جي راهه ۾ رڪاوٽ بڻيل آهن. هن آمارنه قدم ڪڍڻ کان اڳ هي به ضروري نه سمجهيو ويو ته پابندي جي حوالي سان سنڌ اسيمبليءَ جي ميمبرن کي اعتماد ۾ ورتو وڃي ها، يا ڪابينه جي ڪنهن به اجلاس ۾ هن اهم فيصلي تي نه بحث ڪيو ويو نه سنڌ سرڪار ۾ شامل اتحادي ڌرين متحده قومي موومينٽ، فنڪشنل مسلم ليگ، پاڪستان پيپلز پارٽي، پيٽريٽ يا پاڪستان نيشنل پارٽي کي اعتماد ۾ ورتو ويو. هن پابنديءَ جو دلچسپ پاسو هي ته تعليم کاتي جي ڪنهن به تنظيم کي ”شوڪاز نوٽيس“ جاري نه ڪيو ويو. پابندي جو هي اوچتو ٿڙ ٽڪڙ وارو اعلان صرف سنڌ ۾ نافذ ڪيو ويو ۽ پاڪستان جي ٻين اڪائي وحدتن ۽ آزاد ڪشمير ۽ فاتا ۾ ڪم ڪندڙ استاد تنظيمن تي پابندي نه وڌي ويئي، ڇا اسانجا ملڪي حڪمران هن فيصلي سان اهو تاثر ڏيڻ چاهين ٿا ته سنڌ سندن ”مفتوح علائقو“ يا ”ڪالوني“ آهي.

تعليم جو شعبو حڪومت جو اهم ترين شعبو سمجهيو ويندو آهي. سنڌ جي ”بحيت ٻڪ“ مان اندازو لڳائبو ته تعليم کاتي ۾ ٽن لکن کان مٿي

استاد ۽ ملازم ڪم ڪن ٿا، جڏهن ته سڄي صوبي ۾ سوا پنج لک ملازم سنڌ حڪومت جي ماتحت آهن. تعليم جي شعبي جو تعلق آبادي جي هر ”ڪلاس“ سان هوندو آهي. پهراڙي هجي يا شهر، امير هجي يا غريب، تعليم حاصل ڪرڻ هر فرد جو سونهري خواب آهي ۽ بنيادي حق پڻ. هن شعبي جي ذميوارين ۾ تعليمي، تدريسي ۽ انتظامي معاملن سان گڏوگڏ نئين نسل جي تعمير ڪرڻ پڻ شامل آهي. اهي سڀئي اهم مقصد انهيءَ وقت تائين حاصل نٿا ٿي سگهن، جيستائين استاد ذهني يڪسوٽي ۽ احساسِ ذميواري سان پنهنجي پيشور صلاحيتن جو استعمال نٿا ڪن. هر تهذيب ۽ هر سماج ۾ استاد کي قوم جي معمار جو درجو ڏنو ويو آهي. سنڌ جي تعليمي صورتحال جو حقيقت پسندي سان جائزو وٺنداسين ته اکين ۾ لڙڪ تري ايندا، پوتارن ۽ بيوروڪريسي جي ڪل پ رُزن تعليم جهڙي نازڪ شعبي سان جيڪي جبري ڏاڍايون ڪيون آهن، انهيءَ سان سنڌ جو تعليمي نظام پڇي پور پور ٿي چڪو آهي. پرورشِ علم جي خواهش کان محروم بيوروڪريسي ۽ سنڌ دشمن پوتارن ۽ بي ايمان حڪومتي اهلڪارن ڪڏهن به تعليمي ادارن جي تعمير ۽ ترقي ڏانهن سنجيدگيءَ واري نگاهه سان نه ڏٺو آهي. استادن کي بيوروڪريسيءَ جو حقير ملازم سمجهيو ويو ۽ ڪڏهن به ڪنهن پاليسي جوڙڻ ۾ ان کي شامل نه ڪيو ويو. بيوروڪريسي جون حرص ۽ لالچ سان پرپور نظرون رڳو تعليمي بجيت ”ورلڊ بينڪ“، ”ايشين ڊيولپمينٽ بينڪ“ جي فنڊن تي رهيون. سال 05_2004ع جي بجيت ۾ تعليم لاءِ 22 ارب رپيا مخصوص ڪيا ويا، جيڪو سالانه ترقياتي پلان اي ڊي پي جو صرف 15 سيڪڙو هو. هن بجيت مخصوص ڪرڻ جي اهم مقصدن ۾ تعليمي نظام کي بهتر بڻائڻ، تعليم جو معيار وڌائڻ ۽ تعليم کي پهراڙي جي هر ڳوٺ تائين پهچائڻو هو. تعليم جي ترقيءَ لاءِ نوڪر شاهيءَ جن قدامن جو اعلان ڪيو. ان جو مکيه مقصد تعليم جي ترقي هو پر عملي طور تي اهو بيوروڪريسي جي ڪل پ رُزن جي بينڪ بيلنس وڌائڻ وارو عمل هو. سنڌ ۾ مفت ڪتاب ڏيڻ لاءِ 226 ملين رپيا رکيا ويا ته جيئن سنڌ جي 28 ملين ٻارن کي فائدو پهچائي سگهجي. DEEP اسڪالرشپ جي پروگرام تحت نياڻين جي تعليم جي Drop out کي

روڪڻ لاءِ في نياڻي 1000 رپيا اسڪالرشپ ڏيڻ لاءِ 179 ملين رپيا رکيا ويا، جنهن مان سنڌ جي 178339 نياڻين کي اها رقم ملڻي هئي. غربت ۽ ميرت جي بنياد تي 10 ملين رپيا اسڪالرشپ جي مدد ۾ رکيا ويا. 450 ملين رپيا پرائمري اسڪولن جي حالت بهتر بنائڻ، اسڪول مئنيجمينٽ ڪميٽين لاءِ رکيا ويا ۽ بند پيل تعليمي ادارن کي ٻيهر فنڪشنل بڻائڻ لاءِ 500 ملين رپيا رکيا ويا. 50 ملين رپيا 12000 استادن جي تربيت لاءِ مخصوص ڪيا ويا. وفاقي حڪومت 250 ملين رپيا سنڌ حڪومت کي ”ايجوڪيشن سيڪٽر ريفارمس پروگرام“ ”ESR“ تحت ڏنا ويا ته سنڌ ۾ جهالت کي گهٽائڻ لاءِ تعليمِ بالغان جا مرڪز کوليا وڃن، جيڪڏهن 2004-05 جي بجيت ۾ رکيل رقم جو حساب اسان سنڌ جي موجوده وزير تعليم ۽ سيڪريٽري تعليم کان گهرڻ جو حق رکون ٿا، ڇاڪاڻ ته اها رقم عوام تي مڙهيل ٽيڪسن مان وصول ٿي هئي. سال 2005ع جي بجيت ۾ تعليم لاءِ 23.3 بلين رپيا رکيا ويا. هن سال بجيت رقم رکڻ جو مقصد ته تعليمي ادارن ۾ داخلا لاءِ گهڻي ۾ گهڻا ٻار اچن. ”Drop Out“ کي روڪي سگهجي ۽ جنس جي بنياد تي روڪ کي ختم ڪري سگهجي ۽ تعليم جو معيار بهتر بنائي سگهجي. داخلا ٽن جوانگ 3.35 ملين مان 3084 ڪرڻو هو. پرائمري سطح تي داخل ٿيل ٻارن جي تعليم ڇڏڻ جي سراسري 19 سيڪڙو مان گهٽائي 17 سيڪڙو ڪرڻي هئي. 1101 عمارتن کان سواءِ هلندڙ پرائمري اسڪولن جون عمارتون ٺاهي ڏيڻيون هيون ۽ 452 نوان اسڪول کولڻا هئا ۽ بند پيل 6900 اسڪولن مان 3700 اسڪولن کي ”فنڪشنل“ بنائڻو هو. اسڪول مينجمينٽ ڪاميٽين لاءِ 0.5 بلين مهيا ويا ڪيا. 0.25 بلين رپيا ٻارن کي مفت ڪتاب فراهم ڪرڻ لاءِ مخصوص ڪيا ويا. 0.19 بلين مڊل اسڪولن ۾ زير تعليم نياڻين لاءِ 0.19 بلين رپيا هائر سيڪنڊري تعليم جي اسڪولن ۾ زير تعليم نياڻين لاءِ مخصوص ڪيا ويا. 0.60 بلين رپيا استادن جي ترتيب لاءِ مخصوص ڪيا ويا ته استادن جي پڙهائڻ واري معيار کي بهتر بنايو وڃي. سال 2006-07ع جي بجيت ۾ ساڳي حڪومت چيو ته تعليم جي ڪوالٽي انڪري ناقص آهي ته ان جي سنڀال، نگراني ۽ انتظام ناقص آهن. تعليمي ادارن جي تباهي

انڪري ٿي آهي ته تعليم کاتي جو ”مانيٽرنگ“ جو نظام اڻپورو رهيو آهي ۽ ڪنهن به ماڻهوءَ جي جانچ نه ڪئي ويئي آهي. موجوده سنڌ حڪومت دعويٰ ڪئي ته هاڻ ٻارن جو تعداد به اسڪولن ۾ وڌايو ويندو، استادن جي ڀرتي جي نظام کي پڻ بهتر بڻايو ويندو ۽ اسڪول انتظاميه کي ”اسڪول مئنيجمينٽ ڪاميٽين“ ذريعي بهتر بڻايو ويندو. نياڻين کي اسڪالرشپ ڏيڻ جو سسٽم فول پروف بڻايو ويندو ۽ ٻارن کي مفت ڪتاب ڏيڻ واري سسٽم کي به بهتر بڻايو ويندو. پهرين کان ڏهين ڪلاس جي ٻارن ۾ مفت ڪتاب ورهائڻ لاءِ 609 ملين رپيا مخصوص ڪيا ويا، 357 ملين رپيا هر نياڻي کي 1000 رپيا اسڪالرشپ ڏيڻ لاءِ مخصوص ڪيا ويا. پر سندن اهي واعدو واعدو ٿي رهيا. اڄ ڏينهن تائين 6900 اسڪول بند پيا آهن. تعليمي سال گذري ويو. هڪ نياڻي کي به اسڪالرشپ نه ملي. PITE کي جيڪا استادن جي تربيت لاءِ رقم ڏني ويئي، اها مٿي کان وٺي هيٺ آفيسرن ۾ حصو پئڻ ٿي ويئي. اسڪول مئنيجمينٽ ڪميٽين لاءِ رکيل ڪروڙ رپيا سيڪريٽريٽ کان هيٺ ضلعي سطح جي آفيسرن ۾ پڳڙن جيان ورهيا ويا. عالمي بئنڪ جيڪا سنڌ جي تعليم کي بهتر بنائڻ لاءِ وڏي رقم ڏني ٿي، ان جي سربراهه سنڌ سيڪريٽريٽ جي هڪ اجلاس ۾ جنهن ۾ موجوده وزير تعليم ۽ سيڪريٽري تعليم موجود هو، چيو ته سنڌ تباهي ڏانهن وڌي رهي آهي، ڇاڪاڻ ته تعليم جي ترقي لاءِ رکيل رقم غبن ڪئي ويئي آهي. ڇا اهي سنڌ جي تعليم لاءِ رکيل اربين رپيا استادن هٿ ۾ ڪيا يا تعليم کاتي جي ڪرتائن ۽ ڌرتائن ڪيا.

اسان استاد پنهنجي صفائي ۾ ڪجهه ڪونه ٿا چئون ته اسان تعليم جي تباهي ڪئي آهي، پر جيڪڏهن موجوده وفاقي حڪومت سنڌ جي تعليم لاءِ سنجيده آهي ته اعليٰ اختياراتي ڪميشن مقرر ڪيو وڃي، اهو انهن فنڊن جي آڊٽ ڪرائي ته سال 05_2004ع کان وٺي 06_2005ع تائين تعليم جي مختلف مدن ۾ رکيل اربين رپين جي رقم ڪنهن هٿ ۾ ڪئي؟ جيڪڏهن ڪنهن به ذميوار فرد تي اهو ڏوهه ثابت ٿئي ته تعليم کي تباهه ڪرڻ ۾ انهن جو هٿ آهي ته ان کي سنڌ جي عوام آڏو سرعام ڦاهي چاڙهيو وڃي، ڇاهي اهو وزير تعليم هجي يا ڪو ننڍو ڪارندو.

سيڪريٽري تعليم هجي يا ضلعي سطح جو ننڍو ڪامورو. اسان تي جيڪي سنڌ سرڪار الزام لڳايا آهن، اڄ به اسان سنڌ جي وڏي وزير کي آڇ ٿا ڪريون ته سنڌ جي غير جانبدار تعليمي ماهرن، دانشورن، ۽ اديبن جو هڪ قومي جرڳو جوڙيو وڃي. جيڪڏهن اسان تي اهو ثابت ٿئي ته تعليم جي تباهي جا ذميوار سنڌ جا ٿي لڪ استاد آهن ته اسان کي سنڌ جو قسم آهي ته سنڌ جي تعليم خاطر اسان پنهنجون تنظيميون پاڻ ختم ڪنداسين، ڇاڪاڻ ته سنڌ جي تعليم کان مٿي ڪابه شيءِ مقدس ناهي، پر جيڪڏهن ڪو الزام ثابت نه ٿئي ته انهن خفيہ هٿن کي بينقاب ڪري عوام آڏو کڻي سنگسار ڪيو وڃي، جن سنڌ جي وڏي وزير کي غلط مشورو ڏيئي ابھرائپ وارو فيصلو ڪرايو آهي ۽ استاد تنظيمن تي پابندي وڌي آهي ۽ استادن کي ڪاري قانون تحت انتقامي ڪارروائي جو نشانو بڻايو آهي.



نڌڻڪا گهوڙا، غيباڻا سوار

پاڪستان ۾ هر سولين يا نان سولين حڪمران جڏهن اقتدار ۾ ايندو آهي ته پنهنجون پاليسيون نافذ ڪندو آهي. جنرل پرويز مشرف به هڪ خاص ايجنڊا تحت اقتدار تي قبضو ڪيو. هن جي پاليسين ۾ هي اهم ڳالهون شامل هيون: ملڪ جا سڀ پيداواري ادارا نجی مالڪن حوالي ڪيا وڃن، پبلڪ سيڪٽر ۾ فوج کانسواءِ ٻيو ڪوبه ادارو نه هجي. گذريل ستن سالن ۾ بئنڪون، کارخانا ۽ ٻيا ڪيترا سرڪاري ادارا فروخت ڪيا ويا آهن ۽ ملٽي نيشنل ڪمپنين جي آمد کي همٿايو ويو آهي. سڄو ملڪ نيلا گهر بڻيل آهي، هر پبلڪ سيڪٽر ۾ موجوده ادارن جا واک لڳي رهيا آهن. تعليم جهڙي اهم شعبي متعلق به جيڪي پاليسيون جوڙيون ويون آهن، انهن ۾ 1972ع ۾ قومي ملڪيت ۾ ورتل تعليمي ادارن کي واپس سرمائيدارن ۽ سڀني کي ڏيڻ، تعليمي ادارن کي اين جي اوز جي حوالي ڪرڻ ۽ انهن لاءِ بورڊ آف گورنرس ٺاهڻ ۽ تعليمي اداري ۾ پرائمري استادن کان وٺي ليڪچرن جي پرستي ڪنٽريڪٽ (Contract) تي ڪرڻ شامل آهي. هن پاليسي تحت ڪيترا تعليمي ادارا پرائيوٽ سيڪٽر جي حوالي ڪيا ويا آهن.

گذريل سالن ۾ هزارين پرائمري ۽ سيڪنڊري استاد ٻن سالن جي ڪنٽريڪٽ تي پرستي ڪيا ويا، ڪنٽريڪٽ ختم ٿيڻ کان پوءِ انهن کي گهر پيٽو ڪرڻ جو فيصلو ڪيو ويو. ساڳي طرح ڪاليج سائيڊ تي 741 ليڪچرن کي Contract تي ٽن سالن لاءِ پرستي ڪرڻ جو اشتهاار شايع

ڪيو ويو. تحريري ٿيسٽ پاس ڪرڻ کانپوءِ انهن ليڪچرن کان زباني انٽرويو ورتو ويو. زباني انٽرويو وٺندڙ ٽيم ۾ سنڌ پبلڪ سروس ڪميشن جا ميمبر شامل ڪيا ويا. هڪ حيران ڪندڙ ڳالهه اها هئي ته Written Test ۾ گهٽ مارڪون رکيون ويون ۽ زباني انٽرويو ۾ وڌيڪ مارڪون رکيون ويون. هن انٽرويو ۾ 741 مرد ۽ خواتين ليڪچرار ڪامياب ٿيا ۽ کين تعليم کاتي طرفان ٽن سالن جي ڪنٽريڪٽ تي ڀرتي جا آفر ليٽر پڻ موڪليا ويا. پوليس طرفان انهن جي تصديق پڻ ڪرائي وئي ۽ ميڊيڪل بورڊ کان هيلٿ سرٽيفڪيٽ پڻ ورتا ويا. سنڌ حڪومت جي ڪابيني ۾ اوچتو تبديلي آئي. عرفان الله مروت جي جاءِ تي ڊاڪٽر حميده کهڙو صاحبہ کي تعليم جي وزارت ڏني وئي. انٽرويو ۾ ناڪام ٿيندڙ ڪجهه اميدوارن سنڌ سرڪار کي درخواستون موڪليون، جن ۾ اهو الزام عائد ڪيو ويو ته ڪنٽريڪٽ تي جيڪي 741 ليڪچرار ڀرتي ويا ڪيا آهن، انهن کي سياسي سفارشن جي بنياد تي ڀرتي ڪيو ويو آهي ۽ ڪجهه اميدوارن کان 80 هزار کان وٺي هڪ لک رپين تائين رقم وصول ڪئي وئي آهي. ڊاڪٽر حميده کهڙو صاحبہ جي حڪم تي ڪنٽريڪٽ ليڪچرارن جي ڀرتي روڪي وئي ۽ اميدوارن جي رڪارڊ جي جانچ پڙتال جو فيصلو ڪيو ويو ۽ بعد ۾ انهن کان ٻيهر انٽرويو وٺڻ جو فيصلو ڪيو ويو.

تعليم کاتي جي هن فيصلي کانپوءِ ڪامياب ٿيل ڪنٽريڪٽ تي ڀرتي ٿيل ليڪچرارن سنڌ هاءِ ڪورٽ ۾ رٿ پيشن داخل ڪئي. سنڌ هاءِ ڪورٽ ۾ ڪنٽريڪٽ ليڪچرارن جي وڪيل ۽ سرڪاري وڪيل درميان هڪ سمجهوتو ٿيو ته في الحال ڪنٽريڪٽي ليڪچرارن کي ايڊهاڪ طور تي 6 مهينن لاءِ بطور ليڪچرار ڀرتي ڪيو ويندو. ڪنٽريڪٽي ليڪچرارن مجبوري تحت هي فيصلو قبول ڪيو. تعليم کاتي طرفان انهن ليڪچرارن کان 6 هزارن کان 8 هزارن تائين پيسا وٺي پنهنجي پسند جي پوسٽنگ ڏني وئي، نتيجي طور ايڊهاڪ ليڪچرارن جي اڪثريت کي ڪراچي، حيدرآباد، ميرپورخاص، سکر ۽ لاڙڪاڻي جي بوائز ۽ گرلز ڪاليجن ۾ پوسٽ ڪيو ويو. هڪ غلط منصوبي بندي تحت جن ليڪچرارن کي ڪاليجن ۾ ڀرتي ڪيو ويو انهن ڪاليجن ۾

ليڪچرار جي ڪابه پوسٽ خالي نه هئي، جيئن ته هر ڪاليج ۾ فنانس ڊپارٽمينٽ کان منظور ٿيل پوسٽون هونديون آهن. ڪاليجن ۾ وڌيڪ ايڊهاڪ ليڪچرارن جي پوسٽنگ ڪري ليڪچرارن جي اڪثريت کي پگهار نه ملي سگهي. سڀلا جي ڪوششن سان ڪجهه ضلعن ۾ خالي پيل پروفيسرن جي پوسٽن آڏو کين پگهار ڏياري ويئي پر اڃا به ڪيترن ضلعن ۾ ليڪچرارن جي پگهار بند آهي. 741 مان اڃا به هڪ سؤ ليڪچرار اهڙا آهن، جن کي تعليم کاتي طرفان ڪابه پوسٽنگ نه ڏني ويئي آهي ۽ اهي هر روز سيڪريٽري تعليم جي دفتر جو طواف ڪندا رهن ٿا. تعليم کاتي جي نااهلي ۽ ڪرپشن ڪري ڪراچي سميت اندرون سنڌ جا ڪيترائي اهڙا ڪاليج آهن، جتي سائنس جا استاد ٺاهن، ڪيترا دفعا استادن جي ڪوٽ جي مسئلي ڏانهن وزير تعليم ۽ سيڪريٽري تعليم جو ڌيان ڇڪايو ويو پر ڪو ڪٽ ٿيل نه نڪتو. تعليم کاتي جي غلط پاليسين ڪري ايڊهاڪ ليڪچرارز شديد ذهني مونجهارن ۾ مبتلا ٿي ويا آهن. سنڌ هاءِ ڪورٽ جي فيصلي ۾ اهو چيو ويو هو ته ايڊهاڪ ليڪچرارن کي في الحال ڇهن مهينن جي بنياد تي رکيو وڃي. بعد ۾ انهن کي موقعو ڏنو وڃي ته هو سنڌ پبلڪ سروس ڪميشن جي انٽرويو ۾ شريڪ ٿين. منهنجي راءِ ۾ سنڌ هاءِ ڪورٽ طرفان جيڪو به فيصلو ڏنو ويو اهو انصاف تي مبني نه هو. ننڍي کنڊ جي مشهور مفڪر ۽ عالم مولانا ابوالڪلام آزاد هڪ هنڌ لکيو آهي ته ”انسان ذات سان ٻن هنڌن تي ناانصافيون ٿين ٿيون: هڪ جنگ جي ميدانن ۾، ٻيو عدالتن جي ايوانن ۾.“ پاڪستان ۾ عدالتون هميشه حڪمرانن جي مرضي جي تابع رهيون آهن، جيڪڏهن سنجيدگي سان ايڊهاڪ ليڪچرارن جي مسئلي تي غور ڪيو وڃي ۽ ان جي هيٺين پهلوئن کي سامهون رکيو وڃي ته اسان مثبت نتيجا ڪڍي ايڊهاڪ ليڪچرارن سان انصاف ڪري سگهون ٿا:

1- ايڊهاڪ ليڪچرارن جي پرٽيءَ جي اشتهار ۾ اهو واضح طور تي صاف لکيل هو ته اهي تن سالن جي عرصي لاءِ Contract تي پرٽي ڪيا ويندا.

2- ايڊهاڪ ليڪچرارن جي تحريري ۽ زباني امتحانن جي

ڪاميابي کانپوءِ تعليم کاتي طرفان جيڪو ”آفر ليٽر“ ڪڍيو ويو هو، ان ۾ واضح لکيل هو ته ڪنٽريڪٽ ليڪچرارن کي ٽن سالن لاءِ ڀرتي ڪجي ٿو.

انصاف جي هي تقاضا آهي ته ايڊهاڪ ليڪچرارن کي گهٽ ۾ گهٽ ٽن سالن لاءِ نوڪري ۾ رکيو وڃي. ايڊهاڪ ليڪچرارن کي سنڌ پبلڪ سروس ڪميشن جي جنرل انٽرويو کان مستثنائي قرار ڏنو وڃي.

جيڪڏهن سنڌ پبلڪ سروس ڪميشن طرفان سندن ميرٽ طئه ڪرائي وڃي ته پوءِ جنرل انٽرويو بدران کين هڪ پوسٽ هڪ ليڪچرار جي بنياد تي انٽرويو Fit ۽ Unfit جي بنياد تي ورتو وڃي.

جيڪي 741 (ليڪچرار) ڀرتي ڪيا ويا آهن، انهن کي خالي پيل پوسٽن تي رکيو وڃي. ان لاءِ هر ضلعي ۾ مقرر ڪئي وڃي ته جيئن کين ريگيولر بنيادن تي پگهار ملي سگهي.

سنڌ ۾ اڳ ۾ هزارين نوجوان بيروزگار آهن ۽ ڪيترا نوجوان بيروزگاري سبب خودڪشي ڪري چڪا آهن. ايڊهاڪ ليڪچرارن کي مڪمل نوڪري جو تحفظ ڏنو وڃي، ڇاڪاڻ ته هڪ ليڪچرار کي بيروزگار ڪرڻ پوري خاندان جو معاشي قتل ڪرڻ برابر آهي. سنڌ جي ڪاليجن ۾ ٻن هزارن کان وڌيڪ ليڪچرارن جون جايون خالي آهن. سنڌ پبلڪ سروس ڪميشن جي موجوده امتحان ۾ جيڪي اميدوار پاس ٿين ته انهن کي خالي پيل جايون تي رکيو وڃي، پر ڪنهن به ايڊهاڪ ليڪچرار کي بيروزگار نه ڪيو وڃي. آئنده ليڪچرارن جي تقري صرف سنڌ پبلڪ سروس ڪميشن جي انٽرويو ذريعي ڪئي وڃي. ايڊهاڪ يا ڪنٽريڪٽ تي ليڪچرارن جي ڀرتيءَ جو سلسلو بند ڪيو وڃي ۽ تعليم کاتي مان ”ايڊهاڪ ازم“ جي پاليسي ختم ڪئي وڃي.

سنڌ جي ڪاليج ايجوڪيشن مڪمل طور تي تباهه ٿي چڪي آهي 232 ڪاليجن مان 116 ڪاليجن ۾ مستقل پرنسپال ناهن، 33 ڪاليجن کي ڪا مستقبل SNE ناهي. ڪراچي توڙي اندرون سنڌ جي گرلز توڙي بوائز ڪاليجن ۾ سائنس توڙي آرٽس جي مضمونن جي شديد ڪوٽ آهي. ڪاليج ايجوڪيشن کي ضلعي حڪومتن کان فوري طور تي واپس ڪيو

وڃي ۽ جيئن ته ڪاليج استادن جي سينياري صوبائي سطح تي آهي، انڪري ڪاليج ايجوڪيشن کي ضلعي جاگيردارن، پوتارن ۽ وڏيرن کان بچائي صوبائي حڪومت حوالي ڪيو وڃي. ڪاليج ايجوڪيشن جو موجوده انتظامي ڍانچو ختم ڪيو وڃي ۽ ان لاءِ ڪراچي، حيدرآباد، ميرپورخاص، لاڙڪاڻو ۽ سکر ۾ ڌار ڌار ڊائريڪٽوريٽس ڪوليون وڃن.

سنڌ حڪومت وٽ جيڪو ڊائريڪٽر جنرل ۽ ضلعن ۾ ايڊيشنل ڊائريڪٽر مقرر ڪرڻ وارو مسئلو زير غور آهي، اهو صرف پئسن جو زيان آهي. هونئن به اسان جي تعليم کاتي وٽ اربين رپين جي بجيت موجود آهي ۽ ورلڊ بئنڪ، ايشين ڊيولپمينٽ بئنڪ سنڌ جي تعليم جي سڌاري لاءِ پڻ ڪروڙين ڊالر رقم ڏني آهي، جيڪا ڪميشن ۽ ڪرپشن هٿ ڪري ضايع ٿي رهي آهي. جيڪڏهن ايمانداري سان جائزو ورتو وڃي ته موجوده حڪومت جي دروڻ اربين رپيا خردبرد ڪيا ويا آهن. اسڪول مئنيجمينٽ ڪاميٽين SMC جي نالي تي ڪروڙين رپيا تعليم کاتي جا آفيسر کائي ويا آهن. پرائمري، ايلمينٽري، سيڪنڊري ۽ ڪاليج ايجوڪيشن ۾ ڪوبه سڌارو نه آيو آهي. صرف ڪوڙن انگن اکرن جي سهاري تي تعليم جي ترقي جا سونهري خواب سنڌين کي ڏيکاريا وڃن پيا. جيتري ڪرپشن سنڌ جي تعليم کاتي ۾ آهي، ايتري شايد پوليس جي کاتي ۾ به نه هوندي. سنڌ جي تعليم لاءِ مونکي صرف هي جملو ياد اچي ٿو. جيڪو سپر هاءِ وي تي گذرندڙ هر ترڪ مٿان لکيل هوندو آهي. ”چلي جا رهي هين خدا کي سهاري“



ننڌڪا گهوڙا، غيباڻا سوار_ قسط 2

پاڪستان جي 58 سالن جي ڄمار ۾ 32 سال حڪومت چئن فوجي جنرلن حڪومت ڪئي آهي ۽ باقي 26 سال حڪومت وزيراعظم ڪئي آهي. 1937ع جي آئين ٺاهڻ وقت آئين ۾ آرٽيڪل 6 ۾ اها ڳالهه واضح ڪئي ويئي ته جيڪو ماڻهو آئين کي نقصان پهچائڻ جي ڪوشش ڪندو يا آئين کي ”منسوخ“ ڪندو ته ان جي هن عمل کي شديد غداري (High Treason) سڏيو ويندو ۽ عوام جي چونڊيل پارليامينٽ ان ڳالهه جي پابند هوندي ته ”شديد غداري“ جي مرتڪب شخص کي سزا ڏيڻ لاءِ مناسب قانون جوڙي. 1973ع جي آئين جي آرٽيڪل 244 ۾ اهو واضح لکيل آهي ته ”آرمڊ فورس“ جو هر ميمبر اهو حلف ڪندو ته هو آئين جي حفاظت ڪندو ۽ آئين تحت مليل فرض سرانجام ڏيندو ۽ آرٽيڪل 245 ۾ اهو صاف صاف لکيل آهي ته ”آرمڊ فورس“ وفاقي حڪومت جي هدايتن مطابق ڪم ڪندي رهندي. 1973ع جي آئين جي سارٽيڪل 6، 244 ۽ 245 جي باوجود پاڪستان ۾ ٻن فوجي جنرلن اقتدار تي قبضو ڪيو. جنرل ضياءُ الحق 5 جولاءِ 1977ع کان 17 آگسٽ 1988ع تائين ملڪ مٿان زبردستي راج ڪندو رهيو. 12 آڪٽوبر 1999ع تي جنرل پرويز مشرف اقتدار تي قبضو ڪيو ۽ اڃا تائين برقرار رکيو اچي.

مغرب جي مهذب ملڪن هميشه پاڪستان ۾ اقتدار تي قبضو ڪندڙ جنرلن جي حمايت ڪئي آهي. ڇاڪاڻ ته هنن کي پنهنجا مفاد پيارا آهن ۽ جمهوريت جي پيٽ ۾ مغرب هميشه آمريت جي پنپرائي ڪئي آهي. جنرل پرويز مشرف پنهنجي اقتدار کي طول ڏيڻ لاءِ پنهنجو هڪ ”سياسي

نظام“ جوڙيو آهي، جنهن جو سرچشمو جنرل صاحب پاڻ آهي. سڀ ”آئيني ۽ سياسي ادارا“ جنرل صاحب جي تابع آهن. اقتداري توڙي مخالف سياسي پارٽيون ”اسٽيبلشمنٽ“ جي جوڙيل ايجنڊا تي ڪم ڪري رهيون آهن ۽ جنرل صاحب کان اقتدار ۾ حصو وٺي رهيون آهن، ڇاڪاڻ ته پاڪستان ۾ هاڻ ڪا به ”ماس پارٽي“ ناهي، جنهنڪي عوام جا مفاد پيارا هجن، هر پارٽي جي ترجيحات مطابق جڏهن 2005ع ۾ نئون چونڊون ڪرايون ويون، هن اليڪشن ۾ وفاقي وزيرن، صوبائي وزيرن، قومي اسيمبلي، صوبائي اسيمبلي جي ميمبرن حصو ورتو ۽ پنهنجون سيٽون ڇڏي ”ضلعي ناظم“ ٿيڻ کي ترجيح ڏني، ڇاڪاڻ ته عملي طور تي جيڪي ضلعي حڪومتون جوڙيون ويون آهن، اهي دراصل جاگيردارن، وڏيرن، چوڌرين، پوتارن ۽ سرماڻيدارن جون ”سلطنتون“ قائم ٿيون آهن، جن ۾ انهن جي مرضي کانسواءِ ٻين به نٿو چڙهي سگهي. هن نظام سان جاگيردار، پوتار ۽ وڏيرا وڌيڪ مضبوط ٿيا آهن، جيڪي پنهنجي سلطنت اندر صوبائي حڪومت جو ڪوبه حڪم يا آرڊر مڃڻ لاءِ تيار ناهن، عملي طور تي ڏٺو وڃي ته هن لوڪل گورنمينٽ نظام جي آڙ ۾ ”ون يونٽ“ جو نئون نظام نافذ ڪيو ويو آهي، ڇاڪاڻ ته ضلعي حڪومتن کي صرف ۽ صرف وفاقي حڪومتن آڏو جوابده بڻايو ويو آهي، ماضي ۾ ضلعي ناظمن پاڪستان جا 80 ارب خردبرد ڪيا، پر ڪنهن کي ڪجهه نه ٿيو. نٿي ضلعي ۾ ڪاليج جي پرنسپال کي ضلعي بدر ڪيو ويو ضلعي ناظم جي چوڻ تي ڊي سي او يا ٻيا ڪامورا هن کي گورنمينٽ ڪاليج نٿو ۾ جوائن نٿا ڪرڻ ڏين، جڏهن ته ويچارو مجبور پروفيسر 31 مارچ تي رٽائر ٿيڻ وارو آهي. هن پرنسپال جو ڏوهه اهو آهي ته هن وزيراعليٰ جي مشير اعجاز شاهه شيرازي ۽ ضلعي ناظم شفقت شاهه شيرازي جي خاندان جي ٻارن کي سنڌ يونيورسٽي جي 2004ع جي ساليانه امتحان ۾ ”غير قانوني ذريعا“ استعمال ڪندي پڪڙيو هو.

ضلعي دادو ۾ گورنمينٽ ڪاليج خيرپور ناٿن شاهه جي پرنسپال سان به ضلعي ناظم دادو ساڳيو حشر ڪيو آهي، انتظامي انتظامي ڪاررواين کانسواءِ ڪيترن ڪاليجن جا ترقياتي فنڊ ڊي سي او جي اڪائونٽس ۾ پيل آهن، پر 2001ع کان وٺي اهي ڪاليجن کي نه مليا آهن، ان جو هڪ مثال

ضلعي حيدرآباد جو آهي، ڪاليجن جي فرنيچر، سائنس جو سامان وٺڻ لاءِ ۽ لائبريرين جا ڪتاب وٺڻ لاءِ صوبائي حڪومت حيدرآباد جي ضلعي حڪومت کي جيڪي فنڊ ڏنا، انهن جو تفصيل هن ريت آهي:

سال 02_2001ع ۾ فرنيچر لاءِ: / 600، 2099 روپيا، سائنس سامان لاءِ: 36000، 51 روپيا، لائبريري جي ڪتابن لاءِ / 6000، 39 روپيا، ٽوٽل 76 لک 311 هزار 600 روپيا.

سال 03_2002ع ۾ فرنيچر سائنس جي سامان ۽ ڪتابن جي خريداري لاءِ 20 لک روپيا ڏنا ويا.

سال 04_2003ع ۾ فرنيچر، سائنس جي سامان، ڪتابن جي خريد لاءِ 37 لک 75 هزار روپيا ڏنا ويا.

سال 05_2004ع ۾ هڪ رپيو به نه رکيو ويو. يعني ڪاليجن کي ڪوبه ساليانو ترقياتي فنڊ نه ڏنو ويو. اهي پيسا گورنمينٽ بوائز ڪاليج ڪوهسار حيدرآباد، گورنمينٽ بوائز ڪاليج قاسم آباد، حيدرآباد، گورنمينٽ ايس ايم ڪاليج تنڊوالهيار، گورنمينٽ گرلز ڪاليج هالا، گورنمينٽ گرلز ڪاليج قاسم آباد حيدرآباد، گورنمينٽ بوائز ڪاليج سعيدآباد، گورنمينٽ گرلز ڪاليج لطيف آباد نمبر 8 حيدرآباد، گورنمينٽ ڪاليج مٽياري، گورنمينٽ ڊاڪٽر آءِ ايڇ هوم اڪنامڪس ڪاليج حيدرآباد لاءِ صوبائي حڪومت ڏنا هئا.

مٿيان هڪ ڪروڙ 29 لک 52 هزار 600 روپيا گذريل چئن سالن کان ڏي سي او حيدرآباد جي اڪائونٽ ۾ پيل آهن، جنهن تان هن کي هر سال لکين روپيا Intrest ملي ٿو. مٿين جائيل ڪاليجن ۾ ڪلاس لاءِ فرنيچر، ليبارٽريز لاءِ سائنس جو سامان ۽ لائبريرين لاءِ ڪتابن جي شديد ڪوت آهي. وزير تعليم ۽ سيڪريٽري تعليم جي مٿيون شيون اختيار ۾ آهن پر اهي پيسا ڪاليجن کي نه مليا آهن، اهو ته صرف هڪڙي ضلعي حڪومت جي ڪارڪردگي جو نمونو آهي. سنڌ ۾ 22 ضلعن ۾ اهوئي حشر آهي، ان ڪري ڪاليج استاد ٽن سالن کان اها گهر ڪري رهيا آهن ته ڪاليج ايجوڪيشن کي ضلعي حڪومتن بدران صوبائي حڪومت حوالي ڪيو وڃي ۽ ڪاليجن جي انتظام هلائڻ لاءِ ڪراچي، حيدرآباد، ميرپورخاص،

سکر ۽ لاڙڪاڻي ۾ ڊائريڪٽوريٽس قائم ڪيون وڃن. انهن کي ميٽرنتي ليو ميڊيڪل ليو جي. پي فنڊ ايدوانس جي منظوري ۽ 17 گريڊ تائين بدلي جا اختيار ڏنا وڃن ته ڪاليجن جو نظام بهتر ٿي سگهي ٿو. تعليم کاتي طرفان جيڪو نئون انتظامي ڍانچو جوڙڻ جو اعلان ڪيو ويو ان تحت ڪراچي ۾ هڪ ڊائريڪٽر جنرل جي آفيس کولي ويندي باقي هر ضلعي ۾ ايڊيشنل ڊائريڪٽر جي آفيس قائم ڪئي ويندي. منهنجي نظر ۾ ان سان سنڌ جي خزاني تي وڌيڪ بار پوندو ڇاڪاڻ ته ڪجهه ضلعا اهڙا به آهن، جتي صرف هڪ ڪاليج آهي يا ٻه ڪاليج آهن، مثلاً: نئين قائم ڪيل ضلعي تڻڊوالهيوار ۾ صرف ٻه ڪاليج آهن. ڪاليج ايجوڪيشن ۾ نئين تجربتي بدران پراڻيون ڊائريڪٽوريٽس بحال ڪيون وڃن ۽ ڪاليج استادن جي سهولت، انهن کي انتظامي ۽ مالي اختيار ڏنا وڃن، جنهن ۾ گريڊ 11 کان وٺي گريڊ 17 جي مقرري ۽ بدلين جا اختيار ڊائريڪٽر ڪاليجز کي ڏنا وڃن ۽ گريڊ هڪ کان وٺي 10 گريڊ تائين تقرر ڪرڻ جا اختيار ڪاليج جي پرنسپالن کي ڏنا وڃن، جيستائين تعليمي ادارا انتظامي ۽ مالي لحاظ کان خودمختيار نه ٿيندا، تيستائين تعليم جو سڌوڻ مشڪل آهي ۽ تعليم کانسواءِ سنڌ پنهنجو ماڳ ماڻي نه سگهندي.



اعلان هزارين مان نه رڳو

سنڌ جي استادن ۽ ملازمن جي آواز دٻائڻ لاءِ تعليم کاتي جي سيڪريٽري سيد غلام علي پاشا هڪ نوٽيفڪيشن جاري ڪيو آهي، جيڪو منهنجي نظر ۾ غير قانوني ۽ غير آئيني آهي. پاڪستان جي 1973ع جي آئين جي آرٽيڪل 16، 17، 19 ۽ 25 جي نفي آهي. سپريم ڪورٽ آف پاڪستان 2003ع ۾ پنهنجي هڪ فيصلي ۾ چيو آهي ته ”آئين ملڪ جو سپريم قانون آهي ۽ ان جي برعڪس يا متصادم جيڪو به قانون سرڪار طرفان جوڙيو ويندو اهو غير قانوني هوندو.“ سيڪريٽري تعليم طرفان جاري ڪيل نوٽيفڪيشن جا اهم قانوني نڪتا هن ريت آهن ته تعليم کاتي ۾ استادن جون غير قانوني تنظيمون ڪم ڪري رهيون آهن، اهي استادن لاءِ ”سوديماڙي ڪنڊڙا ايڄنٽ“ طور ڪم ڪري رهيون آهن، سوسائٽي رجسٽريشن ايڪٽ 1860 يا سوشل ويلفيئر آرڊيننس تحت استادن کي ڪو حق حاصل ناهي ته اهي يونين جوڙي سگهن. سنڌ سول سرونٽ ايڪٽ 1973ع تحت سرڪاري ملازم انهيءَ ڳالهه جا مجاز ناهن ته اهي يونين جوڙي سگهن، جيڪڏهن ڪو استاد هن پابنديءَ خلاف آواز اٿاريندو ته ان خلاف ريموول فرام سروس (اسپيشل پاور) آرڊيننس تحت قدم کنيو ويندو. جاري ڪيل نوٽيفڪيشن ۾ ڪيتريون ”ٽيڪنيڪل“ خاميون آهن، انهن کي جيڪڏهن ڪنهن به ”اعليٰ عدالتي اداري“ ۾ چئلينج ڪيو وڃي ته سيڪريٽري تعليم کي پنهنجي نڪتل نوٽيفڪيشن تي شرمسار ٿيڻو پوندو، ڇاڪاڻ ته ان ۾ قانوني نقطه نگاهه کان ڪيتريون اوڻايون موجود آهن.

اول ته تعليم کاتي ۾ يونين نه، پر ايسوسيئيشن آهن، جيڪي گذريل

40 سالن کان ڪم ڪري رهيون آهن، جن سان هر دور جي سرڪار استادن جي مسئلي تي ڳالهه ٻولهه ڪندي رهي آهي. خود موجوده سيڪريٽري تعليم گهٽ ۾ گهٽ ڏهه ڀيرا استاد تنظيم سان مسئلن جي حل لاءِ ”مذاڪرات“ ڪيا آهن ۽ گڏجاڻين جي فيصلن جا Minute پڻ جاري ڪيا آهن. انهيءَ ڪري اهو چوڻ ته استادن غير قانوني طور تي تنظيمون ٺاهيون هيون، ”منطق“ ۽ ”عقل“ جي لحاظ کان سراسر غلط آهي. نوٽيفڪيشن ۾ چيو ويو آهي ته سرڪاري ملازمن کي تنظيمون ٺاهڻ جو حق حاصل ناهي. سنڌ حڪومت ۾ سڀني کاتن ۾ ملازمن جون تنظيمون موجود آهن، جيڪي سنڌ سوسائٽيز رجسٽريشن ايڪٽ 1860 يا سوشل ويلفيئر آرڊيننس 1962ع تحت باقاعده ”رجسٽرڊ“ ٿيل آهن. نوٽيفڪيشن جو اهو نڪتو به بلڪل غير قانوني آهي. تعليم کاتي جنهن ”ڪاري قانون“ جي ڌمڪي ڏني آهي، اهو هڪ ”آرڊيننس“ آهي ۽ آرڊيننس هڪ ”عارضِي قانون“ هوندو آهي، جيڪو صدر يا گورنر ان وقت جاري ڪندو آهي، جڏهن اسيمبلي يا پارليامينٽ جو اجلاس نه ٿي رهيو هجي. موجوده ”ڪاري قانون“ جي آئين جي تحت ڪنيل قدم جي ڪا به آئيني ۽ قانوني حيثيت ناهي ۽ نه ئي ان تحت سيڪريٽري يا ان جي ماتحت اي. ڊي. اوز طرفان ڪنيل قدم کي ڪا قانوني پٺڀرائي حاصل آهي. اختيارن جو غلط استعمال خود سيڪريٽري تعليم ۽ ان جي ماتحت آفيسرن کي ڪنهن وڏي ڏچي ۾ وجهي سگهي ٿو.

ملڪي آئين ”برٽر قانون“ آهي، جيڪو انهيءَ جي خلاف ورزي ڪندو. سپريم ڪورٽ آف پاڪستان کي اهو حق حاصل آهي ته آئين جي متصادم ڪنهن به جوڙيل قانون کي ڪنهن به وقت رد ڪري سگهي. استاد تنظيم تي جيڪا پابندي وڌي ويئي آهي، اها سراسر آئين جي پيڪڙي آهي. آئين جي آرٽيڪل 16 ۾ بلڪل اها ڳالهه بيان آهي ته هر شهري کي گڏ ٿيڻ، يعني جلبي ڪرڻ جو حق حاصل آهي. هر شهري کي اهو بنيادي حق حاصل آهي ته اهو پنهنجي حقن جي تحفظ لاءِ ”يونين يا ايسوسيئيشن“ جوڙي پر اها يونين يا ايسوسيئيشن ملڪي سلامتي جي خلاف نه هجي. آئين جي آرٽيڪل 19 ۾ اهو بلڪل واضح لکيل آهي ته ”هر شهري کي

تحریر ۽ تقریر یا اظہار جي راءِ جي آزادي جو حق حاصل آهي، پر اهو اسلام افواج پاڪستان جي خلاف اظہار راءِ نٿو ڪري سگهي. آئين جي آرٽيڪل 25 ۾ اهو واضح آهي ته پاڪستان جي ڪنهن به شهري سان امتيازي سلوڪ نه ڪيو ويندو. ملڪي آئين پاڪستان ۾ رهندڙ هر شهري لاءِ ”يڪسانيت“ ۽ ”برابري“ جي ڳالهه ڪري ٿو ۽ ان جي ”بنيادي حقن“ جي تحفظ جي ڳالهه ڪري ٿو. تعليم کاتي جي ماتحت ڪم ڪندڙ تعليمي ادارن ۾ ته استاد تنظيم تي پابندي وڌي ويئي آهي، پر گورنر سنڌ جي ماتحت ادارن، يعني سنڌ جي سيني يونيورسٽين ۾ ڪم ڪندڙ استاد تنظيم ۽ ملازمن جي تنظيم تي ڪنهن به قسم جي پابندي نه وڌي ويئي آهي. هڪ صوبي ۾ قانون جي نفاذ جو بٽو معيار ڇو آهي؟

پاڪستان جو آئين پوري ملڪ لاءِ آهي. پاڪستاني وفاق جي ٻين وحدتن پنجاب، سرحد، بلوچستان، فاطا ۽ آزاد ڪشمير ۾ ڪم ڪندڙ استاد تنظيم تي ڪابه پابندي نه وڌي ويئي آهي، اهي استادن جي حقن لاءِ جاکوڙ ڪري رهيو آھن. سنڌ کي اڳ ۾ سياسي، اقتصادي، ثقافتي ۽ قومي حقن کان محروم رکيو ويو آهي، ڇا سنڌ سرڪار جي هن منفي قدم سان سنڌ جي استادن ۾ وفاق لاءِ ”محبت“ پيدا ٿيندي؟ تعليم کاتي جي هن ابھرائپ واري قدم سنڌ جي عوام سان گڏوگڏ سنڌ جي ٽن لکن کان مٿي استادن ۽ ملازمن ۾ هڪ نئون ”احساس محرومي“ جو جذبو پيدا ڪيو آهي، جيڪو ملڪ لاءِ ”هاجيڪار“ آهي.

اڄ کان 22 سال اڳ جڏهن ضياءَ دور ۾ ”شاگرد يونين“ تي ملڪ گير پابندي وڌي ويئي هئي ته انهيءَ پابندي سڄي ملڪ ۾ خاص طور تي سنڌ جي تعليمي ادارن ۾ لاقانونيت، دهشتگردي ۽ ڪلاشنڪوف ڪلچر کي جنم ڏنو، جنهن جي ڪري سنڌ جي تعليم مڪمل طور تي تباهه ٿي ويئي ۽ تعليمي نظام ۾ ”سفارشي ڪلچر“ ۽ ”دٻو ڪلچر“ پيدا ٿيو، ڪيتريون بدعتون ۽ خرابيون پيدا ٿيون. اڄ وري تاريخ جو ورجاءُ ڪيو ويو آهي، تعليمي ادارن ۾ استادن جي تنظيم تي پابندي وجهي تعليمي ادارن کي وڌيڪ لاقانونيت، انارڪي ۽ انتشار ڏانهن ڌڪيو ويو آهي. تعليم کاتي وٽ استاد تنظيم تي پابندي وجهڻ جو ڪوبه اخلاقي ۽ قانوني جواز ناهي؟

استاد تنظيمون هن غير آئيني قدم تي تعليم کاتي جي وزير ۽ سيڪريٽري خلاف سراپا احتجاج آهن. اڳواڻن کي نوڪرين مان برطرف ڪرڻ، جبري موڪل تي موڪلڻ يا معطل ڪرڻ سان پرامن جدوجهد ”لاقانونيت“ جي شڪل اختيار ڪري سگهجي ٿي، ڇاڪاڻ ته هن دور ۾ ڪنهن به آواز کي دٻائي نٿو سگهجي، جيترو دٻائبو اهو اوترو وڌيڪ گونجندو رهندو. جيڪڏهن ”سنڌ ايمپلائيز الائنس“ جي مطالبن جو چارٽ ڏنو وڃي ته انهن ۾ ڪابه اهڙي نقصانده شيءِ ناهي، جنهن سان اسلام کي ڪو خطرو پيدا ٿئي يا ملڪي سالميت ۽ يڪجهتي کي ڪو نقصان پهچي، دراصل تعليم کاتي جي وزير ۽ سيڪريٽري تعليم کاتي ۽ ان جي بين ادارن، جهڙوڪ DFFP، پائيت (PITE)، سنڌ ٽيڪسٽ بڪ بورڊ، رورل ريفارم سپورٽ يونٽ ۽ اسڪول مينجمنٽ ڪاميٽين ۾ ٿيندڙ ڪريشن، بدعنوانين تي پردو وجهڻ لاءِ استاد تنظيمن تي پابندي وجهڻ وارو ٽڪڙو قدم ڪنڊو آهي، پر اليڪٽرانڪ ۽ پرنٽ ميڊيا ۾ تعليم کاتي جي ڪريشن بابت جيڪو اچي رهيو آهي، ڇا سنڌ جو وزيراعليٰ سڀئي تي وي چئنل ۽ اخبارون بند ڪري ڇڏيندو؟ هن وقت ايم ڪيو ايم ۽ ارباب غلام رحيم درميان پيدا ٿيل اختلافن لاءِ قائم ڪيل ”ڪور ڪميٽي“ جوڙي ويئي آهي، ان جي هڪ ميمبر عرفان الله مروف تازو انڪشاف ڪيو آهي ته ”تعليم کاتي طرفان تازو جاري ڪيل 2050 آرڊرن ۾ ٽي سئو آرڊر اهڙا آهن، جيڪي ”ميرٽ لسٽ“ ۾ شامل نه هئا، ڇا ارباب غلام رحيم صاحب اهڙي انڪشاف تي عرفان الله مروت کي به ”جبري موڪل“ تي موڪليندو.

سنڌ حڪومت کي اها صلاح آهي ته تڙ ٽڪڙ ۾ وڌل استاد تنظيمن تي پابندي فوري طور تي ختم ڪري ۽ وزيراعليٰ استادن جي نام نهاد رهنمائن بدران حقيقي رهنمائن سان سنڌ جي تعليمي نظام ۾ پيدا ٿيل خرابي دور ڪرڻ لاءِ ڳالهين جو رستو اختيار ڪري، ڏنڊي جي استعمال سان ڪوبه مسئلو حل نه ٿيندو. موجوده وزير تعليم ۽ سيڪريٽري تعليم جي دور ۾ ٿيل بي ضابطگين، بي قاعدگين، ۽ ڪريشن خلاف هڪ اعليٰ اختياري ڪميشن جوڙي ته هن کي ”اچي ڪاري“ جي خبر پئجي ويندي. صرف استاد تنظيمن کي تعليم جي تباهي جو ذميوار قرار ڏيڻ سراسر ناانصافي

آهي ۽ يڪطرفو ۽ جانبدارانہ عمل آهي. هر مسئلي جو حل ”تيبيل“ (Tebel) آهي. سنڌ ۾ گذريل ستن سالن کان جيڪي ستر هزار اسڪول بند پيا آهن يا پندرهن هزار اسڪولن کي پنهنجون عمارتون ناهن، تيرهن هزار کان مٿي اسڪولن ۾ پاڻي، بجلي، چوڊيواري ۽ ”واش روم“ جون سهولتون ناهن، انهن سڀني شين جا ذميوار ڇا صرف استاد آهن؟ تعليمي ادارن ۾ استادن جي ڪوٽ آهي، فرنيچر ناهي، ليبارٽرين ۾ سائنسي آلات ۽ ڪمپيوٽر ناهن، لائبريرين ۾ ڪتاب ناهن، ڇا انهيءَ اوڻائي جا ذميوار به استاد آهن؟ ڊاڪٽر ارباب غلام رحيم اڳ ۾ ئي مشڪلاتن کي منهن ڏئي رهيو آهي، ڇا هن استاد تنظيمن تي پابندي جي سمري منظور ڪري پنهنجي پير تي پاڻ ڪهاڙو ته نه وهايو آهي؟ هي اهڙا سوال آهن جن جو جواب صرف ارباب غلام رحيم ڏئي سگهي ٿو جنهن جي دعويٰ آهي ته هن جي دور ۾ امن آهي؟



تهذيبن جو تصادم هڪ عالمي مسئلو

اڄ ڪلھ يورپ ۽ آمريڪا ۽ ٻين ملڪن جي اهل قلم ۽ دانشورن جي اها راءِ آهي ته اڄ جي دنيا ٻن تهذيبن جي تصادم ڏانهن وڌي رهي آهي، يعني اسلامي دنيا ۽ غير اسلامي دنيا هڪٻئي جي خلاف برسرِ پيڪار آهن. اسان انهيءَ ڳالهه جي ڇنڊڇاڻ ڪنداسين ته ”تهذيبن جو تصادم“ ڇا آهي؟ فيبروري 1989ع ۾ جڏهن روس، افغانستان ۾ داخل ٿيو ته ان وقت آمريڪا جي ”سينٽ جيمز يونيورسٽي“ واشنگٽن جي پروفيسر ۽ سي آءِ اي جي دانشور فرانسس فوڪوباما، هڪ نئون دستاويز دنيا اڳيان پيش ڪيو. هن دستاويز کي ”تاريخ جي خاتمي“ (End of History) جو نالو ڏنو ويو. هن نظريي جو مقصد هي هو ته سڄي دنيا جي عوام کي اهو باور ڪرايو وڃي ته ”تاريخ جو خاتمو“ ٿي چڪو آهي ۽ هاڻ سرمائيداران نظام انهن جو حتمي ۽ ابدي مقدر بڻجي چڪو آهي، انڪري هاڻ انهن کي پنهنجي زندگين، سوچن ۽ روين ۽ قسمت کي هن نظام مطابق بنائي ان ۾ پنهنجي ۽ پنهنجي ايندڙ نسلن جي مستقبل کي ٺاهڻو پوندو. معاشي، سماجي، اقتصادي، سفارتي ۽ جنگي شعبن ۾ جيڪي تيزي سان تبديليون ۽ تيز موڙ ۽ تماڪي خيز واقعا رونما ٿيڻ شروع ٿيا ته هن نظريي جي ساک کي وڏو نقصان پهتو ۽ هي نظريو هڪ ڀوڳ بڻجي ويو. ايسٽائين جو بورزوا دانشور، مفڪر ۽ ابلاغ جا ذريعا جيڪي هن نظريي کي سڄي دنيا جي عوام جي ذهنن ۽ شعوري زبردستي مڙهڻ ۾ مصروف هئا، اهي به هن جي ناپائيداري ۽ استعداد کي ايترو جلدي مڃڻ تي مجبور ٿي پيا.

1997ع ۾ ساڳي يونيورسٽي جي پروفيسر ۽ سي آءِ اي جي هڪ ٻئي دانشور ”سيمپول پي هٽنگٽن“ (Samuel P. Hittington) فوڪوبا

ماجي ”تاريخ جي خاتمي“ جي نظريي خلاف هڪ مضمون ”Polemic“ لکيو جيڪو هڪ ٿيسز ”Thesis“ طور تي منظر عام تي آيو هن جو عنوان ”تهذيبن جو تصادم“ ”Clash of Civilisation“ رکيو ويو. هن نئين نظريي آمريڪي ۽ عالمي حڪمران طبقن کي درپيش مسئلن ۽ بحرانن مان نڪرڻ لاءِ ۽ ايندڙ پورهيت طبقي جي طبقاتي جدوجهد کي روڪڻ ۽ توڙڻ جي پيش بنديءَ طور تخليق ڪيو ويو. گلوبلائيزيشن جي عمل ۾ قومي رياست ۽ قومي رياستن جو نظريو ڪافي حد تائين ڪمزور ٿيو آهي ۽ سامراجيت کي تقويت ملي آهي. 9/11 جهڙن واقعن کي ڄاڻي وائي جنم ڏنو ويو يا ڪرايا ويا، جن جي ذريعي آمريڪي سامراج هن نظريي کي جواز بڻائي پنهنجي ڪرندڙ معاشي ۽ اقتصادي زوال پذيري ۽ مجروح ٿيندڙ سفارتي سياسي ساڪ ۽ پنهنجي اثر رسوخ کي بچائڻ لاءِ هن نظريي جي بنياد تي ”دهشتگردي خلاف جنگ“ (War Against Terror) جو آغاز ڪيو. پهريائين افغانستان کي جارحيت جو نشانو بڻايو ويو ۽ پوءِ عراق کي تباهه ڪرڻ ۾ ڪا ڪسر نه ڇڏي ويئي. سڄي دنيا ۾ بش انتظاميه، ”دهشتگردي جي خلاف جنگ“ جي نالي تي خوف ۽ هراس ۾ هڪ اهڙي وحشت پکيڙي ڇڏي، جو آمريڪا ۽ يورپ جي پورهيتن ۾ هڪ شديد عدم تحفظ جو احساس ۽ نفسياتي ڪمپليڪس پيدا ٿيو. آمريڪا جي خفيه ايجنسين کي 9 سيپٽمبر 2001ع تي ٿيندڙ دهشتگردي جو اطلاع مليل هو پر انهن کي اندازو نه هو ته ايڏي وڏي پيماني تي بربادي ٿيندي، ان ڪري انهن 9/11 جي واقعي کي ڄاڻي وائي ڪرڻ ڏنو ۽ پوءِ ”دهشتگردي خلاف جنگ“ جيڪا درحقيقت ”پورهيت طبقي خلاف جنگ“ آهي، انهيءَ کي تيز ڪيو هن ”فوجي مهم جوڻي“ جو جيڪو انجام عراق ۽ افغانستان ۾ ٿي رهيو آهي، اهو انهيءَ مڪافات عمل جو نتيجو آهي، جيڪو آمريڪي سامراج جي ”فرعونيت ۽ فوجي طاقت“ جي تڪبر جي جواب ۾ آمريڪا کي تاريخ هڪ عبرتناڪ سبق سيکاري رهي آهي.

ان ”تهذيبن جي تصادم“ جي نظريي جو ٻيو رخ هي آهي ته گهڻن ملڪن ۾ مذهبي بنياد پرستيءَ کي ٻيهر اڀرڻ جو موقعو مليو ڪٿي ”اسلامي بنياد پرستي“ سماجي بنيادن کي وسيع ڪيو ڪٿي ”هندو بنياد پرستي“ اڀري ته ڪٿي ”يهودي بنياد پرستي“ ڪَ رَ ڪٿي اٿي ۽ دنيا جي صنعتي،

ٽيڪنيڪي ۽ مالي اعتبار کان سڀ کان وڌن ۽ ترقي يافته ملڪن جي حڪمرانن ”عيسائي بنياد پرستي“ کي جنم ڏئي پنهنجن ڪڏن ڪرتوتن جي مقصد جي حصول لاءِ استعمال ڪيو.

جيڪڏهن اسان غور سان هن نظريي جو جائزو وٺنداسين ته سڀ کان پهريائين هي نظريو اڄ جي عالمي سرمائيدارانه نظام جي جمود، رجعتي ڪردار، معاشي ۽ سماجي ارتقا کي جاري نه رکڻ جي ناڪامي کي بچائڻ لاءِ ضرورت تحت پيش ڪيو ويو. ايڪويهين صدي جا اهي سماج جيڪي 1400 سال، 2000 سال ۽ 3200 سال ۽ ڪٿي 5000 سال پراڻا آهن، انهن جي پراڻن نظرين، فڪر، سوچن، روپن ۽ اخلاقيات کي ڏاڍي بنياد تي دنيا مٿان مسلط ڪيو پيو وڃي، ان جو وڏو سبب هي آهي ته جڏهن به تاريخ ۾ ڪو سماجي، معاشي نظام هلي نه سگهندو آهي ته اهو پيداوار جي ذريعن ۽ سماجي ارتقا کي اڳيان وڌائڻ بدران انهيءَ کي چوڙ جيان چنبڙي، انهن جي ارتقا کي روڪيندو آهي ته ان جمود مان اڀرندڙ بحرانن مان نڪرڻ لاءِ حڪمران مختلف قسمن جا طريقا استعمال ڪندا آهن ۽ اهي سماج کي مستقبل ۾ وڃي وڃڻ لاءِ نااهل ثابت ٿيندا آهن ته پوءِ پراڻن نظرين، تصوف ۽ تخيلاتن سوچن کي مسلط ڪندا آهن ۽ اهوئي ”تهذيبن جي تصادم“ جي نظريي جو مقصد آهي.

اڄ جي عهد ۾ ”تهذيبن جي تصادم جو نظريو“ هڪ انتهائي خطرناڪ ۽ زهريلو ڪردار ادا ڪري رهيو آهي. دنيا ۾ رهندڙ انسانيت جي اڪثريت پاڻ کي انسان سمجهڻ بدران پنهنجو پاڻ کي هندو، مسلمان، يهودي ۽ عيسائي طور پيش ڪري رهي آهي. جيڪڏهن بجلي، پاڻي، گئس، ڪار، جهاز ۽ زندگيءَ جون ٻيون ضرورتون مذهب کان بي نياز هونديون آهن ته پوءِ پورهيتن جي مذهب جي بنياد تي ورڇ غير منطقي آهي.

”تهذيبن جي تصادم جي نظريي“ مان وچ اوڀر کي جيڪو نقصان پهتو آهي، ان جو ازالو ناممڪن آهي. ڇاڪاڻ ته وچ اوڀر جي ملڪن ۽ ڪاٻي ڌر سان تعلق رکندڙ ليڊر ۽ دانشور به هن نظريي جو شڪار ٿي نظرياتي ۽ سياسي طور تي ختم ٿي چڪا آهن. وچ اوڀر جي حڪمرانن به هن نظريي کي پنهنجي بدعنوان ۽ ظالماڻي حڪمراني کي طويل عرصي تائين قائم رکڻ لاءِ استعمال ڪيو آهي. اسرائيل جي حڪمرانن جي اها رجعتي ۽

قدمات پرستانه سوچ ته ”عظيم اسرائيل“ جيڪو انهن جي خدا مطابق درياءَ نيڻ کان درياءَ فرات تائين پکڙيل هوندو، ان کي ٻيهر شدت پسنديءَ سان اُڀاريو پيو وڃي.

اڄ جو سامراج ۽ سڀني مذهبن سان تعلق رکندڙ حواري ”سيمپول هٽنگٽن“ جي هن نظريي کي استعمال ڪري پنهنجي دولت جون تجوڙيون ڀري رهيا آهن ۽ نسل انساني کي خونريزي، قتل و غارت، بربادي جي اونڌاهي سان اوتيل ڪاهيءَ ۾ ڌڪي رهيا آهن ۽ اها ڪيفيت هڪ اهڙي مخصوص عهد جي پيداوار آهي، جتي سالن کان ”طبقاتي جدوجهد“ (Class Struggle) ٿي ٿئي چڪي هئي پر دنيا ۾ اڄ هڪ ڀيرو وري ”غير طبقاتي سماج“ Classless Society کي قائم ڪرڻ لاءِ تحريڪ تيزي ۽ شدت سان اڀري رهي آهي ۽ هر هنڌ سامراجيت ۽ سرمائيداري کي ختم ڪرڻ جا سانباها ٿي رهيا آهن. طبقاتي ڪشمڪش جي نئين لهر جيڪا ”لاطيني آمريڪا“ مان اڀري آهي، جلد ئي تيزيءَ سان پوري دنيا تي چائنچي ويندي. جڏهن پورهيت طبقورنگ، نسل، مذهب ۽ ماضيءَ جي مدي خارج تعصبن کي پاسيرو ڪري ”طبقاتي جدوجهد“ ۾ اڳيان وڌندو ته پوءِ سڀ ”انسان دشمن نظريا“ ۽ ان جا پيروڪار خودبخود غائب ٿي ويندا. ٻن دورن جو ٽڪراءُ هاڻ فيصله ڪن ڪيفيت ۾ داخل ٿي چڪو آهي، انسانيت جي نجات جي نئين عهد جو آغاز ٿي رهيو آهي، انهيءَ عهد کي انساني خوشحالي ۽ فلاح جو عهد بنائڻ لاءِ هڪ ”سوشلسٽ انقلاب“ جي ضرورت آهي. هن عهد جو ڪردار رهيو آهي ته جيڪڏهن ڪنهن هڪ ملڪ ۾ ”سوشلسٽ انقلاب“ آيو ته پوءِ انهيءَ کي ”جاگرافيائي سرحدن“ ۾ قيد نه ڪري سگهيو ۽ پوءِ ”عالمي انقلاب“ جو سلسلو شروع ٿي ويندو ۽ دنيا ۾ هڪ اهڙو سماج جنم وٺندو جنهن ۾ هٿ هٿ جو محتاج نه هوندو، انسان، انسان جو غلام نه هوندو. هي انساني سماج، تهذيب ۽ تمدن کي انهيءَ عظيم معراج ڏانهن وٺي ويندو، جتي ماضي جي سڀني تعصبن ۽ سڀني نفرتن کي هميشه هميشه لاءِ دفن ڪيو ويندو ۽ اتان ئي تسخير ڪائنات جي مقدر جو آغاز ٿيندو.



چي گويرا، جمال ناصر، حسن نصرالله

وچ اوڀر ۾ ڪاٻي ڌر جي زوال ڪري جيڪو خال پيدا ٿيو هو ان کي وقتي طور تي ڪنهن حد تائين ”اسلامي بنياد پرستي“ عارضي طور تي ڀريو آهي، ان جو اهم ڪارڻ ڪاٻي ڌر جي ”اسٽالنسٽ قيادت“ جو ”مسلح جدوجهد“ جو رستو ڇڏي، مذاڪرات، يعني مصلحت پسندي جي راهه وٺڻ آهي. جڏهن صابرا ۽ شتيلا ۾ ٿيل قتل عام جا اڃا تائين زخم به نه ڀريا هئا، لبنان ۾ 1981ع ۾ فلسطيني مهاجرن جي ڪئمپ تي اسرائيلي طرفان ڪيل ظلم و ستم خلاف، نفرت ۽ انتقام جي جذبن هڪ نئين تنظيم، ”حزب الله“ کي جنم ڏنو. ”حزب الله“ طرفان سامراجيت خلاف موقف پيش ڪرڻ، غريبن جي حقن جي ڳالهه ڪرڻ، صحت، علاج، تعليم ۽ ٻين بنيادي عوامي سهوليتن لاءِ فلاحِي ڪمن جي مهم هلائڻ ڪري اها لبنان جي عوام جي امنگن وٽان هڪ مقبول تنظيم بڻجي اڀري گذريل ڇهن سالن ۾ ايران ۽ شام جي فوجي ۽ مالي مدد ڪري هن کي هڪ ”گوريلا تنظيم“ بڻائي ڇڏيو. حزب الله ڪا ”سوشلسٽ يا انقلابي تنظيم“ ناهي، پر ”معروضي حالتن“ جي ڪري اها هڪ موثر ”جنگجو تنظيم“ بڻجي چڪي آهي، ان کان علاوه لبنان ۾ ٻيا به ”ويڙهو گروپ“ موجود آهن، جن حاليه جنگ ۾ گڏجي اسرائيلي جارحيت جو مقابلو ڪيو. هن جنگ ۾ حزب الله سان گڏ ”عمل مليشيا“ سني، ڪميونسٽ، عيسائي ۽ لبنان جي آبادي جون ٻيون تنظيمون به شريڪ هيون، ان جو پسمنظر هي هو ته اسرائيل کان ڪيترن جنگين هارائڻ کانپوءِ ۽ ذلت برداشت ڪرڻ کانپوءِ عرب عوام ۾ اسرائيل خلاف

شدید نفرت موجود آهي، ”مغرب جي نوآبادياتي رويي“ ۽ عربن جي سندن حڪمرانن جي بدعنوانين، ظلمن ۽ ڏاڍ ڪري هڪ ”سامراج دشمن“ نفرت انگيز رويو تيزي سان وڌي رهيو آهي. هڪ اهم حقيقت هي آهي ته جهڙي طرح پاڪستان ۾ اسلامي بنيادپرست، ”حزب الله“، ”حماس“ ۽ ٻين تنظيمن جي تصوير پنهنجي نموني سان پيش ڪري رهيا آهن، لبنان، فلسطين ۽ وچ اوڀر ۾ انهيءَ قسم جي بنياد پرستيءَ جو ڪو وجود ناهي، مثال طور: لبنان ۾ مئي 2005ع جي چونڊن ۾ حزب الله جن انتخابي سڀتن تي تڪيت جاري ڪيا انهن اميدوارن ۾ عيسائي، ڪميونسٽ ۽ قومپرست شامل هئا. ترڪي جي هڪ اخبار ”ايورنسل“ (Evernsel) کي حاليہ جنگ دوران انٽرويو ڏيندي حزب الله جي سرواڻ حسن نصرالله چيو ته ”سوشلسٽ تحريڪ جيڪا ڪافي عرصي کان عالمي جدوجهد کان ٻاهر رهي آهي، انهيءَ ٻيهر اسان جي اخلاقي مدد شروع ڪري ڏني آهي، ان جو اهم مثال ”وينزويلا“ جو صدر ”هيگو شاويز“ آهي، جنهن اسرائيل مان نه صرف پنهنجو سفير واپس گهرايو پر اسرائيل خلاف مزاحمت ۾ اسان جي پريور مدد ڪئي آهي ۽ اهو ڪم ته مسلمان رياستون نه ڪري سگهيون. هيگو شاويز جو اهو عمل اسان لاءِ بي پناه اخلاقي طاقت جو ذريعو بنيو آهي، اسان لاطيني آمريڪا جي عوام ۽ قائدین کي سلام پيش ڪريون ٿا، جن آمريڪي ڌاڙيلن خلاف وڏي مردانگي سان مزاحمت ڪئي آهي، جيڪا اسان لاءِ اخلاقي طاقت ۽ جرئت جو سبب بني آهي.“

حسن نصرالله جي 12 آگسٽ 2006ع تي ڏنل هن انٽرويو مان ٻه شيون ظاهر ٿيون آهن: پهريائين ته لبنان ۾ ”عوامي سوچ“ جي ڪيفيت ڇا آهي؟ سوشلزم جي متعلق بهادرانه طريقي سان گفتگو ڪرڻ ۽ ان جي حمايت ڪرڻ ڪيترو نه آسان ۽ معمولي آهي، ٻيو ته ”جنگيون، انقلابي تحريڪون“ پنهنجي ليڊرن جي سوچن، خيالن ۽ فڪر کي ڪهڙي طرح ”ريڊيڪل“ انداز ۾ بدلائي ڇڏين ٿيون. هن جنگ ۾ نه صرف اسرائيل کي شڪست نصيب ٿي آهي، پر لبنان جي سرماييدار طبقن ۽ مغرب جي لبناني گماشتن کي شديد مزاحمت ۽ شڪست کي منهن ڏيڻو پيو آهي، گهڻا لبناني سرماييدار ۽ مغرب نواز حڪمران هن جنگ جي دوران

”بيروت“ مان پڇي مغربي ملڪن ۾ جوڙيل پنهنجي عياش گاهن ۾ هليا ويا هئا. هاڻ جڏهن واپس اچڻ جي ڪوشش ڪن ته شايد انهن کي موجوده ”ريڊيڪل لبنان“ قبول نه ڪري، هن انٽرويو ۾ حسن نصرالله هڪ سوال جي جواب ۾ چيو ته ”ويجو ۽ اسان جي گهٽين ۾ گهمو ڦرو ۽ اوهان انهيءَ ڳالهه جا شاهد هوندا ته ڪهڙي طرح اسان جا ماڻهو عظيم انقلابين شاوين ارنستو ۽ چي گويرا سان بغل ڳير آهن. هر گهر ۾ اوهان کي ”چي گويرا“ جو پوسٽر ڏسڻو پوندو.“ حسن نصرالله جي خيالن ۾ اها پروڙ پوندي ته اڄ لبنان جي عوام جي سوچ، فڪر ڇا آهي؟ چي گويرا کي پنهنجو آئيڊيل سمجهڻ مان ڇا مراد آهي؟ چي گويرا جي انقلابي نقش قدم تي هلي جنهن انقلاب جي هو ڳولها ۾ آهن، اهو انقلاب ڪهڙو آهي؟ جڏهن ڪيوبا جي انقلاب جي پنجين سالگره جو جشن ٿي رهيو هو ته چي گويرا جيڪو هن انقلاب آڻڻ ۾ فيڊرل ڪاسٽرو جو اهم ساٿي هو اهو ڪيوبا ڇڏي لاطيني آمريڪا ڏانهن روانو ٿي رهيو هو. لاطيني آمريڪا وڃي هن جو مقصد ڪيوبا ۾ آيل انقلاب کي پوري براعظم ۽ دنيا ۾ ڦهلائڻ هو ”بوليويا“ ۾ هن انقلاب آڻڻ جو اهو ساڳيو رستو اختيار ڪيو جنهن راه تي هلي هن ڪيوبا ۾ انقلاب آندو هو. يعني ”گوريلا جنگ“ ذريعي انقلاب آڻڻ جي ڪيوبا ۾ ڪامياب طريقي کانپوءِ ۽ روسي آفيسر شاهي سان سياسي ۽ تنظيمي امور تي ڊگهي بحث ڪرڻ کانپوءِ هن کي جيڪو تجربو حاصل ٿيو هو ان مان چي گويرا هي نتيجو ڪڍيو ته هو ”ٽراٽسڪي“ جي تجزيي کي وڌيڪ ويجهو آهي. جڏهن بوليويا ۾ گوريلا جنگ شروع ٿي ته ٻين ڪامريڊن وانگر جبل تي چڙهڻ، ڊوڙ، بندوق هلائڻ لاءِ پنهنجي پنن تي موجود ”رڪ سيڪ“ ٽيلهي ۾ گهٽ کان گهٽ وزن رکڻو هوندو هو. جڏهن چي گويرا کي گولي هڻي ماريو ويو، هن جي لاش کان هن ضرورتن جو ٽيلهو الڳ ڪري کوليو ويو ته ان ۾ 1400 صفحن تي مشتمل هڪ ڪتاب برآمد ٿيو. هن ڪتاب جو نالو ”انقلاب روس جي تاريخ“ هو جيڪو ”ليون ٽراٽسڪي“ جو لکيل هو. اڄ جيڪڏهن لبنان، فلسطين ۽ وچ اوڀر جي نوجوانن جو آئيڊيل شخصيت ”چي گويرا“ آهي ته ان ۾ زندگيءَ جي آخري گهڙي تائين وڙهي آزادي ماڻڻ جو فلسفو موجود آهي، جيڪو ”ٽراٽسڪي ازم“ جو رستو آهي، جنهن کي ٽراٽسڪي

جي قتل کانپوءِ ”ڪامريڊ تيب گرانٽ“ بي پناهه محنت ۽ تخليق جي ذريعي سينگارڻ ۽ سنواريو آهي ۽ اڳتي وڌايو آهي.

اڄ جي دور ۾ هن نظرين ۽ طريقيڪار جي حقيقت جو ترجمان ”انٽرنيشنل مارڪسٽ لازو (IML)“ آهي، جيڪو دنيا جي 50 کان وڌيڪ ملڪن ۾ مارڪسي قوتن کي جوڙي انقلابي جدوجهد جي هڪ نئين لهر اڀاري رهيو آهي. IHT مارڪسي لينن است نظرين ۽ طريقيڪار تي بين الاقوامي پارٽي جوڙي، ايڪويهين صدي ۾ انقلابي سوشلزم کي هڪ ڀيرو ٻيهر اجاگر ڪري، سوشلسٽ انقلاب آڻڻ لاءِ پورهيتن جي تحريڪن کي منظم ۽ متحرڪ ڪرڻ جو تاريخي فرض انجام ڏيئي رهيو آهي. حزب الله کي ايران جي مڪمل حمايت حاصل آهي، ان جي فلاح سرگرمين ۽ مسلح تنظيم لاءِ ايران 30 ڪروڙ ڊالر سالانه امداد ڏئي آهي، لبنان جي تعمير نو ۾ حزب الله جي سرگرمين لاءِ ايران امداد ڏيئي رهيو آهي ۽ مزاحمت لاءِ هٿيار موڪلي رهيو آهي، پر انهيءَ جواهو مطلب هرگز ناهي ته حزب الله ايران جي ڪا ذيلي تنظيم آهي ۽ ايران جي اشارن تي هلي ٿي. حزب الله هڪ جنگجو تنظيم هئڻ سان گڏوگڏ سياسي پليٽ فارم تي به هڪ منظم جماعت طور اڀري آهي. عوام جي ووتن سان لبنان جي پارليامينٽ جي 128 سيٽن مان 14 سيٽون پڻ حاصل ڪيون آهن ۽ الميو هي به آهي ته لبنان جي موجوده سامراج نواز حڪومت ۾ به وزارتون پڻ حاصل ڪيون آهن. حاليه اسرائيل لبنان جنگ ۾ حزب الله جنهن جرئت ۽ دليري سان اسرائيلي فوج سان منظم ويڙهه وڙهي آهي، ان کي شاندار شڪست ڏني آهي، انهيءَ جنگ کانپوءِ آمريڪي سامراج جي نظر ۾ ”حزب الله“ هڪ خطرناڪ تنظيم آهي. هن جنگ کان پوءِ عرب دنيا ۾ جمال ناصر کانپوءِ حسن نصرالله مقبول هيرو ٿي اُڀريو آهي.



سنڌي ٻوليءَ وارو مضمون لاڳون ٿيڻ جي ڪتا

سنڌ صدين کان محبت ۽ ميلاپ جو مرڪز رهي آهي. سنڌ هميشه ٻاهران آيل انسانن کي پنهنجي جيءَ ۾ جايون ڏنيون آهن. نفرت ڪڏهن به سنڌ جي سيڪيولر روح کي نهوڙي نه سگهي آهي. سڀني جبر، ڏاڍ، زور زبردستين ۽ زيادتين باوجود سنڌ مان انسان دوستي اڃا تائين ختم نه ٿي آهي. سنڌ وارن پنهنجي جيگل امڙ جي ٻولي سنڌيءَ سان گڏ ٻاهران آيل ڌارين جي ٻولين جو پيار ۽ پابوه مان آڌرپاءُ ڪيو آهي، ڇاڪاڻ ته ٻوليون پيار، محبت، احساس ۽ جذبات جي اظهار جو ذريعو آهن. اهوئي سبب آهي، جو سنڌ ۾ سنڌي ٻوليءَ سان گڏ اردو، پنجابي، پشتو، سرائيڪي، بروهي، بلوچي، هندڪو ۽ ٻين ٻولين وارا لکين انسان امن ۽ آشتيءَ سان رهن ٿا. سائين سچل سرمست رح کي ”هفت زبان“ شاعر سڏيو وڃي ٿو. قومي شاعر شيخ اياز جو اردو ٻوليءَ ۾ شاعريءَ جو مجموعو ”گل نالءِ دل“ موجود آهي، سائين نورالهددي شاه، زيب سنڌي ۽ ٻين ڪيترن سرچڻهارن اردو ٻوليءَ ۾ شاهڪار ڊراما تخليق ڪيا آهن. اسان نفرت کي هميشه ڌڪاريو آهي. محبت کي من اندر سانڍي رکيو آهي. اسان سنڌين جي من ۾ ڪا ميراثي ناهي. ماڻهو اسان جو يقين ۽ عشق اسان جو زلي رهبر رهيو آهي.

ننڍي ڪنڊ جي ورهاڱي کانپوءِ سنڌ ۾ آباديءَ جي توازن ۾ تبديلي اچي ويئي. شهرن ۾ اردو ڳالهائيندڙ آباد ٿي ويا. آيل ڌارين ۾ احساس برتري پيدا ٿي ويئي. اهي سنڌين جي پيٽ ۾ پاڻ کي ”بر تر“ ۽ ”بهتر“ سمجهڻ لڳا. پنهنجي ٻوليءَ کي قومي ٻوليءَ جو درجو ڏنو ۽ ٻين ٻولين کي ”علائقائي“ سمجهڻ لڳا. اردو ڳالهائيندڙن سنڌ جي زبان ۽ ثقافت جي باري ۾ ڪو

مثبت رويو اختيار نه ڪيو حالانڪ هي هڪ ڪڙو سچ آهي. سنڌي ماڻهن ننڍي کنڊ جي ورهاڱي کان پوءِ ڀارت مان ايندڙن جي فراخ دليءَ سان آجيان ڪئي. پر مقامي سنڌين ۽ مهاجرن جي خوشگوار تعلقات جو رشتو مضبوط نه ٿي سگهيو. انهيءَ جو وڏو سبب پنهنجي ”ثقافت ۽ زبان“ جي باري ۾ ٻاهران ايندڙن جو ”برتري“ وارو رويو هو. سنڌ جي ثقافت ۽ انهن جي نامناسب رويي جي باري ۾ اردو جو مشهور دانشور ڪراچي يونيورسٽي جو سابق وائيس چانسلر ڊاڪٽر جميل جالبِي پنهنجي ڪتاب ”پاڪستاني ڪلچر“ ۾ لکيو آهي ته، ”مهاجر آبادي تهذيبي سطح تي هڪ احساس برتري جو جذبو پنهنجي اندر رکندي هئي ۽ جذبات ۾ اهو وساري ويٺي ته احساس برتريءَ جو هيءُ عمل نئين ماحول ۽ نئين ملڪ جي قديم آباديءَ لاءِ هڪ منفي عمل جو درجو رکندڙ هو. قديم آبادي ڪنهن ٻاهر کان ايندڙ آبادي، چاهي اها تهذيبي سطح تي ڪيتري ئي بلند ڇو نه هجي، احساس برتريءَ جي سطح کي قبول نٿي ڪري سگهي. ردعمل طور نفرت جي جذبي ان جي جاءِ والاري. مهاجرن جو ڏوهه اهو هو ته انهن قديم آباديءَ جي ڪلچر ۽ انهن جي مسئلن کي سمجهڻ جون ڪوششون نه ورتيون. انهيءَ ڪري قديم آبادي جلد ئي نئين آباديءَ جو استقبال ڪرڻ بند ڪري ڇڏيو. ايندڙ آبادي اهو وساري ويٺي ته ”هجرت“ جي معنيٰ ”تبديلي“ هوندي آهي ۽ هجرت سان گڏ تهذيبي ادارا هجرت نه ڪندا آهن، جيڪڏهن ڪن به ٿا ته شڪسته حالت ۾. انهيءَ لاءِ انهن ادارن کي به نئين ماحول ۽ نئين تقاضائن تحت بدلجڻ جي ضرورت هوندي آهي. هجرت ڪندڙ آبادي پنهنجي ڇڏيل سماج کي ٻيهر قائم ڪرڻ جو تصور به نٿي ڪري سگهي.“ (پاڪستاني ڪلچر صفحو 119)

اها هڪ مڃيل حقيقت آهي ته سنڌي زبان کي انگريزي، اردو ۽ ٻين شاهڪار ٻولين جي برابر حيثيت حاصل آهي، پر اسلام آباد جي حڪمرانن اصل ملڪي ٻولين سنڌي، پنجابي، پشتو بلوچي ۽ سرائيڪي کي اها حيثيت نه ڏني، جيڪا انهن کي ملڻ گهرجي ها. ڊسمبر 1971ع ۾ جڏهن پاڪستان جو ورهاڱو ٿيو ته باقي بچيل حصي جو حڪمران شهيد ذوالفقار علي ڀٽو بنيو. هن 1973ع جي آئين ۾ صوبن کي اها اجازت ڏني ته

اردو ٻوليءَ سان گڏوگڏ پنهنجي ٻولين جي واڌ ويجهه لاءِ قدم کڻي سگهن ٿا. پاڪستان جي 1972ع جي عبوري آئين جي فري 267 جي شق 2 ۾ اها ڳالهه واضح هئي ته قومي ٻوليءَ جي حيثيت کي قائم رکندي ڪابه صوبائي اسيمبلي، قومي ٻوليءَ سان گڏ صوبائي ٻوليءَ جي سکيا، ترقي ۽ استعمال لاءِ قانوني اپاءَ وٺي سگهي ٿي. ساڳي ڳالهه پاڪستان جي 1973ع جي مستقل آئين جي فري 251 جي شق 3 ۾ به موجود آهي. پاڪستان جي 1973ع جي آئين کي سامهون رکندي سنڌ اسيمبلي اتفاق راءِ سان ٻوليءَ جو بل پاس ڪيو جنهن جو نوٽيفڪيشن 17 جولاءِ 1972ع تي جاري ڪيو. بل پاس ٿيڻ کانپوءِ عوام دشمن قوتن سنڌ ۾ رهندڙ ٻن وڏين آبادين کي هڪٻئي سان ٽڪراءَ ۾ آڻڻ لاءِ پروپيگنڊا ڪئي ته هن بل سان اردو ٻولي ختم ٿي ويندي. هن بل ۾ اهڙي ڪابه ڳالهه نه هئي. هن بل جي پاس ٿيڻ کانپوءِ سنڌ اندر انگريزي زبان کي دفتری زبان، اردو ٻوليءَ کي قومي زبان ۽ سنڌي زبان کي ”صوبائي حيثيت“ ملي. سنڌي زبان انگريزن جي دور کان وٺي سنڌ جي سرڪاري زبان هئي. سرڪاري دفترن، کاتن، آفيسن ۽ عدالتن ۾ سڄو وهنوار سنڌي ٻوليءَ ۾ هلايو ويندو هو پر جنرل ايوب جي مارشل لا واري دور ۾ ان کي زباني حڪم تي ختم ڪيو ويو.

گورنر سنڌ 22 جولاءِ 1972ع تي هڪ ترميمي آرڊيننس جاري ڪيو. هن ترميمي آرڊيننس ۾ ڪوبه اهڙو فقرو موجود ناهي ته ”آسان سنڌي“ جو مضمون سنڌ ۾ رهندڙ سنڌي نه ڄاڻندڙن کي نه پڙهايو ويندو. صرف سنڌ اندر ملازمت ڪندڙ ڪامورن کي سنڌي يا اردو ٻولي سکڻ لاءِ ڪجهه مهلت ڏني وڃي ۽ سياسي طور تي اهو به فيصلو ٿيو ته آئنده سنڌ جو گورنر اردو ڳالهائيندڙ هوندو. هن فيصلي جي نتيجي ۾ ان وقت سنڌ جي گورنر مير رسول بخش ٽالپر کي هٽائي بيگم رعنا لياقت علي خان کي سنڌ جو گورنر مقرر ڪيو ويو.

سپلا 2005ع ۾ هيءُ گهر ڪئي ته سنڌي ٻوليءَ جي ايڪٽ مطابق، يارهين ڪلاس جي سنڌي نه ڄاڻندڙ رهواسين کي ”آسان سنڌي“ جو مضمون پڙهايو وڃي ۽ ان لاءِ 18 جولاءِ 2005ع کان 31 جولاءِ 2005ع تائين علامتي بڪ هڙتال پڻ ڪئي وڃي. هن بڪ هڙتال ۾ اردو ڳالهائيندڙ

باشعور استادن پڻ حصو ورتو جيڪي پاڻ کي سنڌي قوم جو حصو سمجهن ٿا. وفاقي وزارت تعليم جي ڪريڪيولم ونگ يارهين ۽ ٻارهين ڪلاس جي شاگردن لاءِ ”اسٽڊي آف اسڪيم“ ۾ ترميم ڪري نوٽيفڪيشن جاري ڪيو ته، ”يارهين ڪلاس جي سنڌي نه ڄاڻندڙ شاگردن کي هاڻ اردو لازمي بدران ”آسان سنڌي“ جو مضمون پڙهايو وڃي.“ سنڌ جي تعليم کاتي انهيءَ نوٽيفڪيشن جي روشنيءَ ۾ هڪ نوٽيفڪيشن جاري ڪيو ۽ سنڌ ٽيڪسٽ بڪ بورڊ طرفان 4 آڪٽوبر 2005ع تي يارهين ڪلاس جي شاگردن لاءِ ”آسان سنڌي“ جو ڪتاب مارڪيٽ ۾ آندو ويو. گورنر هائوس جي دٻاءُ ۾ اچي تعليم کاتي 27 سيپٽمبر جو نوٽيفڪيشن واپس ورتو. علمي، ادبي ۽ سنڌ دوست حلقن جي دٻاءُ جي نتيجي ۾ ”آسان سنڌي“ پڙهائڻ وارو نوٽيفڪيشن ٻيهر بحال ڪيو ويو. سنڌ جي وڏي وزير ڊاڪٽر ارباب غلام رحيم اهو اعلان ڪيو ته ”سنڌ ۾ رهندڙ سنڌي نه ڄاڻندڙ شاگردن کي يارهين ڪلاس ۾ آسان سنڌيءَ جو مضمون پڙهايو ويندو.“ سندس اهو اعلان صرف اخبارن ۽ پرنٽ ميڊيا تائين محدود رهيو ۽ عملي طور تي سنڌ اندر آسان سنڌيءَ جو مضمون نافذ نه ٿي سگهيو آهي. تعليم کاتي جي وزير ۽ سيڪريٽري به عملي طور تي ڪجهه نه ڪري سگهيا، ڇاڪاڻ ته کين ٻوليءَ کان وڌيڪ ”ڪرسي“ پياري هئي. اڳتي هلي اهو اعلان ڪيو ويو ته جيئن ته ڪراچيءَ جي ڪاليجن ۾ آسان سنڌي جو مضمون پڙهائڻ لاءِ استادن نه آهن، ان ڪري 150 استاد ڀرتي ڪيا ويندا ۽ ان کان پوءِ ”آسان سنڌي“ جو مضمون نافذ ڪيو ويندو. ڪراچيءَ ۾ اڳ ۾ سنڌي جي مضمون ۾ 100 کان مٿي استاد موجود هئا. ايڊهاڪ ليڪچرارن جا انٽرويو ٿيا ۽ تازو انهن جي ڀرتيءَ جو نوٽيفڪيشن پڻ ڪڍيو ويو آهي، پر سنڌ جي تعليم کاتي جي ڪامورن خبر ناهي ته ڪهڙي مصلحت تحت 50 کان وڌيڪ مرد ۽ خاتون ليڪچرارن کي ڪراچيءَ بدران اندرون سنڌ پنهنجي پسند جي ڪاليجن ۾ پوسٽنگ ڏني آهي. پهرين آگسٽ 2006ع کان اڪيڊمڪ سال شروع ٿي چڪو آهي، پر تعليم کاتو ”آسان سنڌي“ پڙهائڻ واري مسئلي تي خاموش آهي! وزير تعليم ۽ وزيراعليٰ سنڌ، جن ”وڏا اعلان“ ڪيا هئا، اهي به خاموش آهن. سنڌي ٻار گذريل 33 سالن کان شوق

سان سنڌي ٻولي ايڪٽ مطابق ”سليس اردو“ پڙهي رهيا آهن ۽ انهيءَ مضمون ۾ امتحان پڻ ڏين ٿا ۽ سليس اردو جي مضمون جون ”مارڪون“ پري انٽري ٿيسٽ ۾ شامل پڻ ڪيون وڃن ٿيون. سنڌ جو وزيراعليٰ ڊاڪٽر ارباب غلام رحيم، جنهن آسان سنڌي واري معامري تي گذريل سال پلي پار ويڇڻ کان اڳ اهو اعلان ڪيو هو ته، ”هن جي هوندي سنڌي ٻوليءَ کي ڪوبه بااختيار شخص ختم نٿو ڪري سگهي.“ يارهين ڪلاس ۾ ”آسان سنڌي“ جو مضمون وارو مسئلو هن لاءِ ٿيسٽ ڪيس آهي. مونکي اميد آهي ته پنهنجي واعدن مطابق سنڌ جي ڪاليجن ۾ زير تعليم يارهين ڪلاس جي غير سنڌي شاگردن لاءِ ”آسان سنڌي“ جو مضمون ضرور نافذ ڪرائيندو.



تاريخ جو جبر - تاريخ جو فيصلو ڪڏهن به غلط نه هوندو آهي

سند ڪيتري قديم آهي؟ جيتري انساني تهذيب جي ارتقا. سندو درياھ به ايترو ئي قديم آهي. موجوده هندستان جي راجپوتانه رياست وارو تر يا سند جو تر، جنهن جي باري ۾ مورخن جي راءِ آهي ته شروعات ”درياھ سرسوتي“ ۽ ”سندو درياھ“ مان ڦٽي نڪرندڙ هڪڙي شاخ ”ويهند“ يا ”واهند“ وارا سرسبز ميدان هئا. اهي ٻئي درياءَ موجوده ”ڪڇ جي رڻ“ ۾ اچي پوندا هئا، جنهن ڪري ڪڇ جو ”رڻ“، رڻ نه هو پر سمنڊ جي صورت ۾ هو. سندو درياھ جي شاخ جيڪا موجوده بهاولپور، جيسلمير ۽ تر واري ڀاڱي مان ”ويهند“ ۽ ”واهند“ نالي سان وهندڙ هئي، سا عربن جي زماني تائين قائم هئي، پوءِ ان جو وهڪرو بند ٿي ويو، جنهن ڪري بهاولپور جيسلمير ۽ تر جا ريگستان ٺهي پيا، ٻئي طرف ”ڪوري نار“ رڻ جو روپ اختيار ڪيو. سندو درياھ جيڪو هن وقت صرف انهيءَ درياءَ کي سڏيو وڃي ٿو، اهو موجوده هماليه جبل جي ”ڪيلاس پربت“ واري ”مانسروور ڍنڍ“ مان نڪري ڳپت، ڪشمير، پنجاب ۽ سند واري علائقي مان وهندو ”عربي سمنڊ“ ۾ ڇوڙ ڪري ٿو. البيروني سند کي ”سورن ديپ“، يعني ”سورن واري زمين“ سڏيو آهي. عربن ”مرنديپ“ ڪوٺيو آهي ۽ سامونڊي سياحن ”سند“ ۽ ”هند“ جو نالو ڏنو آهي. عربن جي فتح کان اڳ سند جي حد تمام ڪشادي هوندي هئي، انهيءَ ۾ ”پنجاب“ ۽ ”بلوچستان“ جو ڀاڱو به اچي ٿي ويو. سند جي فتح کان اڳ راءِ گهراڻي جي هندو راجائن وقت سند جون حدون اوڀر ۾ ڪشمير ۽ قنوج، اولهه ۾ مڪران، ديبل ۽ سمنڊ، اتر ۾ قندار، سيستان ۽ سليمان جبل

۽ ڏکڻ ۾ ”سورت بندر“ تائين ڦهليل هيون. انهيءَ وقت سنڌ جي گادي جو هنڌ ”الور“ هو. هن سرزمين کي يوناني ”سنڌومان“، ”پراچين“ هندو ”سنڌو ديش“، عرب جاگرافي نويس ”مهرات“ ۽ سنڌ جا رهواسي ”سنڌو ديش“ جي نالي سان سڏيندا آهن. پنهنجن جي غداري ڪري سنڌ تي هميشه ڌاريا حڪمران لالچ جي نگاهن سان ڏسندي ڪاهون ڪندا رهيا آهن. وڻ کان ڪنهن پڇيو ته ”توڪي هي لوھ جو ننڍو ٽڪرو يعني ڪهاڙي ڪيئن ڪپي ٿي؟“ وڻ ڏک مان ورائيو ته ”پاڻو هن ڪهاڙي ۾ منهنجو ئي حصو جڙيل آهي، يعني ڪهاڙي جو ڳن ڪاٺ مان ٺهيل آهي ۽ انهيءَ ڪري ڪپجان ٿو.“ سو سنڌ سان صدين کان ائين ويڌن ٿيندي رهي آهي. سنڌ تي جن ڌارين راج ڪيو انهن ۾ عرب، مغل، ترخان، ارغون ۽ انگريز شامل آهن. انگريزن سنڌ تي 1843ع ۾ قبضو ڪيو ۽ ان کي ملڪ ۽ صوبي بدران بمبئي صوبي جو هڪ حصو بڻائي ڇڏيو. بمبئي ۾ سنڌ جي شموليت کانپوءِ سنڌ جي ڏکڻ ۽ تڪليفن جو اڻ ڪٽ سلسلو شروع ٿيو جيڪو اڄ ڏينهن تائين جاري آهي. سنڌ جا ماڻهو جيڪي صدين کان پنهنجي ”خودمختياري“ تحت زندگي گذاريندا آيا، جن جي سماجي زندگي برصغير جي ٻين علائقن کان مختلف هئي، اهي برطانيه جي نئين سامراجي نظام کي شڪ ۽ عدم تحفظ جي نظرن سان ڏسڻ لڳا. سنڌ جي بمبئي سان شامل ٿيڻ بعد بمبئي جي ماڻهن خاص طرح ۽ هندستان جي عام ماڻهن جي اڄ وچ شروع ٿي ويئي، سنڌ جا واپاري تعلقات سموري هندستان سان شروع ٿي ويا، انهيءَ ڪري سنڌ جي آبادي ۾ واڌارو ٿيڻ لڳو. هندستان جي مختلف علائقن مان ٻيون قومون سنڌ ۾ آباد ٿيون، جن ۾ اڪثريت هندستان جي مسلمانن جي هئي، جن بمبئي، پوٺي، بهار، سي. پي، حيدرآباد دکن ۽ ٻين صوبن مان لڏي اچي سنڌ ۾ مستقل سڪونت اختيار ڪئي، انهن ۾ اڪثريت واپاري طبقي جي هئي، سنڌ جو عوام بمبئي سان شامل ٿيڻ ڪري وپتر اقتصادي زندگي ۾ مڪمل تباهه ٿي ويو. انگريز حڪومت ڄاڻي وائي سنڌ جهڙي سڪئي ستابي ملڪ کي بمبئي جي ماتحت بنايو ته جيئن سنڌ جي دولت انگريز سامراج ل ٿيندو رهي ۽ سنڌ جا ماڻهو پنهنجن مشڪلاتن ۽ مصيبتن ۾ هوندا، ته هو آزادي نه وٺي سگهندا ۽ ان لاءِ سنڌ جو

مٿانهون طبقو جاگيردار وڌيرو لاچار ۽ مجبور ٿي انگريزن جو خوشامندي ٿيندو جنهنڪري انگريز گهڻي عرصي تائين سنڌ کي پنهنجي قبضي ۾ رکي سگهندا. سنڌ جي ڪجهه باشعور اڳواڻن جي اها ڪوشش هئي ته سنڌ کي بمبئي کان ڌار ڪري ٻيهر خودمختياري واري حيثيت ڏياري وڃي. هن جدوجهد ۾ محترم محمد ايوب کهڙو جو ڪردار نمايان هو. هن جيڪي سنڌ کي بمبئي کان ڌار ڪرڻ لاءِ دليل ڏنا، هيٺين ريت هئا:

(1) ٺهڻيءَ مان اسان کي حق خودارادي ملندو جيڪو هر قوم جو بنيادي حق آهي.
(2) انهيءَ مان صوبي کي بي انصافين ۽ مشڪلاتن کان چوٽڪارو ملندو جيڪو گذريل 85 سالن کان لوڙي رهيو آهي.

(3) انهيءَ مان زمين جو سڌارو ۽ زراعت ۾ واڌارو ٿي سگهندو.
(4) انهيءَ مان اهي خرابيون دُور ٿي سگهنديون، جيڪي 800 ميل پري کان سنڌ تي حڪومت ڪرڻ ڪري پيدا ٿيون آهن.

(5) ڪراچيءَ جي بندرگاهه کي ترقي وٺرائي ۽ هتان تيزريل گاڏي شروع ڪري ڪانپور، دهلي ۽ سڄو واپار اتر ۽ مرڪزي هندستان سان ڳنڍيو ويندو.
(6) سنڌ پنهنجي جداگانه صوبائي حيثيت حاصل ڪري سگهندي ۽ ٻين ملڪن سان سامونڊي ۽ هوائي رستي جي ويجهي هٿ ڪري پنهنجي اهميت قائم ڪندي.

(7) سنڌي ٻولي جيڪا قديم ۽ ڪلاسيڪل ٻولي آهي، اها بمبئي سرڪار جي بي توجهي سبب بي وسيءَ جي حالت ۾ آهي. سا وڌيڪ ترقي ڪري سگهندي
(8) سکر بئراج جون زمينون ايسٽائين سڌاري نه سگهبيون، جيستائين اهي سنڌ حڪومت جي هٿ ۾ اچن.

(9) پوري هندستان جي صوبن مان برما ڪانپوءِ بمبئي حڪومت جو انتظامي خرچ گهڻو آهي، جنهن مان سنڌ جي ترقي لاءِ حصو نٿو بچائي سگهجي، بمبئي کان جدا ٿيڻ بعد حڪومت جو خرچ گهٽائي، پيدائش وڌائي، تعميري ڪمن تي خرچ ڪري سگهندي.

1933ع ۾ هندستان جي حڪومت سنڌ کي بمبئي کان ڌار ڪرڻ لاءِ هڪ سبب ڪميٽي ٺاهي، جنهن ۾ محمد ايوب کهڙو، سيٺ حاجي عبدالله هارون، قاضي عبدالرحمان، اي ايل برائيس، ميڪلاڪن ڪاولا، ديوان بهادر

هيرانند کيسنگهه شامل هئا. هن ڪميٽيءَ جي سفارشن جي روشني ۾ سنڌ کي بمبئي کان ڌار ڪرڻ جو اصولي فيصلو ڪيو ويو. پهرين اپريل 1935ع ۾ برطانيه جي پارليامينٽ گورنمينٽ آف انڊيا ايڪٽ پاس ڪيو، جنهن موجب اپريل 1936ع کان سنڌ کي مڪمل صوبي جي حيثيت ڏني ويئي. سر نسلات گرهام کي سنڌ جو گورنر مقرر ڪيو ويو ۽ ڪراچي کي سنڌ صوبي جي گاديءَ جو هنڌ بڻايو ويو ۽ سر غلام حسين هدايت الله کي وزيراعليٰ بڻايو ويو.

15 آگسٽ تي ننڍي کنڊ جو ورهاڱو ٿيو. محمد علي جناح پهريون گورنر جنرل بڻيو ۽ نوابزاده لياقت علي خان کي پهريون وزيراعظم چونڊيو ويو. جناح صاحب ڪراچي کي سنڌ کان ڌار ڪري ملڪ جي گادي جو هنڌ بڻايو ۽ سنڌ جي صوبائي حڪومت کي چيو ويو ته اها حيدرآباد کي سنڌ جي گاديءَ جو هنڌ بڻائي. ڪراچيءَ کي سنڌ کان ڌار ڪرڻ واري فيصلي جي محمد ايوب ڪهڙو آغا غلام نبي پٺاڻ، شيخ عبدالمجيد سنڌي ۽ ٻين رهنماڻن سخت مخالفت ڪئي. هنن جو موقف هو ته ملڪ سان گڏوگڏ سنڌ جي گاديءَ جو هنڌ ڪراچي هئڻ گهرجي، پر جناح صاحب، نوابزاده لياقت علي خان ۽ ٻين جي چوڻ تي اها ڳالهه نه مڃي، محمد ايوب ڪهڙو ان وقت سنڌ جو وزيراعليٰ هو.

پاڪستان شايد ايشيا جو واحد ملڪ آهي، جنهن ۾ گورنر جنرل، وزيراعظم، وفاقي وزير ۽ انتظامي آفيسر هجرت ڪري ٻين علائقن مان آيا، جنهن جو انهن علائقن سان ڪو به تعلق نه هو. جن صوبن ۽ علائقن ۾ پاڪستان قائم ٿيو هو، اها مسلم ليگ جيڪا ننڍي کنڊ جي ورهاڱي کان اڳ صوبائي خودمختياري جي چيمپئن هئي، پنهنجي اصولن تان ٽري ويئي، مضبوط مرڪز جو نعرو هڻي نئين صوبن جا تاريخي ۽ قومي حق لٽاڙيا ويا. سنڌ جي سري ڪراچيءَ کي زبردستي سنڌ کان ڌار ڪيو ويو. مئي 1948ع ۾ پاڪستان جي دستور ساز اسيمبليءَ ڪراچي کي وفاقي انتظام هيٺ رکڻ جو فيصلو ڪيو. سنڌ اسيمبلي کي پاڪستان جي دستور ساز اسيمبلي جو درجو ڏنو ويو. سنڌ حڪومت جي دفترن تي وفاقي حڪومت قبضو ڪيو. سنڌين جي حاڪميت جو حق ڪراچي مان ختم ڪيو ويو. سنڌ مسلم

ليگ 11 جون 1948ع تي پنهنجي اجلاس ۾ ڪراچي کي سنڌ کان ڌار ڪرڻ جي هن فيصلو کي ناپسند ڪيو ۽ هن فيصلي کي سنڌ جون سرحدون گهٽائڻ جي سازش قرار ڏنو. 11 جون 1948ع تي 800 سنڌي شاگردن هن فيصلي خلاف ڪراچي ۾ جلوس ڪڍيو. سنڌ مسلم ليگ جي سيڪريٽري آغا غلام نبي پٺاڻ تقرير ڪندي چيو ته ”جيڪڏهن ڪراچيءَ کي سنڌ کان ڌار ڪيو ويو ته اسان 24 مارچ 1940ع واري قرارداد پاڪستان کي ڦاڙي ڇڏينداسين“. محمد ايوب کهڙي جي احتجاج ڪري هن جي وزارت کي ڊسمس ڪيو ويو. پير الاهي بخش کي ڪراچي کي وفاق کي ڏيڻ جي صلي ۾ سنڌ جو وزيراعليٰ بڻايو ويو. سنڌ جي سنڌي هندن جي ڇڏي ويل ملڪيتن کي آيل پائرن جي حوالي ڪيو ويو. لڏپلاڻ جي سلسلي ۾ هندستان مان آيل پائر وڌي تعداد ۾ سنڌ ۾ آباد ڪيا ويا ۽ انهن جي آبادڪاري لاءِ هڪ ڌار وزارت قائم ڪئي ويئي. تحريڪ پاڪستان جي رهنمائن ورهاڱي کان اڳ ڪڏهن به انهيءَ ڳالهه جو اظهار نه ڪيو هو ته ورهاڱي جي صورت ۾ لڏپلاڻ ٿيندي. قرارداد پاڪستان 1940ع، 1946ع جي ڪيبنيت مشن پلان، 3 جون 1947ع جي ننڍي کنڊ کي ورهائڻ جي منصوبي، يعني گورنمينٽ آف انڊيا انڊيپنڊنس ايڪٽ، جيڪي پاڪستان جي ٺهڻ جو بنياد آهن، انهن جي ڪنهن به شق ۾ لڏ پلاڻ يا هجرت جو ذڪر ناهي. پاڪستان جي قيام کانپوءِ مهاجرن جي آمد کي قانوني قرار ڏيڻ لاءِ نوابزاده لياقت علي خان، گورنر جنرل کان هڪ ”آرڊيننس“ نافذ ڪرايو، جيڪو پاڪستان جي قيام جي روح جي خلاف هو. سابق وزيراعظم پاڪستان چوڌري محمد علي، جيڪو هڪ رٽائر آفيسر هو ۽ نوڪر شاهي جو نمائندو هو، پنهنجي ڪتاب ”ايمرجنس آف پاڪستان“ ۾ صفحي نمبر 267 تي لکي ٿو ته ”مخصوص مفادن خاطر هندستان مان آيل غير قانوني ماڻهن خاطر پاڪستان جي عبوري آئين گورنمينٽ آف انڊيا ايڪٽ 1935ع جي سيڪشن 2 تحت گورنر جنرل کي آرڊيننس جاري ڪرڻ جي اختيار تحت جناح صاحب کي 27 آگسٽ 1947ع تي مجبور ڪيو ويو ته هو هڪ حڪمنامي تي دستخط ڪري، جنهن تحت پاڪستان ۾ ٻاهريان ماڻهو اچي سگهن، جيڪي پاڪستان

جي اقتصادي زندگيءَ لاءِ خطرو بڻيل هئا. هن حڪم نامي، يعني ”پروڪليميشن آرڊر“ تحت سنڌ ۾ لک، پنجاب، صوبي سرحد، بهاولپور ۽ خيرپور رياستن ۽ بلوچستان کي هڪ هڪ لک پناهه گير آباد ڪرڻا هئا. “ لڏپلاڻ جيڪا سڄي سنڌ تي رهي، قيام پاڪستان وقت سنڌ ۾ سنڌي 95 سيڪڙو ۽ ڌاريا صرف 5 سيڪڙو هئا، پاڪستان جي قيام وقت سنڌ جي آبادي 52 لک هئي پر اڳتي هلي سنڌ ۾ ڌاريا پاڪستان جي اندر ۽ پاڪستان کان ٻاهر هر ماه 30 هزار کان مٿي ماڻهو سنڌ ۾ آباد ٿين ٿا. هڪ سروي مطابق ملڪ ۾ واڌ جي شرح 3.3 سيڪڙو آهي، جڏهن ته سنڌ ۾ 6.6 سيڪڙو آهي، يعني جيترا ماڻهو سنڌ ۾ پيدا ٿين ٿا، اوترا ماڻهو ٻاهران اچن ٿا. اڳتي هلي سنڌ ۽ سنڌين کي تباهه ڪرڻ لاءِ 1955ع ۾ ”ون يونٽ“ ٺاهيو ويو يعني سڀ صوبا ختم ڪري پاڪستان ۾ ٻه صوبا ٺاهيا ويا، هڪ مغربي پاڪستان، جنهن ۾ سنڌ، سرحد، بلوچستان ۽ پنجاب شامل هئا ۽ ٻيو مشرقي پاڪستان، جنهن ۾ بنگال صوبو شامل هو. ون يونٽ جو مقصد ننڍين قومن مٿان پنجاب جي حاڪميت قائم ڪرڻ هو. مرحوم محمد ايوب ڪهڙو جنهن سنڌ کي بمبئيءَ کان ڌار ڪرڻ ۾ تاريخي ڪردار ادا ڪيو، ڪراچي کي سنڌ کان ڌار ڪرڻ تي احتجاج ڪرڻ جي صلي ۾ وزارت اعليٰ قربان ڪري ڇڏي. انهيءَ ماڻهو وري اقتدار حاصل ڪرڻ لاءِ ون يونٽ جو نوڙ سنڌي ماڻهن جي ڳچي ۾ وڌو. ون يونٽ جي مخالفت ۾ ان وقت جي سنڌ جي وزيراعليٰ عبدالستار پيرزادي کي ڊسمس ڪيو ويو. سنڌ اسيمبليءَ جي ان وقت جي اسپيڪر مير غلام علي ٽالپر کي گرفتار ڪري مٺي (ٿر) موڪليو ويو. موجوده سيشن ڪورٽ حيدرآباد جي عمارت ۾ هلندڙ سنڌ اسيمبلي مان ون يونٽ جي حق ۾ ٽنڊي جي زور تي منظوري حاصل ڪئي ويئي.

نه ڄاڻ ڇو سنڌ جا سياستدان اقتدار خاطر ڪاٺ جي عارضي ڪرسي خاطر سنڌ ۽ سنڌين کي وساري ويهندا آهن ۽ تاريخ ۾ انهن کي چڱن لفظن سان ياد نه ڪيو ويندو آهي. سنڌ جا ماڻهو اڄ به پير الاهي بخش، قاضي فضل الله، محمد ايوب ڪهڙو، پير علي محمد راشدي ۽ ڄام صادق علي کي خراب لفظن سان ياد ڪن ٿا، جن عارضي مفادن خاطر سنڌ جا مستقل مفاد وڪيا ۽ پنهنجي تاريخي شخصيت کي داغدار بڻايو.



ملڪ بحرانن جي ڀنور ۾

شهيد ذوالفقار علي ڀٽو ڪافي سال اڳ چيو هو ته ”صرف انهيءَ ملڪ ۾ سياسي نظام مستحڪم ٿيندو جنهن ۾ اقتصادي نظام مستحڪم هوندو.“ ڪنهن به مهذب ملڪ جي پائيدار ۽ جتادار سياسي نظام جو بنياد ”ملڪي معيشت“ تي هوندو آهي. پياري پاڪستان ۾ ڪڏهن به ڪنهن حڪومت کي سياسي استحڪام نه مليو آهي، اهو انڪري ته هر حڪومت جون معاشي پاليسيون عوام دوست نه رهيون آهن. 59 سالن جي ڊگهي عرصي کانپوءِ پياري پاڪستان ۾ اڄ عام ماڻهو کي زندگيءَ جون ٻيون نعمتون نه ٺهيو پر جياپي لاءِ ضروري صاف پاڻي مهيا نه ٿي سگهيو آهي. ورلڊ هيلٿ آرگنائيزيشن (WHO) جي هڪ تازي رپورٽ مطابق، پاڪستان جا 90 سيڪڙو ماڻهو دل ۽ گڙدن جي بيمارين ۾ مبتلا آهن، ان جو مکيه ڪارڻ پاڪستان ۾ صاف پيئڻ جو پاڻي نه ملڻ آهي. پاڪستان ۾ هر ڏاڍو اچڻ سان اها دعويٰ ڪندو آهي ته هو پاڪستان کي چار چنڊ لڳائي ڇڏيندو ڇاڪاڻ ته سياستدانن رڳو ملڪ کي لٽيو ۽ ڦريو آهي. پاڪستان جي موجوده فوجي آمر آڪٽوبر 1999ع ۾ جڏهن ملڪ جي اقتدار جي سنگهاسن تي قبضو ڪيو هو ته هن ملڪ کي سڌارڻ هڪ Road MAP جو اعلان ڪيو هو. ان جا بنيادي نُڪتا هي هئا:

- (1) قومي اعتماد ۽ حوصلي جي نئين سري سان جوڙجڪ
- (2) وفاق کي مضبوط بنائڻ ۽ صوبن جي وچ ۾ هم آهنگي کي فروغ ڏيڻ
- (3) قومي يڪجهتي جي بحالي
- (4) انصاف جي تڪڙي فراهمي
- (5) غير جانبدارانہ احتساب (Accountblility) وغيره.

ستن سالن گذرڻ کانپوءِ ملڪي سياسي، معاشي پاليسين جو جيڪڏهن ايمانداريءَ سان جائزو ورتو وڃي ته معلوم ٿيندو ته اسان اتي ٻيڻا آهيون، جتي ست سال اڳ هئاسين، نائين اليون کانپوءِ پاڪستان دهشتگرديءَ جي خاتمي جي نالي آمريڪا جي رهنمائي ۾ وڙهندڙ هٿ وڙهه ۾ صف اول دستي وارو جيڪو ڪردار ادا ڪيو آهي، ان سان پاڪستان جون سياسي معاشي حالتون وڌيڪ خراب ٿيون آهن. افغانستان تي آمريڪي حملي ڪرڻ کان اڳ جنرل پرويز مشرف آمريڪا جي غير مشروط حمايت ڪندي اعلان ڪيو هو ته ”آمريڪا جون فوجي ڪارروايون افغانستان ۾ صرف محدود مدت لاءِ هونديون“، پر اها دعويٰ غلط ثابت ٿي. اڄ آمريڪي سامراجي پاليسي تحت دنيا جي تاريخ ۾ پهريون ڀيرو نيتو جون اتحادي فوجون هڪ ”غير نيتو“ ملڪ افغانستان ۾ ڏينهن رات ”طالبان“ جي نالي تي افغانستان ۽ ان جي پرياسي واري قبائلي علائقن ۾ بيگناهه عوام جو قتل عام ڪري رهيون آهن، جنهن ۾ سڀ کان سنگين واقعو باجوڙ ايجنسي ۾ مدرسي جي مٿان بمباريءَ جو آهي، جنهن ۾ 83 بيگناهه مدرسي جا شاگرد ۽ استاد بمباري جو بڪ بڻيا آهن. ”پينٽاگون“ ۾ ويٺل ٽئڪ ٽينڪ جي ميمبرن جي غلط پاليسين تحت افغانستان ۾ اڄ آمريڪا جي مدد جي سهاري تي حامد ڪرزئي کي افغانستان جي عوام مٿان مسلط ڪيو ويو، جنهن جي حڪومت جو دائرو صرف ”ڪابل“ تائين محدود ناهي، جنهنڪري افغانستان ۾ آمريڪا جي اچڻ جو اصل مقصد وچ ايشيا جي اسلامي رياستن جي گيس ۽ تيل جي ذخيرن تي قبضو ڪرڻ آهي ۽ ايران ۽ پاڪستان تي نظر رکڻ آهي. جنرل پرويز مشرف جنهن اها دعويٰ ڪئي هئي ته آمريڪا جي افغانستان ۾ مداخلت محدود مدت لاءِ هوندي. اڄ هونءِ صرف آمريڪي فوجين جي سرگرمين ۾ حامد ڪرزئي طرفان پاڪستان خلاف جارحانه رويي ڪري اڄ ڪلهه ذهني طرح پريشان نظر اچي رهيو آهي، جنهن جو اظهار هو مختلف هنڌن تي ڪندو رهيو آهي. اڄ ستن سالن جي عرصي کانپوءِ جنرل پرويز مشرف پاڻ ئي چوڻ تي مجبور ٿيو آهي ته ”وفاق ڪمزور ٿيندو پيو وڃي، امن امان جي صورتحال پهريان کان وڌيڪ خراب ٿي رهي آهي، انتهاپسند اڏوهي جيان پاڪستاني معاشري کي نقصان پهچائي رهيا آهن، جيڪڏهن ايندڙ اليڪشن جيڪا 2007ع جي

اوائيل ۾ متوقع آهي، عوام اعتدال پسندن کي نه چونڊيو ته قائداعظم جو پاڪستان ختم ٿي ويندو.“ جنرل پرويز مشرف سالن کان اهو چوندو اچي ٿو ته پاڪستان کي هڪ روشن خيال ۽ اعتدال پسند رياست بنائيندو. پر آمريڪي حڪومت جو هڪ اهم رڪن رچرڊ بائوچر تازو چئي چڪو آهي ته هن خطي ۾ آمريڪي پاليسين کي عملو جامو پرائڻ ٿي جنرل پرويز مشرف جو روشن خيالي ۽ اعتدال پسندي جو تصور آهي. دهشتگردي جي خاتمي جي نالي تي ستن سالن کان وڙهندڙ ويڙهه ۾ جيترو پاڪستان کي نقصان پهتو آهي، ان لاءِ صرف هي چئي سگهجي ٿو ته ”اڄ پاڪستان جو وجود خطري ۾ آهي. دهشتگرديءَ جي خاتمي جي نالي تي جوڙيل غلط داخلي ۽ خارجي پاليسين ڪري پاڪستان کي ناقابلِ تلافي نقصان پهچي رهيو آهي ۽ پاڪستان جي معيشت ڏينهن ڏينهن زوال پذير آهي.“ ان جو هڪ تازو مثال هي آهي ته جلدبازي ۽ نجڪاري جي نالي تي ڪوڙين اگهه ڪروڙن جا صنعتي، ٽيڪنيڪل ادارا نيلام ڪيا وڃن پيا، اهو ئي سبب آهي ته اسٽيل مل جي وڪري کي سپريم ڪورٽ غير منافع بخش قرار ڏيئي رد ڪري ڇڏيو. ملڪ جي خراب معاشي پاليسين ڪري روزمره زندگي ۾ واپرائڻ جي هر شيءِ مهانگي ٿيندي پئي وڃي، جيڪڏهن ڪا شيءِ سستي ٿي آهي ته ويچارو انسان آهي، جيڪو 24 ڪلاڪ سُون ۾ آهي ۽ مجبور ٿي هڪ انمول شيءِ، يعني زندگيءَ کي داءِ تي لڳائي رهيو آهي. پاڪستان جي خراب معيشت جو جيڪو حال آهي، اهو خود حڪومت طرفان جاري ڪيل انگن اکرن جي مطابق افراط زر، تجارتي خسارو، ڪرنٽ اڪائونٽس جا بيلنس ۽ بيروزگاريءَ جي موجوده شرح آهي، جيڪا 1999ع ۽ 2000ع جي مقابلي ۾ وڌيڪ خراب ٿي آهي. يورپي يونين طرفان گذريل سال هڪ رپورٽ ۾ چيو ويو هو ته ”پاڪستان جي حڪومت جي رپورٽن ۾ جيڪا معيشت جي خوشنما شڪل پيش ڪئي ويئي آهي، اها حقيقت جي برعڪس آهي.“ عالمي بئنڪ جي چيف اڪنامسٽ گذريل سال چيو هو ته ”گذريل پنجن سالن ۾ پاڪستان جي معيشت جي ڪارڪردگي ڀارت ۽ چين جي پيٽ ۾ بهتر نه رهي آهي.“ عالمي بئنڪ جي نمائندي جون 2005ع ۾ چيو هو ته ”دنيا کي اقتصادي شعبي ۾ چين ۽ ڀارت جي تقليد ڪرڻ گهرجي.“ گذريل چند سالن ۾ ڀارت

برآمدات 07 ارب ڊالرن مان وڌي 12 ارب ڊالر تائين پهتي آهي. جڏهن ته پاڪستان جي برآمدات 12 ارب ڊالر مان وڌي 18 ارب ڊالرن تائين پهچندي. ڀارت جا زرمبادلہ جا ذخيرا، گذريل پنجن سالن ۾ 30 ارب ڊالرن مان وڌي 160 ارب ڊالرن تائين پهتا آهن. جڏهن ته پاڪستان ۾ زرمبادلہ جا ذخيرا 4 ارب ڊالرن مان وڌي 12 ارب ڊالرن تائين پهتا آهن. عالمي بئنڪ اهو به چيو آهي ته ”پاڪستان جي معيشت ۾ ڪافي خرابيون موجود آهن، جنهن ڪري معيشت تباهه ٿي سگهي ٿي. معاشي ترقي جي رفتار کان پاڪستان جو ”ٻيو“ نه پر ”ڇهون“ نمبر ملڪ آهي.“ جنرل پرويز مشرف اها به دعويٰ ڪئي هئي ته ”پاڪستان ۾ ڪوبه غريب نه رهندو، اهو ڏينهن پري ناهي جڏهن هر پاڪستاني جي چاهي خوشحالي جو نور هوندو ۽ غربت جي اداسي نه هوندي.“ جيڪڏهن مهانگائي ۽ بيروزگاري جي اها رفتار رهي ته ايندڙ سالن ۾ واقعي ڪوبه غريب زندهه نه هوندو. پاڪستان جي غربت جي باري ۾ عالمي بئنڪ جيڪا پيشنگوئي ڪئي آهي ته پاڪستان جي آبادي جو 56 سيڪڙو عوام غربت جي لڪير کان هيٺ زندگي گذاري رهيو آهي. يعني کين هڪ ويلو روز رُڪي سُڪي ماني نصيب ٿئي ٿي. بيروزگاري جي شرح 1999ع جي مقابلي ۾ اڄ کان وڌيڪ آهي. تعليمي ادارن مان نڪرندڙ ڪروڙين نوجوان ڊگريون ڪٽندي رهندا رهن ٿا ۽ پٽيوالي جي نوڪري به قبول ڪرڻ لاءِ تيار رهن ٿا. جنرل پرويز مشرف ڪرپشن ختم ڪرڻ ۽ بدعنوان سياستدانن، فوجي توڙي سول بيورو ڪريسي جي احتساب جو جيڪو نعرو هنيو هو ۽ اهو به چيو هو ته هن سميت سڀني جو احتساب ٿيندو ۽ اسان قومي دولت جي لتيرن جو دنيا جي هر ڪنڊ ۾ پيڇو ڪنداسين. احتساب جي نالي تي پاڪستان ۾ جيڪو ٿي رهيو آهي، ان کان ڪوبه ذي شعور انسان انڪار نٿو ڪري سگهي. وفاقي ڪابينا ۾ ڪافي اهڙا وزير ۽ مشير موجود آهن، جن تي اڳ ۾ ”نيب“ جا ڪيس داخل هئا. پاڪستان ۾ حاله ڪنڊ جو بحران پيدا ڪري ڪروڙين رپين وارا به وفاقي ڪابينه ۾ موجود آهن. تازو خود جنرل پرويز مشرف اهو پاڻ اعتراف ڪري چڪو آهي ته ”بدعنوان ماڻهو پارليامينٽ ۾ پهچي چڪا آهن.“ مارچ 2005ع ۾ ڪراچي اسٽاڪ ايڪسچينج جي بحران ۾ ماڻهن 780 ارب رپيا نقصان پهتو هو. پر 18 مهينن گذرڻ کانپوءِ بروڪرز سٽي بازن ۽

بحرانن ۾ ملوث بئنڪ ۽ بئنڪن جي آفيسرن خلاف ڪو قدم نه کنيو ويو آهي، ويتر انهن بااثر ماڻهن جو دفاع ڪيو ويو آهي. جن سياستدانن ۽ بااثر ماڻهن بئنڪ کان اربين رپيا قرض کنيو هو جنرل پرويز مشرف اهو اعلان ڪيو هو ته جلد ئي قرض ڪٽندڙن جي لسٽ شايع ڪئي ويندي ۽ چار هفتن جي اندر اهي قرض واپس ڪن نه ته کين قانون جي ”لوهي هٿ“ کي منهن ڏيڻو پوندو. ستن سالن گذرڻ کانپوءِ به قرض ڪٽندڙن جي لسٽ شايع نه ٿي آهي. نيپ جي آڪٽوبر 2004ع جي رپورٽ مطابق، هنن قرض ڪٽندڙن جي وصولي ۽ ري شيڊولنگ ڪئي آهي، جنهن رقم جو ڪاٿو 136 ارب رپيا آهي پر گورنر اسٽيٽ بئنڪ آف پاڪستان لکيو آهي ته قرض جي وصولي ۽ ري شيڊولنگ جو حجم صرف 17 ارب رپيا آهي. زميني حقيقتون هي آهن ته بئنڪن پنهنجن ڪروڙين ڪاتيڊارن کي 1999ع ۾ اوسطاً ست سيڪڙو سالانه منافعو ڏنو هو، جڏهن ته گذريل سال اهو گهٽجي اڍائي سيڪڙو ٿيو آهي، جيڪا استحصال جي بدترين شڪل آهي. اسٽيٽ بئنڪ جي رپورٽن ۾ اهو اعتراف به موجود آهي، ته گذريل سالن ۾ صنعت ۽ تجارت لاءِ بئنڪن جيڪي ڪروڙين رپيا قرض ڏنو هو، ان قرض کي ڪنڊ ۽ ڪٽڪ جي ذخيره اندوزي، سٽيپاڙي، جائيداد جي خريد ۽ فروخت ۽ قومي بچت جي سرمايه ڪاري لاءِ استعمال ڪيو ويو جيڪو ”امانت ۾ خيانت“ جي زمري ۾ اچي ٿو. اهڙي طرح گهٽ وياج تي ڏنل برآمدِي قرضن جو غلط استعمال ڪيو ويو. هن رمضان شريف ۾ اربين رپين جا نوان ڪرنسي نوٽ بئنڪن ۽ اسٽيٽ بئنڪ جي ملي پگت سان ”مني چينجرس“ کي بليڪ ۾ وڪيا ويا. اهڙي طرح موجوده حڪومت ملڪ کي استحڪام نه ڏيئي سگهي آهي، ان لاءِ بهتر ٿيندو ته ملڪ اندر ۽ صوبن ۾ نگران حڪومتون جوڙيون وڃن ۽ ملڪ ۾ غير جانبدار اليڪشن ڪميشن جوڙي عام چونڊون ايندڙ مارچ 2007ع ۾ ڪرايون وڃن ته جيئن ايندڙ چونڊيل حڪومت ملڪ جي سياسي ۽ اقتصادي بحران کي منهن ڏيئي سگهي ۽ پياري پاڪستان کي وڌيڪ ڪنهن وڏي نقصان کان بچائي سگهي.



ايران، وطن پرستي ۽ قومپرستي

ايران هڪ قديم شاندار تهذيب رکي ٿو. ايران ۾ مختلف مذهبن ۽ نسلن جا ماڻهو آباد آهن. ايران جي قوم پنهنجي وطن ۽ زبان سان بيحد محبت ڪري ٿي، ايران جا ماڻهو فارسي زبان کان سواءِ ٻاهرين ملڪن مان سياحن ۽ زائرين سان ٻي ٻولي ڳالهائڻ لاءِ تيار نه هوندا آهن. ايران جي تعليمي ادارن ۾ پهرين درجي کان وٺي پوسٽ گريجوئيٽ ڪلاسن تائين سڀ مضمون فارسي زبان ۾ پڙهايا وڃن ٿا، ايستائين جو ميڊيڪل ۽ انجنيئرنگ ڪاليجن ۾ به ايم آف انٽرڪشن فارسي زبان ۾ آهي. ايران جي ايئرپورٽ، ريلوي اسٽيشن، سرڪاري آفيسن ۽ اهم شاهراهن ۽ رستن تي سائن بورڊ فارسي زبان ۾ لکيل آهن. ايران ۾ جيڪي نسلي گروپ آباد آهن، انهن جي ورڇ هن طرح آهي: پرشين 51 سيڪڙو، اذري 24 سيڪڙو، گاکي، عرب ٽي سيڪڙو، بلوچ ٻه سيڪڙو، ترڪمين ٻه سيڪڙو ۽ باقي ۾ مزداراني، ڪرد، ليوس، قاشقائي، آرمينس، فارسي ودي، جارجين، گيروگين، اسائرين، ڪرڪاسين، ٽٽس، پشتون ۽ ٻيا شامل آهن. ايران جي 2006ع جي مردمشماري مطابق 7 ڪروڙ آبادي آهي. ايران جي ٻه ڀاڱي ٽي سيڪڙو آبادي جي عمر 30 سالن کان گهٽ آهي ۽ لٽريسي ريت 80 سيڪڙو آهي. 1979ع جي انقلاب کانپوءِ اٽڪل 3 ڪروڙ ماڻهو اتر آمريڪا، يورپ، ڏکڻ آمريڪا ۽ آسٽريليا ڏانهن هليا ويا آهن. ايران ۾ خانداني منصوبه بندي ناهي، آڪٽوبر 2006ع جي چونڊ ڪٽڻ کانپوءِ موجوده صدر محمود احمدي نجاد خانداني منصوبه بندي جي پروگرام جي مخالفت ڪئي ته هر خاندان

کي صرف ٻه ٻار پيدا ڪرڻا آهن. محمود احمدي نجاد چاهي ٿو ته گهٽ ۾ گهٽ 5 ڪروڙ ماڻهو پيدا ٿين ته جيئن عراق - ايران جنگ ۾ مارجي ويل آبادي جو ازالو ڪري سگهجي. ايران ۽ افغانستان ۽ عراق مان آيل لکين پناهگير پڻ موجود آهن، ايران جي خواهش آهي ته اهي پناهگير پنهنجي ملڪ موٽي وڃن. ايران جي 98 سيڪڙو آبادي مسلمانن تي مشتمل آهي، جن مان 90 سيڪڙو ”شيعه“ مسلڪ سان تعلق رکن ٿا ۽ باقي 8 سيڪڙو سني مسلڪ سان تعلق رکن ٿا ۽ باقي ٻه سيڪڙو غير مسلم آهن، جن ۾ بهائي، منڊين، هندو، زرتشت، يهودي ۽ عيسائي شامل آهن. ايران جي پارليامينٽ، يعني مجلس ۾ زرتشت، يهودين ۽ عيسائين جون مخصوص سيتون آهن. بهائي عقيددي سان تعلق رکندڙ ماڻهن جي اڪثريت آهي پر انهن لاءِ نه سيتون مخصوص آهن ۽ نه ئي اعليٰ تعليم حاصل ڪرڻ جو حق آهي. اقوام متحده جي انساني حقن جي ڪميشن مارچ 2006ع ۾ جيڪا رپورٽ پيش ڪئي آهي ته ايران ۾ بهائي فرقي جي ماڻهن سان ناروا سلوڪ ڪيو وڃي ٿو. ايران جي گاديءَ جو هنڌ تهرآن هڪ خوبصورت شهر آهي، جنهن ۾ 71,60,094 جي آبادي آهي، ايران جون 50 سيڪڙو صنعتون تهرآن ۾ آهن، جن ۾ ڪارون ٺاهڻ جون فيڪٽريون، اليڪٽرانڪ جو سامان، فوجي هٿيارن، ٽيڪسٽائل، شگر، سيمينٽ ۽ ٻين پراڊڪٽس جا ڪارخانا موجود آهن، تهرآن ۾ انڊر گرائونڊ ريلوي نظام وڃايل آهي، جتي فرانس کان برآمد ڪيل ٽرينون هلايون وڃن ٿيون. مشهد ايران جو مقدس شهر آهي، جيڪو امام علي رضا عليه السلام جي آخري آرامگاهه آهي، هي شهر تهرآن کان 912 ڪلوميٽر جي مفاصلي تي آهي، شيعه فرقي سان تعلق رکندڙ ماڻهن مطابق امام علي رضا عليه السلام اٺون امام آهي. ان جي ولادت خميس 11 ذوالقعد 148 هجري ۾ مدينه منوره ۾ ٿي، جن جي شهادت صفر 203 هجري ۾ ٿي، کين وقت جي حاڪم مامون رشيد عباسيءَ زهر سان پيريل انگور ڪارائي شهيد ڪيو. ان وقت امام علي رضا عليه السلام جي عمر 55 سال هئي. ايران جا ماڻهو امام علي رضا عليه السلام جي آخري آرامگاهه کي ”حرم شريف“ سڏين ٿا. مشهد ۾ دنيا جي مسلم ملڪن مان لکين زائرين

امام علي رضا عليه السلام جي مزار مبارڪ يا آرامگاه تي حاضري ڏيڻ اچن ٿا، هڪ اندازي مطابق روزانو هڪ لک ماڻهو امام علي رضا عليه السلام جي حاضري ڀرين ٿا. ٻاهرين ملڪن مان ايندڙ زائرين کي هڪ ڀيرو شاندار لنچ کارائي وڃي ٿي، جنهن کي امام علي رضا عليه السلام جي ”ميزباني“ سڏيو وڃي ٿو. امام جي مرقداگاه جا 6 ايوان آهن، جن ۾ ڪلچرل سينٽر پڻ شامل آهي، جتي ٻاهران آيل زائرين کي فارسي، اردو، انگريزي، روسي زبان ۾ لٽريچر مفت فراهم ڪيو وڃي ٿو. ايوانن جي پکيڙ 100 ڪلوميٽر کان وڌيڪ آهي. مشهد مقدس تهران کان پوءِ ٻيو نمبر وڏو شهر آهي. مشهد جي آبادي 20,37,734 آهي، ان کان سواءِ ٻين وڏن شهرن ۾ اصفهان 15,73,378 جي آبادي تي مشتمل آهي. اصفهان دنيا جو هڪ خوبصورت شهر آهي. اصفهان کي عام چوڻي ۾ ”نصف جهان“ سڏيو ويندو آهي. هي بيگم نصرت ڀٽو جو آبائي شهر آهي، ان کان پوءِ ”تبريز“ 15,13,085 آبادي تي مشتمل آهي. ان کانپوءِ ”ڪاراج“ 14,60,961 جي آبادي تي مشتمل آهي. ان کانپوءِ ”شيراز“ 12,78,140 آبادي تي مشتمل آهي. شيراز ۾ فارسي جي عظيم شاعرن شيرازي ۽ سعديءَ جون آخري آرامگاهون آهن. مشهد مقدس کانپوءِ ”قم“ مذهبي لحاظ کان اهم شهر آهي، جنهن جي آبادي 10,45,578 آهي. ”قم“ ۾ امام علي رضا جي همشيره بيبي معصومه فاطمه جي آخري آرامگاه آهي. ”قم“ ۾ هزارين مدرسا آهن جن ۾ دنيا جي سڀني ملڪن سان تعلق رکندڙ عالم تعليم حاصل ڪن ٿا، هن شهر ۾ اٽڪل ڏهه هزار سنڌي پڻ آباد آهن. ان کانپوءِ ”اهواز“ وڏو شهر آهي، جنهن جي آبادي 8,41,145 آهي. ايران هڪ شاندار تاريخي ثقافت رکي ٿو، جنهن ۾ آرٽ، ميوزڪ، فن تعمير، شاعري، فلاسافي، روايتون ۽ آئيڊيالاجي شامل آهي. ايران جي شاعري ۾ وطن پرستيءَ جو عنصر موجود آهي، فارسي زبان جي عظيم شاعر نظامي مطابق:

همه عالم تن است و ايران دل،

نيست گوينده زرين قياس خجل.

معني: ايران سڄي دنيا جي دل آهي، هن خيال تي مون کي ڪو افسوس ناهي.

شاهنامہ جي تخليقڪار فردوسي مطابق:

ڪه ايران بهشت است يا بوستان،

همي بوي مشڪ آيد از دوستان.

ايران عدن يا باغن جو بهشت آهي، جنهن جي خوشبو دوستن ۽ ساٿين کي ملي ٿي.

عظيم شاعر سعدي مطابق:

بني آدم اعضاءِ يڪ پيڪرند،

ڪه در افرينش زيد گوهر ند،

ڪه در افرينش زيد گوهر ند،

چو عضوي به آورد روزگار

دگر عضو ها را نماند قرار.

معني:

”بني آدم هڪڙي جوهر مان پيدا ٿيو آهي. سڀ انسان هڪ ئي عنصر وانگر آهن. جيڪڏهن هڪ انسان کي تڪليف ٿيندي ته سڄي انسانيت کي تڪليف ٿيندي. انساني نسل هڪ اهم خوشبو آهي، جنهن جي بنياد تي تخليق آهي. هڪ عضو ئي ڪافي آهي دنيا کي اهميت محسوس ڪرائڻ لاءِ.“ New Para ان کان علاوه نيشاپور ۾ عمر خيام جي آخري آرامگاهه آهي. ايران جون ٽيون سال، جنهن کي ”نوروز“ سڏين ٿا، هر سال 20 مارچ تي وڏي پيماني تي ملهايو ويندو آهي. 2004ع ۾ اقوام متحده جي اداري يونيسڪو ”نوروز“ کي انساني قومي ورثي جو عظيم ڏينهن قرار ڏنو آهي. ايران صفائي سٿرائيءَ ۾ دنيا جو عظيم ملڪ آهي. مغرب جي اذان کانپوءِ صفائي ڪندڙ سڄي رات شهرن جي روڊن رستن ۽ گهٽين جي صفائي ڪن ٿا ۽ رستن کي پاڻي سان ڌوئين ٿا، پر توهان کي صبح جو ايران جي ڪنهن به شهر ۾ ”پاڻي جو ڏٺو“ نظر نه ايندو ۽ روڊ رستا چمڪندا نظر ايندا، ان ڪري گندگي جي اهم نشاني ”مڪ“ توهان کي ايران جي ڪنهن به شهر ۾ نظر نه ايندي. هر شهر جي چونڪ ۾ مردن ۽ عورتن لاءِ ڌار ڌار سرڪاري واش روم ٺهيل آهن، جن کي ڏسي، توهان کي ڪنهن فور استار هوٽل جا ”باٿ روم“ ياد اچي ويندا. ٻي اهم ڳالهه اها آهي ته ايران ۾ ڪٿي به

توهان کي ”فقير ۽ گُتو“ نظر نه ايندو، ايراني وطن پرست هئڻ سان گڏوگڏ خوددار ۽ محنتي آهن ۽ صفائي کي نصف ايمان سمجهن ٿا. مشهد مقدس ۾ جڏهن مون ايراني ڪلچرل سينٽر ۾ هڪ ”خادم“ کان پڇيو ته ايران ۾ ”ڪتا“ ڇو نه آهن، جڏهن ته ٻيا جانور موجود آهن. هن مذاق ۾ چيو ته ”سڀ ”ڪتا“ آمريڪا ۽ اسرائيل هليا ويا آهن.“ ايراني آمريڪا ۽ اسرائيل کان سخت نفرت ڪن ٿا، انهن کي هر نماز يا جمعي نماز جي خطبي ۾ مذهبي وعظ سان گڏوگڏ آمريڪا ۽ اسرائيل کي سخت تنقيد جو نشانو بڻائين ٿا. آمريڪي صدر بش کي هو ”عظيم شيطان“ ۽ اسرائيل کي ”نديو شيطان“ سڏين ٿا. ايراني پاڪستان جي موجوده حڪومت کان آمريڪي نواز پاليسين جي ڪري سخت نفرت ڪن ٿا. اسان کي هنن پاڪستاني سمجهي ڏڪار ۽ نفرت جي نگاهه سان ڏٺو، پر جڏهن اسان انهن کي ٻڌايو ته اسان جو تعلق ”سنڌ“ سان آهي، جنهن جا ايران سان قديمي رشتا ناتا آهن ته پوءِ نفرت ۾ ڪجهه ڪمي آئي. ايراني قومپرست کان وڌيڪ وطن پرست آهن. هو پنهنجي وطن سان بيحد پيار ڪن ٿا ۽ ان جي خاطر هو پنهنجو تن من ڏن قربان ڪرڻ لاءِ تيار آهن. ايران ۾ ميٽرڪ پاس ڪرڻ کانپوءِ هر چوڪر يا چوڪريءَ لاءِ ٻه سال فوجي تربيت ڏني وڃي ٿي، جيئن پنهنجي وطن تي آمريڪي يا اسرائيلي جارحيت جي صورت ۾ دفاع ڪري سگهن.



ڪاليج بئنڪ يا هوٽل

پاڪستان هڪ سياسي تجربہ گاه آهي، جتي 59 سالن کان مختلف تجربا ٿيندا رهيا آهن، تجربن ٿي تجربن ۾ اڌ ملڪ هٿن مان هليو ويو. پر اسان تجربن مان هٿ نه ڪڍيو آهي. موجوده فوجي آمريت جي دور ۾ هڪ جنرل تنوير نقوي ملڪ کي نئون ”سياسي نظام“ ڏنو آهي، جنهن کي جيڪڏهن ”انتظامي نظام“ سڏيون ته ڪو وڌاءُ نه ٿيندو. جنرل تنوير نقوي کي ملڪ ۾ نئون انتظامي ڍانچي يا سياسي نظام جوڙڻ جو ”تاسڪ“ ڏنو ويو. هن نظام جي خاص ڳالهه اها آهي ته ملڪ جي ”سول بيوروڪريسي“ لاءِ رڪيل عهدن جا نالا تبديل ڪيا ويا، جيئن ته مٿين انتظامي سطح تي وفاقي سيڪريٽري هوندا آهن، انهن کان پوءِ سيڪريٽريٽ جي ڪاروبار هلائڻ لاءِ ايڊيشنل سيڪريٽري، جوائنٽ سيڪريٽري، ڊپٽي سيڪريٽري ۽ سيڪشن آفيسر هوندا آهن. اهڙي طرح صوبن ۾ چيف سيڪريٽري، ايڊيشنل چيف سيڪريٽري، سيڪريٽري، اسپيشل سيڪريٽري، ايڊيشنل سيڪريٽري، ڊپٽي سيڪريٽري ۽ سيڪشن آفيسر هوندا آهن. برصغير ۾ اهڙا آفيسر ”انڊين سول سروس“ (ICS) جو امتحان پاس ڪري سول سروس اڪيڊمي ۾ تربيت وٺڻ کانپوءِ انهن عهدن تي مقرر ڪيا ويندا هئا. ننڍي کنڊ جي ورهاڱي کانپوءِ پاڪستان پنهنجو هڪ انتظامي ڍانچو جوڙيو، جنهن کي وفاقي سطح تي هلائڻ لاءِ CSP يا CSS ۽ صوبن کي هلائڻ لاءِ PCS جو نالو ڏنو ويو. هن وقت به وفاقي سطح تي CSS جو امتحان ڏيڻ لاءِ فيڊرل پبلڪ سروس ڪميشن موجود آهي ۽ صوبن ۾ PCS جي امتحان لاءِ صوبائي پبلڪ سروس ڪميشن موجود آهي. سيڪريٽريٽ

سطح تي وفاق توڙي صوبن ۾ عهدن ۾ ڪابه تبديلي نه آندي ويئي، پر ڊويزنل يا ضلعي سطح تي آفيسرن جي پوسٽن جا نالا تبديل ڪيا ويا. ڪمشنر جو عهدو ختم ڪيو ويو. ضلعن ۾ ڊپٽي ڪمشنرن بدران ڊي سي او (ڊسٽرڪٽ ڪوآرڊينيشن آفيسر) مقرر ڪيا ويا. انهن جي مدد لاءِ مختلف کاتن لاءِ ايگزيڪٽو ڊسٽرڪٽ آفيسر ۽ ڊسٽرڪٽ آفيسر مقرر ڪيا ويا. سنڌ لوڪل گورنمينٽ آرڊيننس 2000ع تحت ضلعن ۾ ضلعي ناظم، ٽائون ناظم، تعلقي ناظم، يونين ڪائونسل ۽ ڪائونسلرن تي مشتمل هڪ نئون انتظامي ڍانچو جوڙڻ جو اعلان ڪيو ويو. ضلعي حڪومتن کي ضلعي جي حدن اندر 14 گريڊ ٽائين آفيسر رکڻ ۽ بدلي ڪرڻ جا اختيار ڏنا ويا. باقي مٿين گريڊن جي آفيسرن جي پوسٽنگ جا اختيار صوبائي حڪومت حوالي ڪيا ويا. ستن سالن گذرڻ کانپوءِ هن نظام مان عام ماڻهو کي ڪو لاڀ نه مليو آهي، پر هر سطح تي ڪريشن ۾ واڌ آئي آهي. ماضي ۾ امن امان قائم ڪرڻ لاءِ ڊويزنل سطح تي ڪمشنر ۽ ضلعي سطح تي ڊپٽي ڪمشنر هوندا هئا، جيڪي پنهنجي صلاحيتن آهر انتظام کي بهتر بنائڻ جي ڪوشش ڪندا هئا ۽ عوام جي ٽڪو پئسو دادرسي ٿيندي هئي، هينئر ڪٿي به حڪومت جي ”Writ“ نظر نٿي اچي. جڏهن ڪان ضلعي نظام حڪومت قائم ٿيو آهي، عوام آزار ۾ مبتلا آهي، ڪٿي به امن امان نظر نٿو اچي ۽ نه ئي ڪو ماڻهن جي دادرسي ٿئي ٿي. ضلعي نظام حڪومت ۾ عوام مٿان جيڪي ”ناظم“ رکيا آهن، تن سڄي خلق خدا کي آزاريو آهي. عوام جي خدمت بدران پنهنجا گهر ڀريا آهن، ائين لڳي ٿو ته ملڪ اندر ضلعي حڪومتن جي روپ ۾ ننڍيون ننڍيون ”خودمختيار رياستون“ قائم ڪيون ويون آهن. ضلعن ۾ رهندڙ مسڪين ۽ مظلوم ماڻهن جي قسمت جو مالڪ ”جاگيردارن، وڏيرن ۽ پوتارن“ کي بنايو ويو آهي، جيڪي ڪنهن به ”اٿارٽي“ اڳيان ذميوار ناهن، ضلعي ناظم انهن جهنگلي هاڻين جيان آهن، جن کي قابو ۾ آڻڻ لاءِ ڪو ”مهار“ ناهي ۽ اهي بدمست ٿي عوام کي چيپاتي رهيا آهن. ستن سالن ۾ سڀ کان وڌيڪ نقصان سنڌ جي تعليمي نظام کي رسيو آهي، خاص طور تي ”ڪاليج ايجوڪيشن“ مڪمل طور تي تباهه ٿي چڪي آهي. ضلعي سطح تي اختيار نه هئڻ سبب اڄ به سوين ڪاليج

پرنسپالن کانسواءِ هلي رهيا آهن. سوين گرلز ۽ بوائز ڪاليجن ۾ سائنسي توڙي آرٽس جا استاد موجود ناهن. ستن سالن ۾ نوڪرين تي پابندي هڻڻ ڪري ڪاليجن ۾ پٽيوالن، چوڪيدارن، ليبارٽري اٿينڊنٽ، ليبارٽري اسسٽنٽ، ڪلرڪن، اسسٽنٽ سپرنٽينڊنٽ جون ٻن هزارن کان مٿي جايون خالي پيل آهن. موجوده اُڀرندڙ ڪاليجن جي تعليمي نظام کي آڏو رکي سڀلا سڀ کان پهرين اهو مطالبو رکيو ته ”ڪاليج ايجوڪيشن“ کي ضلعي حڪومتن بدران صوبائي حڪومت جي تحويل ۾ ڏنو وڃي. آخر طويل جدوجهد کان پوءِ سنڌ جي گورنر، لوڪل سيلف گورنمينٽ آرڊيننس 2002ع ۾ هڪ ترميم ڪئي آهي، جنهن تحت ڪاليجن کي 20 جون 2006ع کانپوءِ ضلعي حڪومتن بدران صوبائي حڪومت حوالي ڪيو ويندو. اسان جي سول بيوروڪريسي ۾ گهڻو ڪري اهڙن ڪامورن جي اڪثريت آهي، جيڪي خلقِ خدا کي آزاريندا آيا آهن، صرف آڱرين تي ڳڻڻ جيترا ڪامورا موجود آهن، جن کي خوفِ خدا به آهي ۽ جن ۾ خلقِ خدمت جو جذبو به موجود آهي، اسان هميشه اهو عرض رکندا آيا آهيون ته هي دور ”اسپيشلائزيشن“ جو دور آهي، انڪري تعليم کاتي جو سيڪريٽري ڪنهن اهل، ايماندار ۽ اصول پرست استاد کي بڻايو وڃي ته جيئن سنڌ جي اُڀرندڙ تعليمي نظام کي بچائي سگهجي. جهڙي طرح هن وقت سنڌ حڪومت جي ”آپاشي کاتي“ جو سيڪريٽري هڪ انجنيئر آهي ۽ صحت کاتي جو سيڪريٽري هڪ ”ڊاڪٽر“ آهي ته اهڙي طرح تعليم کاتي جو سيڪريٽري به هڪ استاد کي بڻايو وڃي. هڪ استاد ئي تعليم جا پيچيده مامرا سلجھائي سگهي ٿو. اخبارن ۾ اهو ٻڌڻ ۾ اچي ٿو ته موجوده سيڪريٽري تعليم، جنهن جو تعلق ”DHG“ گروپ سان آهي، ان به جنرل تنوير نقوي جي نقش قدم تي هلندي، ڪاليجن جي انتظام لاءِ جيڪو نئون ڍانچو مرتب ڪيو آهي، اهو ڪل وٽان آهي، شايد سيڪريٽري تعليم جي نظرن ۾ هاڻ ڪاليج ايجوڪيشن، فائيو اسٽار هوٽل يا بئنڪ آهي. هن صاحب جيڪو انتظامي ڍانچو چيف سيڪريٽري کي سفارش لاءِ موڪليو آهي، ان مطابق سڄي صوبي جي ڪاليجن جو انتظام هلائڻ لاءِ هڪ ”صوبائي تعليمي مئنيجر“ هوندو، جيڪو 20 گريڊ جو هوندو ۽ ان جو هيڊ

ڪوارٽر ڪراچي ۾ هوندو ۽ باقي ڪراچي، حيدرآباد، ميرپورخاص، سکر ۽ لاڙڪاڻي ۾ ”ريجنل تعليمي مئنيجر“ هوندا ۽ انهن جا مدد لاءِ ”ڊپٽي تعليمي مئنيجر“ ۽ ”اسسٽنٽ تعليمي مئنيجر“ هوندا. تعليم هڪ معزز پيشو آهي، ان کي بئنڪ يا هوٽل وانگر ڪاروبار نه سمجهيو وڃي، ان ڪري ماضي وانگر ڪراچي، حيدرآباد، سکر، ميرپورخاص ۽ لاڙڪاڻي ۾ ڊائريڪٽوريٽس ڪاليج ايجوڪيشن قائم ڪيون وڃن ۽ انهن ۾ 20 گريڊ جا سينيئر، اهل ۽ اعليٰ تعليم يافته ايماندار، سٺي شهرت رکندڙ آفيسر، ڪاليج ڪيڊر مان رکيا وڃن ۽ سندن مدد لاءِ ايڊيشنل ڊائريڪٽر، ڊپٽي ڊائريڪٽر ۽ اسسٽنٽ ڊائريڪٽر مقرر ڪيا وڃن. ڊائريڪٽر ڪاليجز کي گريڊ 1 کان 11 گريڊ تائين تقريري جا اختيار ڏنا وڃن، ليڪچرارن کي بدلي ڪرڻ جا اختيار ڏنا وڃن ته جيئن ڪاليجن ۾ استادن جي ڪوٽ پوري ٿي سگهي ۽ ان کانسواءِ جي. پي فنڊ ايڊوانس جي منظوري ۽ طبي موڪل جي منظوري جا اختيار پڻ ڏنا وڃن. جيڪڏهن ڪو نئون عهدو ”ڊائريڪٽر جنرل“ جو پيدا ڪيو وڃي ٿو ته بهتر ٿيندو پر ان جو هيڊ ڪوارٽر ڪراچي بدران حيدرآباد ۾ رکيو وڃي، جهڙي طرح صحت کاتي يا زراعت يا ايڪسائيز اينڊ ٽيڪيشن کاتن ۾ آهي، انهن جي ڊائريڪٽر جنرل جون آفيسون حيدرآباد ۾ آهن.

باقي جيڪڏهن سيڪريٽري تعليم ان ڳالهه تي بضد آهي ته صرف هر سطح تي تعليم جا ”مئنيجر“ مقرر ڪيا وڃن ته سيڪريٽري تعليم جي عهدي جو نالو بدلائي ”چيف آپريٽر“ يا ”صدر تعليم“ رکيو وڃي، ايڊيشنل سيڪريٽرين کي ”نائب صدر“ ڪوٺيو وڃي، ڊپٽي سيڪريٽرين کي ”مددگار مئنيجر“ سڏيو وڃي، پرنسپالن کي ”ڪاليج مئنيجر“، استادن کي ”سيڪنڊ آفيسر“ ۽ شاگردن کي ”گراھڪ“ يا ”Clint“ سڏيو وڃي ته ماشاءِ الله، سيڪريٽري تعليم جي ڪارڪردگي کي چار چنڊ لڳي ويندا، کيس تاريخ ۾ هميشه لاءِ ياد رکيو ويندو. سيڪريٽري تعليم جي ويجهو ”تعليم“ صرف ڪمائي جو ذريعو آهي ته پوءِ پرائيويٽ تعليمي ادارن جيان سرڪاري تعليمي ادارن کي پڻ ”تجارت“ جو ذريعو سمجهيو وڃي ۽ سرڪار کي انهيءَ دعويٰ تان هٿ ڪڍڻ گهرجي ته سرڪار غريبن لاءِ ميٽرڪ

تائين تعليم مفت ڪرڻ گھري ٿي، اعليٰ تعليم به سستي ڪرڻ گھري ٿي ۽ تعليم لاءِ سرڪار جيڪو هي نعرو هنيو آهي ته ”Education for all“ ان کي ”Education for few“ سمجهڻ گھرجي. هونئن به تعليم کاتي طرفان اسڪالرشپ ڏيڻ يا ڪتاب مفت ورهائڻ وارا اعلان ڪيا وڃن ٿا، اهي هڪ موالِي جي پٽاڪ کان وڌيڪ ڪابه حيثيت نٿا رکن، جيڪڏهن سنڌ سرڪار سنڌ ۽ سنڌين سان مخلص آهي ته تعليم کاتو سنڌ سان درد رکندڙ ايماندار اهل استاد حوالي ڪيو وڃي، ڇاڪاڻ ته هڪ استاد آڏو تعليم هڪ مقدس فرض آهي، ڪمائيءَ جو ذريعو ناهي. جتي سرڪار پيا تجربا ڪيا آهن، اتي هڪ استاد کي سيڪريٽري تعليم جي عهدي تي رکي تجربو ڪري ڏسي. مون کي پڪ هي ته سرڪار هن تجربِي مان مايوس نه ٿيندي.



قومن کي غلام بنائڻ جو طريقو

انقلابي شاعر فيض احمد فيض بيروت کي پنهنجي سامهون سڙندي
ڏسي چيو هو ته:

”چلو آڻو تم ڪو دکهائين هم،
جو بچا هي مقتل شهر مين،
يه مزار اهل صفا کي هين،
يه هين اهل صدق کي تربتين.“

فيض جي لاڏاڻي کي ورهيه وري ويا، اهو ڏکيو وقت به گذري ويو. پر
بيروت اڄ به سڙي رهيو آهي، 12 جولاءِ 2006ع کان اسرائيل ۽ لبنان
درميان هلندڙ جنگ بند ٿي چڪي آهي، پر هن جنگبندي کي مستقل قرار
ڏيڻ مشڪل آهي، هيءَ جنگ نه صرف عارضي طور تي بند ٿي آهي، پر
منهنجي سوچ مطابق موجوده جنگبندي مستقبل ۾ ڪنهن نئين وڏي ٿيندڙ
جنگ جي بنياد تي قائم ٿي آهي. هن جنگ کي ان ڪري بند ڪرايو ويو ته
هن جنگ ۾ آمريڪي سامراج جي پاڇولي ۾ پروان چڙهندڙ اسرائيل کي هر
محاذ تي شڪست ٿي رهي هئي. آمريڪا جي سلامتي ڪائونسل جي ٺهراءَ
مطابق، ڏکڻ لبنان ۽ اسرائيلي سرحدن سان 18 ميل ڊگهي ويڪري پٽيءَ ۾
هڪ بفر زون قائم ڪيو ويندو ۽ اتي اقوام متحده ۽ لبنان جي فوج تعينات
ڪئي ويندي، اقوام متحده ۽ لبنان پندرهن پندرهن هزار فوجي موڪلندا،
جنهن جي بنيادي ذميواري اسرائيل کي ”حزب الله“ کان تحفظ ڏيارڻ هوندو.
33 ڏينهن کان جاري جنگ جي جنگبندي ته ٿي ويئي آهي، پر سوال هي

پيدا ٿئي ٿو ته هن جنگ ۾ فتح ڪنهن جي ٿي؟ اسرائيل يا حزب الله جي؟ دنيا جا مبصرين ان حقيقت کي تسليم ڪرڻ تي مجبور آهن ته حزب الله کي شڪست ۽ اسرائيل کي فتح حاصل نه ٿي سگهي، ان مان هي نتيجو ڪڍي سگهجي ٿو ته حزب الله کي هن جنگ ۾ فتح ٿي آهي. گذريل مهيني جڏهن مان ۽ منهنجا دوست انقلابي اڳواڻ شهيد مير مرتضيٰ ڀٽو جي وٺي محترم غنوي ڀٽو صاحب سان سندس مڙس جي وفات تي تعزيت ڪرڻ ويا هئاسين ته ستر ڪلفتن جي ڊرائنگ روم ۾ اسانجي هڪ دوست هن کان بيروت ۾ هلندڙ جنگ جي معلومات وٺڻ لاءِ ڪجهه سوال ڪيا هئا ته هن ورائيو هو ته سوويت يونين جي ٽٽڻ کان پوءِ دنيا ۾ ”Bi-Polar“ سسٽم بدران هاڻ ”Uni- Polar“ سسٽم قائم ٿي چڪو آهي، يعني اڳ ۾ به عالمي ڪيمپ هئا، هڪ جي سرواڻي آمريڪا ڪري رهيو هو ۽ ٻي ڪيمپ جي سرواڻي سوويت يونين ڪري رهيو هو. پر هاڻ صرف هڪ ڪيمپ آهي، جنهن جو سرواڻ آمريڪي سامراج آهي. جنهن جو مقصد دنيا جي انهن شاهوڪار قومن جي معدني وسيلن تي قبضا ڪرڻ آهي ۽ ان جا خواب کڻي انهن قومن تي ڪاهون ڪندي نظر اچي ٿو. دنيا جا آزادي پسند انسان ٻين ملڪن جي مدد جي سھاري کان سواءِ آمريڪي سامراج سان دويدو وڙهي رهيا آهن، جنهن کي محترم غنوي ڀٽو ”War of People“ چئي رهي هئي. هن ”حزب الله“ کي دهشتگرد تنظيم بدران ”PLO“ جي برابر حریت پسند تنظيم قرار ڏنو. هي جنگ اسرائيل صرف پنهنجي ٻن فوجين کي آزاد ڪرائڻ لاءِ شروع ڪئي، پر لبنان جي عوام ظالم اسرائيل سان حزب الله جي قيادت ۾ مهاڏو اٽڪائي اهو ثابت ڪيو ته دنيا جي ڪابه طاقت آزادي جي جذبي کي دٻائي نٿي سگهي. اهو ئي جذبو هو، جنهن ڪري اسرائيل پنهنجي ٻن فوجين جي آزاديءَ کانسواءِ جنگبندي قبول ڪئي. اسرائيل هن جنگ ۾ اها دعويٰ ڪئي ته هن حزب الله جي جنگي صلاحيت ختم ڪري ڇڏي آهي، هن جنگ ۾ حزب الله اسرائيل تي صرف 230 راکيت فائر ڪري هن کي پويان هٽڻ تي مجبور ڪيو ۽ حزب الله جي دعويٰ آهي ته هن وٽ اڃا به هزارين راکيت موجود آهن. اسرائيل

جي وزير اعظم اها ڳالهه تسليم ڪئي آهي ته حزب الله هن جنگ ۾ صرف 3 هزار راکيٽ استعمال ڪيا آهن. هن وٽ اڃا 12 هزار راکيٽ موجود آهن. آمريڪا ۽ اسرائيل کي اها غلطي هئي ته شديد وحشيائي بمباري کانپوءِ شايد حزب الله کي شڪست ملي، پر هنن جا سڏندڙ سپنا اڏورا رهجي ويا. هي جنگ ڪنهن الميي طور ياد رکي ويندي ۽ تاريخ ڪجهه نه وساريندي آهي. وقت جو مؤرخ سڀ ڪجهه ياد رکندو آهي. هن کي هي ياد رهندو: تباهه حال بيروت، دنيا جو خوبصورت شهر جنهن جا ڪجهه حصا ويران ۽ جو ويراڳ بنجي چڪا آهن، اهي ننڊ ۾ ستل معصوم ٻار جيڪي اسرائيل جي وحشيائي بمباري ڪري هميشه لاءِ ننڊ جي هنج ۾ هليا ويا آهن، جن جي مائرن جي نيٽن مان نير سڏ ڪي چڪا آهن. اقوام متحده خصوصي ڪورآرڊينيٽر جين ايگلينڊ مطابق، گلن جهڙن معصوم ٻارڙن جي قتل تي اهو محسوس ٿيو ته هن جنگ جو بنياد صحيح نه هو، مؤرخ هي به ياد رکندو ته آگرين تي ڳڻڻ جيترا حزب الله جا جوڌا جنگجو ڪهڙي طرح نه ثابت قدمي سان جديد اسلحي سان ليس اسرائيل جي مقابلي ۾ بيهي رهيا، مؤرخ هي به ياد رکندو ته 60 کان وڌيڪ اسلامي ملڪ جن وٽ لکن جي تعداد ۾ جديد تربيت يافتہ فوج آهي، ڪهڙي طرح نه خاموش تماشائي بنيل رهيا، ان کان وڏو ڏوهه انهن مسلمان ملڪن جي خاموشي آهي، جيڪي بيروت ۾ انساني رت سان ڪيڏندڙ هولي تي خاموش رهيا، جن جي ضمير ڌڙو به جنبش نه ڪئي. هاڻي هي ڳالهه چئي طرح عيان ٿي چڪي آهي ته اڪوٻهين صدي ۾ جنگين جو مقصد سياسي بالادستي نه، پر صرف ۽ صرف ٻين ملڪن جي قيمتي وسيلن تي قبضو ڪري استعمال ڪرڻ آهي، پر حقيقت ۾ آمريڪي سامراج جي اها بدنيٽي نڪري نروار ٿي آهي، هن وقت گلوبل ايڇنڊا مطابق مسلمان ملڪن جي وسيلن تي قبضو ڪرڻو آهي، چاهي اهي وسيلو زرخيز زمين جي صورت ۾ هجن، يا تيل يا پاڻي جي صورت ۾ ۽ پوءِ انهن وسيلن تي خوشيءَ سان قبضو ڪجي يا زوريءَ سان. عسڪري ماهرين مطابق، آڪٽوبر 1999ع ۾ آمريڪي سامراج جون لالچي نگاهون وچ ايشيا جي ملڪن تي مرکوز هيون، عام ماڻهو هن خطي ۾ هڪ ڀيرو وري روس جي وڌندڙ عمل دخل خلاف آمريڪي پاليسين کي

”ردعمل“ سمجھي ٿو پر درحقيقت اها انهن تيل ۽ گئس جي ذخيرن جي ڪشش هئي، جنهن آمريڪا جو توجهه هن خطي ڏانهن ڇڪائي. سڀ کان وڏو تيل جو ذخيرو آذربائيجان ۾ آهي، جنهن جو ڪاٿو اٽڪل 3.7 ملين بيئرل لڳايو وڃي ٿو ان کان علاوه قازقستان، ترڪمانستان، ازبڪستان ۾ به تيل جا وڏا ذخيره موجود آهن. وسيلن جي هن پس منظر ۾ عرب، اسرائيل جنگ کي ڏسڻ جي ضرورت آهي، هن جهيڙي جي گهرائي تيل سان گڏوگڏ اهو پاڻي پڻ آهي، جنهن تي آمريڪي سامراج قبضو ڪرڻ چاهي ٿو هن خيال جي تائيد لبيا جي انقلابي اڳواڻ ۽ صدر معمر قذافي جو هي بيان ڪري ٿو ته ”عرب هاڻ اهو سمجھي ويا آهن ته دراصل اسرائيل انهن وسيلن تي قبضو ڪرڻ چاهي ٿو جن ۾ تيل سان گڏوگڏ پاڻي پڻ آهي.“ جڏهن مصر جي صدر انورالسادات درياءَ نيل جي پاڻي کي ”ڪيمپ ڊيوڊ“ معاهدي تحت اسرائيل کي ڏيڻ چاهيو ته هن جي حڪومت جو خاتمو ٿيو اسرائيل اڪثر غزه جي پتي کي فلسطينين کي واپس ڪرڻ جي ڳالهه ڪندو رهيو آهي پر يلجي به ”گولان“ جي انهن ٽڪرين جو نالو نٿو کڻي، ڇاڪاڻ ته غزه جي پتيءَ ۾ پاڻي جا زير زمين ذخيرا تمام ٿورا آهن. جڏهن ته گولان جي ٽڪرين تي پونڊر بارش جي ڪري پاڻيءَ جي جمع ڪيل ذخيرن تي اسرائيل جو دارومدار آهي. وچ اوڀر جي تاريخ ۾ ”نهر سئز“ به ان حوالي سان مشهور آهي ته هن نهر تي اجاره داري لاءِ مصر ۽ اسرائيل ۽ فرانس ۽ برطانيه برسرپيڪار رهيا آهن. هن جهيڙي جي ڪري هزارين انسان اجل جو شڪار ٿيا، چيچنيا جي جنگ دوران جيڪا قتل و غارت گري ٿي، آمريڪا انهيءَ کي روس جو اندروني معاملو قرار ڏئي خاموش تماشائي بنيل رهيو. پر جڏهن آمريڪا افغانستان ۾ طالبان جي ذريعي ڪشت و خون جي بازار گرم ڪئي ته روس به خاموش رهيو. 70 جي ڏهاڪي ۾ جڏهن عربن تيل کي بطور هٿيار استعمال ڪرڻ جي ڌمڪي ڏني ته آمريڪا جي ان وقت جي صدر جمي ڪارٽر چيو ته ”خليج فارس جي علائقي مان آمريڪا لاءِ تيل جي سپلائي ۾ جيڪڏهن ڪنهن به رڪاوٽ وجهڻ جي ڪوشش ڪئي ته ان کي آمريڪا تي حملو سمجهيو ويندو ۽ پوءِ اسان کي اختيار هوندو ته اسان انهن کي ڪيئن ٿا منهن ڏيئي سگهون.“

اسرائيل ۽ لبنان جي جنگ به هن ڪوشش جي هڪڙي ڪڙي آهي. اسرائيل هر حال ۾ قبضي ۾ آيل علائقي کي واپس ڪرڻ نٿو گهري. هن خطي ۾ ٽيندرز برساتن مان ”بحيره گيلسي“ کي پاڻي جي سڀلاءِ ٿئي ٿي، هي فلسطين جي مٺي پاڻي جو وڏو ذخيرو آهي، هن ڍنڍ مان هڪ وڏي پائپ لائين جي ڪري اسرائيل جي ڏکڻ علائقي کي پاڻي سڀلاءِ ڪيو وڃي ٿو. اسرائيل جون نظرون لبنان جي درياءُ ”ليطاني“ تي پڻ آهن پر حزب الله جي مزاحمت جي باعث هن جو خواب شرمندہءِ تعبير نه ٿي سگهيو. عالمي برادري، خصوصاً مسلمان ملڪن کي آمريڪي جارحيت ۽ اسرائيل جي وحشيائي عمل خلاف آواز اُٿارڻ گهرجي ته بيروت ۾ ٽيندرز بيگناهه انسانن جو قتل، معصوم ننڍ ۾ ستل ٻارڙن تي بمباري رڳو بيروت جو مسئلو ناهي، پر عالم انسانيت سان گڏوگڏ عالم اسلام جو مسئلو آهي. اها جنگ صرف اسرائيل ۽ لبنان جي جنگ نه هئي، پر ان ”گلوليل ايجنڊا“ جو حصو آهي، جنهن تي آمريڪا عمل درآمد ڪري رهيو آهي. عراق، افغانستان ۽ لبنان جي جنگ ان سلسلي جي ڪڙي آهي، سڀاڻي ائين نه ٿئي، جو ايران کانپوءِ پاڪستان، آمريڪي جارحيت جو شڪار ٿئي. پاڪستان کي آمريڪا جي دهشتگردي خلاف نام نهاد جنگ ۾ ايترو اڳتي وڌڻ نه گهرجي، جو پنهنجو وجود به داءِ تي لڳائي ويهي رهي. آمريڪي سامراج ڪڏهن به قوم جو دوست نه رهيو آهي ۽ نه ئي ٿي سگهي ٿو. هن کي صرف پنهنجا مفاد پيارا آهن، ”جيري حاصل ڪرڻ خاطر ٻڪري ڪهي سگهي ٿو.“ پاڪستان دنيا ۾ دهشتگردي جي جنگين ۾ آمريڪا کان به اڳرو رهي ٿو، پر لبنان تي مڙهيل دهشتگردي تي پاڪستان جي مجرمانه خاموشي تي پوري پاڪستان جي عوام جو ڪنڌ شرمساريءَ کان جهڪيل آهي، شايد پاڪستان سان گڏوگڏ انهن اسلامي ملڪن جون به اڪيون کلن، جيڪي خودغرضي ۽ غفلت جي اگهور ننڊ ۾ پوريل آهن، شايد ڪڏهن ته جاڳن.

ڪاش تيري دل مين اتر جائي ميري بات.



جمہوریت، سیاست ۽ فوج

تازو لنڊن ۾ پاڪستان پيپلز پارٽي جي چيئر پرسن محترمہ بينظير ڀٽو صاحبہ ۽ پاڪستان مسلم ليگ (ن) جي سربراہ ميان محمد نواز شريف درميان هڪ اهم گڏجاڻي ٿي گذري، جنهن ۾ اهو فيصلو ڪيو ويو ته جيڪڏهن موجوده وزيراعظم شوڪت عزيز 31 جولاءِ تائين پنهنجي عهدي تان استعفيٰ نه ڏئي ۽ جنرل پرويز مشرف پنهنجا ٻه عهدا نه ڇڏيا ته اي آر ڊي ۾ شامل جماعتن جا قومي اسيمبلي ۽ سينيٽ ۾ ويٺل ميمبر استعيفائون ڏيئي ڇڏيندا ۽ احتجاجي تحريڪ جو آغاز ڪيو ويندو. اي آر ڊي جي اهم مطالبن ۾ اهو مطالبو به شامل آهي ته هاڻ سياست کي ”Demilitrise“ ڪيو وڃي، يعني فوج جو عمل دخل گهٽايو وڃي، ڇاڪاڻ ته فوج جي عمل دخل ڪري ملڪ ۾ جمهوري ادارن کي ڪاپاري ڌڪ رسيو آهي ۽ بار بار مارشل لائن جي ڪري بين الاقوامي طور ملڪي ساک کي نقصان پهتو آهي، فوج جي عمل دخل ڪري پاڪستان کي پنهنجي اڪثريتي علائقي، يعني مشرقي پاڪستان تان هٿ ڪڍڻو پيو ۽ هينئر به بلوچستان ۽ وزيرستان ۾ هلندڙ فوجي آپريشن ڪري ملڪ جي سلامتي ۽ يڪجهتيءَ کي خطرو آهي. اها هن ملڪ جي بدقسمتي آهي ته هن ملڪ ۾ پردي پويان يا پردي کان ٻاهر سدائين فوج حڪومت ڪئي آهي، پاڪستان ۾ پهريون ڀيرو 1954ع ۾ فوج جي ڪمانڊر انچيف جنرل ايوب خان کي ملڪ جو ”وزير دفاع“ بڻايو ويو، جيڪو ڪابينه جي فيصلن تي اثر انداز ٿيندو رهيو. ملڪ

۾ 1956ع کان وٺي 1958ع تائين ٻن سالن جي عرصي ۾ پاڪستان جي ٻئي آئين جي نفاذ کانپوءِ ٿوري ٿوري عرصي ۾ فوج جي دٻاءُ تحت وزيراعظم بدلڻا رهيا، چوڌري محمد علي، حسين شهيد سهروردي، اسماعيل ابراهيم چندريگر ۽ ملڪ فيروز خان نون ٻن سالن ۾ ملڪ جا وزيراعظم رهيا. پاڪستان جي سياسي تاريخ جو مطالعو ڪيو وڃي ته فوج جي دٻاءُ سبب ملڪ ۾ 9 اسيمبليون ٿئي چڪيون آهن، پاڪستان جي پهرين آئين ساز اسيمبلي ننڍي کنڊ ۾ انگريزن جي دور ۾ 1946ع ۾ ڪرايل چونڊن جي نتيجي ۾ قائم ٿي، هن اسيمبلي جي اهم ذميوارين ۾ سڀ کان اهم ڪم ملڪ لاءِ نئون آئين جوڙڻو هو، پر هڪ معذور ۽ منڊي گورنر جنرل چوڌري غلام محمد 24 آڪٽوبر 1954ع تي اها اسيمبلي ٽوڙي ڇڏي، پاڪستان جي ٻي آئين ساز اسيمبلي 1955ع ۾ صوبائي اسيمبلي جي ووٽن ذريعي عمل ۾ آئي. هن اسيمبلي جي اهم ڪم ۾ نئون آئين جوڙڻو هو. هر فوجي حڪومت ۾ هميشه ننڍن صوبن ۽ قومن جا تاريخي حق غضب ٿيندا آيا آهن، سنڌ، بلوچستان، سرحد جي قومپرستن ۽ پنجاب جي لبرل پروگريسو سياستدانن جي ڪوششن سان ”نیشنل عوامي پارٽي“ جو وجود عمل ۾ آيو، جنهن ۾ سائين جي ايم سيد ۽ عطاءُ الله مينگل، خان عبدالولي خان، عبدالصمد اڇڪڙي، خير بخش مري ۽ ٻيا شامل هئا. هن پارٽيءَ جي منشور ۾ سڀ کان پهريون نڪتو اهو شامل هو ته ”ون يونٽ“ کي ٽوڙيو وڃي، جنهن ۾ نظريه پاڪستان ۽ اسلام جي آڙ ۾ ننڍين قومن جا حق غضب ٿي رهيا هئا ۽ ٻيو اهم نڪتو هو ته پاڪستان کي آمريڪا جي اشاري تي ٺهيل سامراجي معاهدن سڀڻو ۽ سينٽرو مان نجات ڏياري وڃي، ٽين اهم ڳالهه اها آهي ته جڏهن به نڪتو برسر اقتدار ايندي ته ملڪ مان جاگيرداري، سرماڻيداري ۽ وڏيرا شاهي نظام کي ختم ڪندي.

1956ع جي آئين جوڙڻ کانپوءِ حڪومت جي فرضن ۾ اها ڳالهه شامل هئي ته ملڪ ۾ نيون چونڊون ڪرايون وڃن ۽ ملڪ جي قومي اسيمبلي جو قيام عمل ۾ آندو وڃي، ملڪ جي ”ڳجهن ادارن“ حڪومت کي اها رپورٽ ڏني ته جيڪڏهن چونڊون آزاد، شفاف ۽ غير جانبدار ڪرايون ويون ته ان ۾ ”نیشنل عوامي پارٽي“ اڪثريت حاصل ڪري وٺندي، جيئن

ٽي حڪومت فيبروري 1959ع ۾ چونڊون ڪرائڻ جو اعلان ڪيو ته ملڪ جي صدر ميجر جنرل اسڪندر مرزا 7 آڪٽوبر 1958ع تي ملڪ ۾ مارشل لا نافذ ڪري قومي اسيمبلي توڙي ڇڏي ۽ 1956ع جو آئين منسوخ ڪري ڇڏيو. ان وقت پاڪستان جو وزيراعظم ملڪ فيروز خان نون هو. هن مارشل لا جو مقصد سامراجي مفادن جي تڪميل ۽ ننڍين قومن جي استحصال کي جاري ساري رکڻ هو.

1962ع ۾ جنرل ايوب خان هڪ نئون آئين ٺهرايو. هن آئين تحت ملڪ ۾ بنيادي جمهوريتن جو نظام قائم ٿيو. ملڪ ۾ 80 هزار حلقا (Cosistituencies) ٺاهيا ويا. هنن 80 هزار ميمبرن ذريعي ملڪ ۾ قومي اسيمبلي ۽ مغربي پاڪستان ۽ مشرقي پاڪستان جي صوبائي اسيمبلين جا ميمبر چونڊرايا ويا. خود جنرل ايوب خان ڏانڊلي ذريعي پنهنجي سامهون بيٺل صدارتي اميدوار (محمد علي جناح جي پيٽ) محترم فاطمه جناح کي هاريو ۽ پاڻ کي صدر منتخب ڪرايو. ايوب جي دور ۾ قومي خزاني کي لٽيو قريو ويو. خود سندس پٽ ڪرپشن ۾ ڪاهي پيا. پنهنجي سياسي حمايتين کي نوازڻ جو سلسلو شروع ڪيو ويو ته جيئن مخالف ڪئمپ ۾ شامل نه ٿي سگهن. ايوب خان ان وقت جي وزير خزانہ شعيب جي مشوري تي پنهنجي ٻنهي پٽن گوهر ايوب ۽ اختر ايوب کي فوج مان رٽائر ڪرائي ڪاروبار ڪرايو. ڊاڪٽر فزانزيڪ مطابق، ”ايوب خان جي خاندان ڪرپشن طور 20 ملين ڊالر ميڙيا.“ ايوب خان سياستدانن کي سياست مان خارج ڪرڻ لاءِ جيڪو ”EBDO“ جو قانون نافذ ڪري انهن کي نااهل قرار ڏنو ان جي نتيجي ۾ ملڪي سياست ۾ هڪ خلا پيدا ٿيو. خاص طور تي ايوب خان جي ڏينهن ۾ بنگال ۾ نيشنلزم عروج تي پهتو. 1965ع جي پاڪ انڊيا جنگ کانپوءِ روس جي شهر تاشقند ۾ پاڪستان ۽ ڀارت درميان امن معاهدو ٿيو. جنهن ۾ انهيءَ ڳالهه تي زور ڏنو ويو ته آئنده پئي ملڪ پنهنجا تڪرار طاقت جي استعمال بدران مذاڪرات جي ذريعي طئه ڪندا، شهيد ذوالفقار علي ڀٽو جيڪو ان وقت پاڪستان جو وزير خارج هو. ان کي وزارت تان هٽايو ويو. ڀٽو صاحب جي پهرين اها ڪوشش هئي ته هو نيشنل عوامي پارٽي ۾ شامل ٿئي بعد ۾ دوستن جي مشوري سان هن

پنهنجي پارٽي جوڙي ۽ ايوب خان خلاف تحريڪ کي تيز ڪيو جنهن جي نتيجي ۾ ايوب خان استعيفيٰ ڏني. هن اقتدار ان وقت اسيمبلي جي اسپيڪر چوڌري فضل قادر جي بدران فوج جي ڪمانڊر انچيف جنرل يحييٰ خان جي حوالي ڪيو. جنرل يحييٰ قومي اسيمبليءَ کي 26 مارچ 1969ع تي توڙي ڇڏيو ۽ ملڪ جي آئين کي منسوخ ڪري ڇڏيو ۽ ملڪ مٿان مارشل لا مڙهي ڇڏي. جنرل يحييٰ خان وعدو ڪيو ته هو ملڪ ۾ جلدي نئون چونڊون ڪرائيندو. 1970ع ۾ ”هڪ ماڻهو هڪ ووٽ“ جي بنياد تي ملڪ ۾ چونڊون ڪرايون ويون. انهن چونڊن ۾ شيخ مجيب الرحمان جي سياسي پارٽي عوامي ليگ کي قومي اسيمبلي جي 313 سيٽن مان 151 سيٽون مليون ۽ پاڪستان پيپلز پارٽي کي 81 سيٽون مليون. جنرل يحييٰ خان جي اها ڪوشش هئي ته ملڪ جو وزيراعظم ڀلي شيخ مجيب الرحمان ٿئي پر کيس ”صدر پاڪستان“ جي عهدي تي برقرار رکيو وڃي، جيڪو شرط شيخ مجيب الرحمان قبول نه ڪيو. اقتدار عوام جي چونڊيل نمائندن حوالي ڪرڻ بجاءِ بنگالين کي ”غدار“ قرار ڏئي وڌي پيماني تي بنگال ۾ قتل عام ڪيو ويو. بنگالي پناهه وٺڻ لاءِ ڀارت ڏانهن هليا ويا. بعد ۾ بنگالين ”گوريلا ويڙهه“ جو آغاز ڪيو جن جي ڀارت جي وزيراعظم اندرا گانڌي مڪمل مدد ڪئي. شيخ مجيب الرحمان کي گرفتار ڪري پاڪستان آندو ويو فوجي آپريشن جي نتيجي ۾ پاڪستان ۾ اڌ ٿيو ”جيڪڏهن هن سياسي بحران جو حل ڳالهين ذريعي ڪڍيو وڃي ها ته شايد بنگال پاڪستان کان ڌار نه ٿئي ها.“ جنرل يحييٰ خان جو دور پاڪستان جو هڪ ”سياهه دور“ آهي، جنهن ۾ پاڪستان کي مڪمل طور تي لٽيو ڦريو ويو ”ايوان صدر“ کي عياشين جي آماجگاهه بڻايو ويو. ميڊم نورجهان، جنرل راني ۽ فلمي اداڪاره ترانه جا قصا ملڪ جي سياسي تاريخ جو داغدار حصو بڻجي ويا. بچيل پاڪستان جو اقتدار شهيد ذوالفقار علي ڀٽو جي حوالي ڪيو ويو جنهن 1971ع جي پاڪ ڀارت جنگ ۾ 90 هزار فوجي قيدين کي ڇڏائڻ لاءِ ”شملة“ ۾ ڀارت جي وزيراعظم اندرا گانڌي سان مذاڪرات ڪيا ۽ شهيد ڀٽو جي ڪوششن سان ”شملة معاهدو“ عمل ۾ آيو ۽ 90 هزار جنگي قيدي آزاد ٿيا. 1977ع ۾ شهيد ذوالفقار علي ڀٽو کي

آمريڪا جي اشاري تي فوج اقتدار تان هٽائي ڇڏيو ۽ قتل جي هڪ ڪوٽي ڪيس ۾ پنجاب هاءِ ڪورٽ طرفان ڦاسي جي سزا ڏياري ويئي. سپريم ڪورٽ ۾ غير پنجابي ججن شهيد ڀٽو کي ڦاسي ڏيڻ جي فيصلو جي مخالفت ڪئي. پر پنجاب سان تعلق رکندڙ ججن پنجاب هاءِ ڪورٽ طرفان ڏنل ڦاسي جي سزا برقرار رکي. 4 اپريل 1979ع تي ڀٽو کي ڦاسي تي تنگيو ويو. جنرل ضياءُ الحق جي دور ۾ ملڪ ۾ ڪرپشن وڌي پئماني تي ٿي. جنرل ضياءُ الحق قومي اسيمبلي کي 5 جولاءِ 1977ع تي ٽوڙڻ کانپوءِ اهو اعلان ڪيو هو ته ملڪ اندر 90 ڏينهن اندر چونڊون ڪرايون وينديون، پر جنرل ضياءُ الحق جو ڪارو دور ”يارهن سال“ رهيو. ضياءُ الحق جي دور ۾ پاڪستان ۾ ڪرپشن سان گڏوگڏ ”بنياد پرستي“ جو بنياد پيو. ڪو ڏي شعور انسان ضياءُ الحق جي دور کي سٺو دور نٿو لکي سگهي. ضياءُ دور ۾ فوجي جنرلن وڏي پئماني تي ڪرپشن ڪئي ۽ ان کان علاوه ملڪ ۾ ”فرقيواريت“ کي هٿي ڏني. زڪوات ۽ عشر آرڊيننس جي نفاذ تي شيعه فرقي جي اڳواڻن جي زبردست احتجاج ڪري آرڊيننس ۾ ترميم ڪري ”اهل تشيع“ کي زڪوات ۽ عشر کان آجوار قرار ڏنو ويو. ضياءُ الحق جي دور ۾ ”اسلام“ جي نالي تي عوام جو وڏي پيماني تي استحصال ڪيو ويو. پاڪستان جي تاريخ ۾ پهريون ڀيرو اعلان ڪيو ويو ته ديني مدرسن جون سندن ۽ ڊگريون ملڪ جي يونيورسٽين جي ڊگريون برابر هونديون. هن فيصلي ڪري ملڪ ۾ ”ملائيٽ“ کي زبردست فروغ مليو. 1987ع ۾ ايم آر ڊي جي تاريخي جدوجهد کانپوءِ مجبوراً ملڪ ۾ غير جماعتي بنيادن تي چونڊون ڪرائڻ جو اعلان ڪيو ويو. جنهن جي ملڪ جي اڪثر جمهوريت پسند پارٽين مخالفت ڪئي، پر ”مذهبي جماعتن“ ان ۾ حصو ورتو. وزيرن، مشيرن، پارليامينٽ جي ميمبرن، جنرلن ۽ نوڪر شاهي جي ڪل پ رزن کي وڏي پيماني مٿ ڀڳڙن تي پلاٽ ڏنا ويا، ضياءُ دور ۾ ملڪي قانونن کي اورانگهيو ويو ۽ اختياريات جو ناجائز استعمال ڪيو ويو. 1987ع ۾ ري ڪنڊيشنڊ ڪارن جو اسڪينڊل منظر عام تي آيو. هن اسڪينڊل ۾ ڪابيه جي هڪ وزير حامد سرفراز هڪ ڪروڙ روپيا ڪميشن طور ورتا. پاڪستان شپنگ ڪارپوريشن لاءِ ڪجهه جهازن جي خريد فروخت ۾ پڻ ضياءُ الحق

ڪابينه جي وزير ”مصطفيٰ گوگل“ جو نالو منظر عام تي آيو، جنهن ۾ خود ضياءُ الحق ڪميشن تي ڪروڙين روپيا حاصل ڪيا. فوج جي خوشنودي حاصل ڪرڻ لاءِ جنرل ضياءُ سول انتظاميه نيم سرڪاري ادارن، سرڪاري ڪارپوريشنن ۽ محڪم خارج ۾ رٽائرڊ فوجي آفيسرن کي سٽيپنڊن پوسٽون ڏنيون 1981ع ۾ 44 پاڪستاني سفيرن مان 18 جو تعلق فوج سان هو. 1985ع ۾ 96 فوجي آفيسرن کي مرڪزي حڪومت جي اعليٰ عهدن تي نامزد ڪيو. جنرل ضياءُ جي دور ۾ ڪرپشن، رشوت، اسمگلنگ ۽ منشيائت جي ڪاروبار کي عروج تي پهچايو ويو، ناجائز اسلحي جو ڪاروبار شروع ٿيو. ملڪ ۾ ڪلاشنڪوف ڪلچر کي فروغ مليو. فوجي جنرلن جي ڪرپشن کي لڪائڻ لاءِ ”اوجھڙي ڪئمپ“ جو ڊرامو ڪيو ويو، جنهن ۾ اختر علي عبدالرحمان ۽ ٻيا ڪيترا جنرل شامل هئا. ضياءُ دور ۾ صوبائي پبلڪ اڪائونٽس ڪاميٽي ۽ آڊيٽر جنرل جي رپورٽن ۾ سرڪاري کاتن ۾ سنگين بدعنوانين ۽ ملڪي قومي وسيلن کي لتڻ ڦرڻ تي هيٺيان چند انڪشاف ٿيا:

(1) پنجاب پبلڪ اڪائونٽس ڪميٽي 50 ارب رپين جي خردبرد جو انڪشاف ڪيو.

(2) وفاقي پبلڪ اڪائونٽس ڪميٽي مطابق، سرڪاري کاتن ۾ هر سال 40 ارب رپين جي گھپلن جو انڪشاف ٿيو ۽ انڪم ٽيڪس ۾ هر سال هڪ ڪروڙ رپين جا ٽيڪس چوري ٿيڻ جو انڪشاف ٿيو.

جنرل ضياءُ الحق ۽ ان جي ساٿين جو ڪرپشن جو وڏو حصو ان ”مقدس جهاد“ جي نالي تي ڪيو ويو، جيڪو افغانستان ۾ ٿيو. هن ۾ ضياءُ الحق ۽ سندس ساٿين اربين رپيا ڪمايا، اهو ئي سبب آهي، جو انهيءَ جنرلن جا نسل هن وقت ايشيا ۾ امير ترين شخصيتون آهن ۽ موجوده حڪومت ۾ اهم عهدن تي فائز آهن. جيڪڏهن ملڪ کي قائم ۽ دائر رکڻو آهي ته پاڪستاني سياست ۾ فوج جي عمل دخل کي ختم ڪرڻو پوندو ۽ سڀني قومن کي مساوي حق ڏيڻا پوندا.



هيوگو شاويز: نئين صدارتي ۽ انقلابي پارٽيءَ جي ضرورت

وينزويلا جي صدر هيوگو شاويز ٻئي مدي لاءِ ملڪ جي صدارت سنڀالڻ لاءِ عهدي جو قسم کڻي ورتو آهي. حلف ڪرڻ وقت هيوگو شاويز روايت موجب ساڄو هٿ مٿي ڪرڻ بدران کاٻو هٿ مٿي کڻي قسم ڪيو. ان موقعي تي شاويز چيو ته هن پنهنجي سڄي حياتي سوشلزم لاءِ اڀري ڇڏي آهي. لاطيني آمريڪا اڄڪلهه سوشلسٽ انقلاب ڏانهن وڌي رهيو آهي. وينزويلا ۾ هيوگو شاويز بوليويا ۾ ايووا مورالس، چلي ۾ ميشيل بيشيلخت، ميڪسيڪو ۾ اوبيز اوبرادور ۽ نڪاراگوا ۾ دينيل ايڪوادور ۾ رافيل ڪوريا سوشلسٽ مشن کي اڳتي وڌائڻ ۾ پيش پيش آهن، حالانڪ آمريڪا ۽ ان جي ساٿارين طرفان مختلف مرحلن تي انهن جي راهن ۾ رڪاوٽون وڌيون وڃن ٿيون. وينزويلا جنهن کي ڪرسٽوفر ڪولمبس 1498ع ۾ دريافت ڪيو هو، اهو هن مشن ۾ سڀني کان اڳيان آهي. وينزويلا جي ڪل پکيڙ (زمين ۽ ٻيٽن تي مشتمل) 352,144 چورس ميل آهي ۽ ڪل آبادي 25,730,435 ماڻهن تي مشتمل آهي، ان جي گاديءَ جو هنڌ ”ڪراڪس“ آهي. وينزويلا ۾ مختلف نسلن جا ماڻهو آباد آهن، جن ۾ اسپينش، اٽلين، پورچوگيز، عرب، جرمن ۽ آفريڪي نسلن جا ماڻهو شامل آهن. وينزويلا جي سرڪاري ٻولي ”اسپينش“ آهي. اُتان جي آباديءَ جو مذهب ”عيسائيت“ آهي، خواندگي جي شرح 2003ع جي تخميني مطابق 93 سيڪڙو آهي. هيوگو شاويز جي پيدائش 28 جولاءِ 1954ع تي ٿي، سندس ماءُ ۽ پيءُ پرائمري استاد هئا، هو فوج ۾ ڀرتي ٿيو. 1992ع ۾ هڪ ناڪام فوجي بغاوت جي نتيجي ۾ هن کي فوج جي نوڪريءَ مان ڪڍيو

ويو. 17 سالن تائين فوج جي اداري سان وابسته رهيو. پر ناڪام بغاوت جي نتيجي ۾ هن کي قيد جي سزا ڏني ويئي. ٻن سالن کانپوءِ ان وقت جي صدر رافيل هن جي باقي سزا معاف ڪئي ۽ کيس جيل مان آزاد ڪيو ويو. آزاديءَ کانپوءِ هن صدارتي چونڊ وڙهڻ جو فيصلو ڪيو. هيوگو شاويز هڪ ”شعله بيان“ مقرر آهي. 1998ع ۾ شاويز صدارتي انتخابي مهم جو آغاز ڪيو ۽ پنهنجي ڪرشماتي شخصيت ۽ اندازِ خطابت جي نتيجي ۾ هن صدارتي چونڊ ۾ ڪاميابي ماڻي ۽ کيس 56 سيڪڙو ووٽ مليا. فيبروري 1999ع ۾ هو صدر جي عهدي تي فائز ٿيو. 2006ع جي چونڊن ۾ هن شاندار ڪاميابي حاصل ڪئي ۽ کيس 61 سيڪڙو ووٽ مليا، اهي چونڊون 3 ڊسمبر 2006ع تي ٿيون. هيوگو شاويز جي خواهش آهي ته وينزويلا جي آئين ۾ ترميم ڪري صدارتي عهدي جو مدو وڌايو وڃي ۽ آئين مان اها شق ختم ڪئي وڃي ته صدر جي عهدي تي ڪو اميدوار صرف ٻه ڀيرا چونڊ وڙهي سگهي ٿو. تيل جي دولت سان مالا مال وينزويلا (اسپين جي اڳوڻي ڪالوني) ۾ صدارتي نظام آهي ۽ صدر جي چونڊ سڌيءَ طرح عوام ڪري ٿو. صدارتي عهدي جو مدو 6 سال آهي، صدر چونڊجڻ کان پوءِ هو نائب صدر ۽ ڪابينه جا وزير پاڻ چونڊي ٿو. وينزويلا ۾ پارليامينٽ هڪ ايوان تي مشتمل آهي، جنهن کي ”قومي اسيمبلي“ سڏيو وڃي ٿو. قومي اسيمبلي ۾ ميمبرن جو تعداد 167 آهي. وينزويلا ۾ 1863ع ۾ موت جي سزا ختم ڪئي ويئي، ڪنهن به ماڻهو کي موت يا ڦاسي جي سزا نٿي ڏيئي سگهجي. وينزويلا تيل جي دولت سان مالا مال آهي، پر ان جي باوجود 50 سيڪڙو آبادي غربت جو شڪار آهي ۽ هزارين ماڻهو بيروزگار آهن. هيوگو شاويز جي اندروني پاليسي ”بوليوپين مشن“ کان متاثر آهي، جنهن ۾ غربت جو خاتمو مفت اسپتالن جي تعمير، جتي غريبن کي مفت علاج جون سڀ سهولتون ميسر هجن ۽ وڏي پيماني تي سرڪاري تعليمي ادارا قائم ڪرڻ آهي ته جيئن غريب مفت تعليم حاصل ڪري سگهن. هيوگو شاويز آمريڪا جو ڪتر مخالف آهي. هن جو چوڻ آهي ته وينزويلا وٽ عالمي سياسي منظرنامي ۾ ڪيڏن لاءِ تيل جي صورت ۾ انتهائي مضبوط ڪارڊ موجود آهي ۽ اسان اهو ڪارڊ دنيا ۾ آمريڪا خلاف استعمال ڪنداسين. OPEC جي اهم ملڪ جي حيثيت سان شاويز اوپيڪ ملڪن جو دورو پڻ ڪري چڪو آهي. شاويز گذريل سال اقوام متحده جي جنرل اسيمبليءَ جي اجلاس ۾ سامهون

وینل آمريڪي صدر بش کي ”شیطان“ قرار ڏنو هو ۽ هن کي دنيا جي امن لاءِ خطرو چيو هو. 2006ع ۾ لبنان- اسرائيل جنگ ۾ هيوگو شاويز اسرائيل مان بطور احتجاج پنهنجو سفير گهراڻي ورتو ۽ اسرائيل کي هٿلر سان مشابھت ڏني ۽ لبنان جي وڏي پيماني تي غير مشروط حمايت ڪئي. هيوگو شاويز ڪرپشن جي سخت خلاف آهي ۽ هن غربت ختم ڪرڻ لاءِ ڪيترائي انقلابي قدم کنيا آهن. 1999ع جي چونڊن ۾ ڪاميابيءَ کانپوءِ هن رستن ۽ گهرن جي تعمير جو اعلان ڪيو ۽ ڪيترن ادارن جي نجڪاري جي عمل کي پڻ روڪي ڇڏيو. 1999ع ۾ شاويز قومي اسيمبلي جي چونڊن سان گڏوگڏ آئين ۾ تبديليون آڻڻ لاءِ ريفرينڊم پڻ ڪرايو، جنهن ۾ 72 سيڪڙو ماڻهن هن جي حق ۾ ووٽ ڏنو. قومي اسيمبلي ۾ شاويز جي حمايت يافتہ پارٽي جي اميدوارن 95 سيڪڙو ڪاميابي حاصل ڪئي ۽ ملڪ جو نالو ”بوليوين ريپبلڪ آف وينزويلا“ رکيو ويو. ڊسمبر 1999ع ۾ نئون آئين منظور ڪيو ويو. ان دوران ملڪ ۾ سخت برساتون پيون ۽ مٽيءَ جون پڪون ڪريون، جنهن جي نتيجي ۾ ملڪ ۾ 30 هزار انسان اجل جو شڪار ٿيا. شاويز تي سندس مخالفن الزام لڳايو ته هن شهري دفاع طرفان ڏنل رپورٽ کي نظر انداز ڪيو جنهن جي نتيجي ۾ قيمتي جانين جو نقصان ٿيو آهي. جولاءِ 2000ع ۾ نئين آئين تحت قومي اسيمبليءَ جون چونڊون عمل ۾ آيون. انهن چونڊن سان گڏ شاويز ٻيهر صدارتي چونڊ ڪرائڻ جو پڻ اعلان ڪيو ۽ پاڻ اميدوار بيٺو. شاويز جي حمايت يافتہ اتحاد قومي اسيمبلي ۾ ٻه ڀاڱي ٽي اڪثريت حاصل ڪئي. صدارت جي شروعاتي ٽن سالن ۾ عوام جي فلاح ۽ بھبود لاءِ اهم قدم کنيا ويا، جن ۾ عوام لاءِ مفت علاج ۽ يونيورسٽي سطح تائين مفت تعليم شامل آهي. اپريل 2002ع ۾ شاويز مخالف رهنما ڪارلوس ۽ ٽيگا ٻه روز لڳاتار عام هڙتال ڪرڻ جو اعلان ڪيو. هزارن جي تعداد ۾ ماڻهو صدارتي محل ڏانهن روانا ٿيا، جتي پهريائين شاويز جا حامي جمع هئا، جنهن جي نتيجي ۾ ٻنهي گروپن ۾ تصادم ٿي پيو. حڪومت تمام ميڊيا تي هيوگو شاويز جون تقريرون نشر ڪرڻ جو فيصلو ڪيو ۽ مظاهرن ۽ فسادن جي خبرن هلائڻ تي پابندي وجهي ڇڏي. حيرت انگيز طور تي وينزويلا جي فوج جي سربراهه ٿي وي تي اعلان ڪيو ته صدر شاويز استعيفيٰ ڏيئي ڇڏي آهي ۽ ان جي جاءِ تي عارضي سربراهه مقرر ڪري شاويز کي حفاظتي تحويل ۾ ورتو ويو آهي. نئين سربراهه مملڪت

شاويز جي سڀني پاليسين، قومي اسيمبلي ۽ عدالتي ادارن کي ڪالعدم قرار ڏنو ۽ ملڪ جو نالو ٻيهر ”ريپبلڪ آف وينزويلا“ رکيو ويو. عبوري صدر جي قدمن جي نتيجي ۾ شاويز جي حامين پوري ملڪ ۾ ڀرپور احتجاج ڪيو. شاويز جي وفادار سپاهين صدارتي محل تي قبضو ڪري شاويز کي آزادي ڏياري، ان جي نتيجي ۾ وينزويلا جي تاريخ ۾ سڀ کان مختصر حڪومت جو خاتمو ٿي ويو. شاويز ٻيهر صدارت جي عهدي تي فائز ٿيو. هن پنهنجي خلاف ٿيل بغاوت جو الزام آمريڪا تي هنيو. هن تي ڪيترا ڀيرا ٿيل قاتلانہ حملا پڻ ناڪام ٿيا آهن، جنهن جو ذميوار هو آمريڪا کي قرار ڏئي ٿو. پنهنجي صدارت دوران هيوگو شاويز هڪ ئي وي پروگرام جي ميزباني ڪندو رهيو، جنهن ۾ مختلف موضوعن تي گفتگو ڪرڻ کان علاوه عوام جون ٽيليفون ڪالز به ٻڌندو هو. هيوگو شاويز کي چار نياڻيون آهن. هو مذهبي لحاظ کان رومن ڪيٿولڪ آهي پر هن جا رومن ڪيٿولڪ ۽ پروٽيسٽنٽ فرقن جي مذهبي رهنمائن سان ناتا سٺا ناهن. وينزويلا جي عوام لاءِ ”هيوگو شاويز“ هڪ هيرو ۽ ماڊل جي حيثيت رکي ٿو. شاويز جي وڌندڙ مقبوليت جي ڪري آمريڪي اسٽيٽ ڊپارٽمينٽ اهو چوڻ تي مجبور ٿيو آهي ته آمريڪا وينزويلا سان تعميري ۽ دوستانا تعلقات قائم ڪرڻ جو خواهشمند آهي. وينزويلا انقلابي تبديلين ڏانهن وڌي رهيو آهي، پر ان جي ڪاميابيءَ لاءِ هڪ مضبوط ۽ منظم پارٽيءَ جي ضرورت آهي، جيڪا بنيادي سياسي ۽ معاشرتي ڍانچي کي تبديل ڪرڻ لاءِ اهم ڪردار ادا ڪري سگهي، ڇاڪاڻ ته هيوگو شاويز جي سحر انگيز شخصيت کي ڪنهن سازش ذريعي رستي تان هٽايو وڃي ٿو ته پوءِ وينزويلا خانہ جنگي جو شڪار ٿي سگهي ٿو ۽ تبديليءَ ڏانهن وڌندڙ قدم خودبخود رڪجي ويندا. هڪ انقلابي پارٽي ئي انقلاب جي تڪميل ڪري سگهي ٿي. دنيا ۾ جيڪي نوان سياسي نظريا جنم وٺي رهيا آهن، انهن ۾ شخصيت بدران پروگرام ۽ نظريي کي مرڪزي اهميت حاصل آهي ۽ انقلابي پارٽي لاءِ اهو ضروري ناهي ته اها روس يا چين جي طرز جي انقلاب کي نافذ ڪري، پر هر ملڪ ۽ قوم لاءِ ضروري آهي ته پنهنجي زميني حالتن، سماجي ماحول ۽ ثقافتي زندگيءَ مطابق انقلابي پروگرام کي ترتيب ڏئي ۽ عوام جي احساسن ۽ جذبن جو احترام ڪري.



آئين ۽ ايران جي سول سوسائٽي

ايران ۾ 1979ع جي انقلاب جي اٺاويھين سالگرھ ملھائي پئي وڃي. ان موقعي تي ايراني صدر محمود احمدي نجاد چيو آھي ته ايران ڪنھن به صورت ۾ آمريڪا آڏو نه جھڪندو. صدارتي اليڪشن دوران هن عوام سان جيڪي به واعدا ڪيا هئا، انهن کي هر صورت ۾ نڀائڻ جي ڪوشش ڪندو. جنگ مڙهڻ جي صورت ۾ هر مرد، عورت ۽ ٻار پنهنجي مادرِ وطن جي حفاظت ڪندو.

ڪنھن به مھذب جمھوري رياست جي سڃاڻپ اها هوندي آھي ته ان ۾ ڪجهه اخلاقي ۽ سياسي ماپا ڏنا ويندا آهن. انهن ماپن ۾ آئين جي بالادستي، قانون جي حڪمراني، سماجي انصاف ۽ شهري آزاديون شامل آهن. آئون جڏهن ايران ويو هئس، ته مون اتي ايران جي موجوده سياسي نظام کي سمجھڻ ۽ پرکڻ جي ڪوشش ڪئي ته 1979ع ۾ امام خمينيءَ جي قيادت ۾ ايندڙ انقلاب ۽ شهنشاهيت جي خاتمي کانپوءِ ايران ۾ ڪهڙيون سياسي، معاشي ۽ اخلاقي تبديليون آيون آهن؟ سڀ کان پهرين ته ايران ۾ نئين ٺاهيل آئين تحت سڀ ادارا هلايا وڃن ٿا. ڪابه شخصيت آئين کان بالاتر ناهي. هر سياسي اداري پارليامينٽ، انتظاميه ۽ عدليه کي ڌار ڌار اختيار مليل آهن ۽ هر ادارو پنهنجي فيصلي ڪرڻ ۾ آزاد ۽ خودمختيار

آهي. ايران ۾ قانون جي حڪمرانيءَ کي تمام گهڻي اهميت مليل آهي. سمورا شهري قانون جي اطاعت ڪن ٿا. ايسٽائين جو ڪنهن به ڪار يا بس کي اجازت ناهي ته اها رستي تي بيءَ ڪنهن گاڏيءَ کي ڪراس ڪري سگهي. ايران جي وڏن شهرن ۾ مون کي ڪٿي به پوليس يا قانون نافذ ڪندڙ ادارن جي مداخلت نظر نه آئي. قانون جي حڪمرانيءَ جو هڪ مثال اهو به آهي ته اصفهان جي دوري دوران جڏهن سڄ لٽي کان پوءِ ٿڪ پيڇڙ خاطر هڪ پارڪ ۾ وڃي ويٺاسين، ته ڏٺوسين ته ٻه نوجوان چوڪريون پارڪ جي ڪنڊ ۾ پينٽنگس ٺاهي رهيون هيون. اهي تختي تي لڳل ڪاغذ تي مصوريءَ جا رنگ پڪيڙي رهيون هيون. اهي خوف کان بي نياز ۽ مطمئن هيون. هنن سان گڏ ڪو مرد به نه هو. اسان وٽ سڄ لٽي کان پوءِ اڪيلي سر پارڪ ۾ وڃي مصوري ڪرڻ جو نوجوان نياڻيون سوچي به نٿيون سگهن. ايران جي سول سوسائٽي ۾ پوليس جي مداخلت نه هجڻ برابر آهي. اتي پوليس انسانن لاءِ آزار ڪونهي، پر ماڻهن جي مددگار آهي. ايسٽائين جو ڪو اجنبی جيڪڏهن رستو ڀڄي وڃي ته ايران جي سپاهيءَ وٽ متعلق شمر جو نقشو موجود هوندو آهي ۽ هو آسانيءَ سان راهه ڀليل انسانن کي ڊگ لڳائي ڇڏيندو آهي. ايران جي سياسي نظام ۾ سڀ کان وڏو عمل دخل سماجي انصاف (Social Justice) جو آهي. ايراني حڪومت جي سڀ کان گهڻي ڪوشش آهي ته هر ايراني شهريءَ کي ان جون بنيادي ضرورتون مهيا ڪيون وڃن، جنهن ۾ اتو، لتو ۽ اجهو تعليم ۽ صحت جون سهولتون شامل آهن. ايراني سياسي نظام ۽ سول سوسائٽيءَ ۾ عورت کي تمام گهڻي اهميت ڏني ويئي آهي. ايسٽائين جو مرڪزي حڪومت ۽ صوبائي حڪومتن جي وهنوار ۾ انهن کي برابريءَ جي حيثيت ڏني ويئي آهي. مرڪزي ڪابينه ۾ عورتن کي معقول نمائندگي مليل آهي. فوج، ايئر فورس، نيوي ۽ سرڪاري نوڪرين ۾ عورتن کي مناسب نمائندگي مليل آهي. صوبن ۾ جيڪڏهن مرد گورنر آهي ته ڊپٽي گورنر جي عهدي تي خاتون مقرر ٿيل آهي. بازار ۾ نجي دڪانن تي پڻ عورتن ڪاروبار هلائين ٿيون. ايران جي خلاف اها مغربي پروپيگنڊا بلڪل غلط آهي ته 1979ع جي انقلاب کانپوءِ عورت کي گهر جي چوڌيواريءَ ۾ قيد ڪيو ويو آهي. 1979ع جي

انقلاب کانپوءِ ايراني سماج ۾ جيڪو مان ۽ مرتبو عورت کي مليو آهي، اهو مغربي ملڪن کان وڌيڪ آهي. صرف غير اخلاقي حرڪتن کي پنڄو ڏنو ويو آهي. عورت جي تقدس جي پائيماليءَ وارين محفلن ۽ حرڪتن کي بند ڪيو ويو آهي، فحاشي ۽ عريانيءَ کي روڪيو ويو آهي. ايران ۾ عوام کي مڪمل شهري حق مليل آهن. تحرير ۽ تقرير جي آزادي آهي. عقيدتي ۽ عبادت جي آزادي آهي. جيتري رواداري، سهڻپ ۽ بردباري ايران جي سياسي نظام ۾ آهي، ايتري شايد ئي ڪنهن اسلامي ملڪ ۾ ملي. ايران ۾ سرڪاري ملازم جي سياست ۾ حصي وٺڻ تي ڪا پابندي ناهي، صرف ”لازمي سروس“، يعني ”فوج“ جي اهلڪار جي سياست ۾ حصي وٺڻ تي پابندي آهي. ان جو هڪ مثال هي آهي ته موجوده ايراني صدر محمود احمدي نجاد پيشي جي لحاظ کان استاد آهي. هو تهران جي انجنيئرنگ يونيورسٽيءَ جو مستقل استاد آهي. هن کان اڳ علي اڪبر رفسنجانِي پڻ پيشي جي لحاظ کان ڊاڪٽر هو ۽ اڄڪلهه تهران جي ميڊيڪل يونيورسٽيءَ ۾ آرٿوپيڊڪ وارڊ جو هيڊ آف ڊپارٽمينٽ آهي. سرڪاري ملازم موڪل وٺي ڪنهن به سياسي عهدي لاءِ بيهي سگهي ٿو. محمود احمدي نجاد پهريائين تهران جي ميئر جي عهدي تي ڪاميابي ماڻي ۽ هاڻ هن صدارتي عهدي تي ڪاميابي ماڻي آهي. هو هڪ لوهار جو پُٽ آهي. هو اڄ به پنهنجي اباڻي گهر ۾ رهي صدارتي فرض سرانجام ڏئي ٿو. گذريل سيپٽمبر ۾ جڏهن اسان ايران ۾ هئاسين ته اسان ڏٺو ته ايران جي فضائي ڪمپني جي جهاز ۾ هڪ عام مسافر جي حيثيت ۾ نيويارڪ ۾ اقوام متحده جي اجلاس ۾ شرڪت لاءِ وڃي رهيو هو. هن لاءِ ڪو ڌار اسپيشل جهاز موجود نه هو ۽ ساڻس صرف پنجن جڻ تي مشتمل صدارتي اسٽاف گڏ هو. هن سان ڪو وڏو لشڪر نه هو. ايران ۾ صدارتي عهدي کان وٺي سرڪاري آفيسر تائين هر ماڻهو سادگي ۽ قناعت سان پنهنجا سرڪاري فرض سرانجام ڏئي ٿو. ايران جا آفيسر پينٽ ڪوٽ پائين ٿا، پر ”ٿاڻي“ استعمال نٿا ڪن. ٿاڻي کي هو ”صليب“ جي نشاني سمجهن ٿا. عام مرد ۽ عورت پڻ گهڻو ڪري ”جين“ ۽ ”شرٽ“ استعمال ڪن ٿا. خواتين مٿان حجاب پائين ٿيون. مون شهر مقدس جي ايئرپورٽ تي واپسيءَ مهل جڏهن مسافرن جي لائونج ۾ هڪ اڌڙوٽ

عورت کي سگريت پيئندي ڏٺو ته مون کي حيراني ٿي. ايران ۾ حقي ۽ سگريت پيئڻ تي ڪا پابندي ناهي، حقي چڪڻ جون باقاعدي هونٽون هر وڏي شهر ۾ موجود آهن. سير و تفريح لاءِ هر وڏي شهر ۾ خوبصورت پارڪ ۽ ريسٽورانٽ آهن. ايران ۾ هلندڙ بسن جا ٽرمينل ڪنهن به ايئرپورٽ کان گهٽ ناهن. اصفهان کان تهران ويندڙ بس ۾ تڪيٽ جي بڪنگ ڪرائڻ کانپوءِ سوار ٿياسين، ائين محسوس ٿيو ته پي آءِ اي جي ڪنهن بوننگ جهاز ۾ سوار ٿيا آهيون. بس ۾ ماني ۽ مشروب جو پڻ بندوبست آهي ۽ هر بس ۾ ٽي وي لڳل آهي، جتي ايراني ۽ هندستاني فلمون هلايون وڃن ٿيون. ايران جي هر شهر ۾ سٽيمائون پڻ موجود آهن، جن ۾ ايراني ۽ هندستاني فلمون ڏيکاريون وڃن ٿيون. ايران جي وڏي خوبي اها آهي ته 1979ع جي انقلاب کان پوءِ انهن پنهنجي ”ايراني ڪلچر“ کي دائم ۽ قائم رکيو آهي. قديم عمارتون ۽ قديم مجسمه هر شهر ۾ موجود آهن. ايران ۾ ايمانداري ۽ اعتبار کي وڏي اهميت مليل آهي. ٽيڪسي ڊرائيور جڏهن ڪنهن پيٽرول پمپ تي وڃي ڪار ۾ پيٽرول پرائيندو آهي ته اهو پاڻ هٿ سان ڪار ۾ پيٽرول پريندو آهي ۽ پيٽرول جا پئسا پاڻ ئي پيٽرول پمپ جي مالڪ کي ادا ڪندو آهي. ايراني سڪي کي ”تمن“ سڏيو ويندو آهي. هڪ پاڪستاني ريعي جي قيمت 15 تمن جي برابر آهي. مون 30 سالن جي نوڪريءَ ۾ ڪڏهن به هڪ لک رپيا گڏ نه ڏٺا آهن. ايران ۾ پاڪستاني رپين جي عيوض جڏهن ايراني ڪرنسي ۾ ”تمن“ ورتاسين ته مون کي ڏهه هزار رپين جي عيوض ڏيڍ لک ”تمن“ مليا. مون رب پاڪ جو شڪر ادا ڪيو ته مان اڄ لک پتي ٿي ويو آهيان، پر چئن ڏينهن ۾ اهي سمورا پئسا ختم ٿي ويا. ايران ۾ پيٽرول، سي اين جي ۽ بجلي بلڪل سستي آهي. ٽيليفون جي لوڪل ڪال فري آهي. ڪراچيءَ کان تهران، تهران کان مشهد جهاز جي ”Return Ticket“ لاءِ اسان صرف ايڪويه هزار رپيا پريا. پر جيڪڏهن ڪوئٽه ۽ تافتان جي رستي بسن ذريعي وڃبو ته بلڪل گهٽ خرچ ايندو. زاترين جيڪي قافلن جي صورت ۾ ايران وڃن ٿا، اهي ٽيهه هزار رپين ۾ ايران جون سڀ زيارتون ڪري سگهن ٿا. انهن پئسن ۾ پاڙي، ماني ۽ رهائش جو بندوبست ٿي سگهي ٿو. جيڪڏهن اسان سوات، ايوبيه، ڪوه مري، مدائن، ڪالام وغيره سير

تفريح لاء وينداسين ته گهٽ ۾ گهٽ هڪ لک رپيا خرچ ٿي سگهي ٿو. ايترن پئسن ۾ هوائي جهاز ۽ لگڙي بسن ذريعي اسان سڄو ايران 15 ڏينهن ۾ گهمي ڦري سگهون ٿا. ايران ۾ جوروب، سوئٽر ۽ ڪمبل بلڪل سستا آهن. پاڪستاني ٻن رپين ۾ جوروب جي هڪ سٺي جوڙي ملي سگهي ٿي. پاڪستاني 100 رپين ۾ هڪ سٺو گرم سوئٽر ملي سگهي ٿو. جڏهن ته 300 رپين ۾ هڪ سٺو سهڻو ڪمبل ملي وڃي ٿو. ايران جون سرحدون ٻن سمنڊن، يعني عربي سمنڊ ۽ ڪاري سمنڊ سان ملن ٿيون. انڪري هن ملڪ ۾ 8 وڏا بندرگاهه آهن. سڀني کان وڏو بندرگاهه ”بندر عباس“ آهي. سمنڊ جي ڪنارن تي به تفريح جا ڪافي سهڻا ۽ دلچسپ ماڳ ٺهيل آهن. ايران صفائي، سهڻن ماڳن، خوبصورت ۽ روشن رستن، گلن سان سينگاريل پارڪن ۽ مواصلاتي نظام جي ڪري ڪيترن ئي مغربي ملڪن کان خوبصورت ملڪ آهي.



تعليم، تجربا ۽ امتحان

هن ملڪ ۾ زندگيءَ جي هر شعبي ۾ تجربا ٿيندا رهن ٿا، انهيءَ ڪري هر شعبو تجربن جي ور چڙهيل آهي. ان جي نتيجي ۾ نه ادارا جڙي سگهيا آهن ۽ نه ئي وري ڪا مستقل پائيدار پاليسي، جيڪا عوام کي لاپ ڏئي سگهي. هر ايندڙ حڪمران پنهنجي مفاد ۽ مرضيءَ مطابق ملڪ ۾ سياسي ادارن ۽ اهم شعبن کي هلائڻ جي ڪوشش ڪندو آهي، خاص طور تي جڏهن ملڪ ۾ مارشل لا هوندو آهي، يا غير جمهوري حڪومتون، ته سڄي ملڪ جو عوام تجربن جي ان آزار ۾ اچي ويندو آهي. هونئن ته هر شعبي ۾ تجربن جي طبع آزمائي ٿيندي رهي آهي، پر تعليم جي شعبي تي اهڙي مشق سڀني کان سرس ٿيندي رهي آهي.

دنيا جي ملڪن ۾ سڀ کان پهرين اتي جي تعليمي نظام کي بهتر بنائڻ جي ڪوشش ڪئي ويندي آهي. جيڪڏهن ڪنهن ملڪ جو تعليمي نظام جتاندار لاپ ڏيندڙ ۽ Result oriented approach رکندڙ آهي ته پوءِ اهو ملڪ دنيا جي ترقي يافته ملڪن جي صف ۾ اهم جاءِ والاريندو آهي. قومن جي بقا ۽ تنزل ۾ تعليمي نظام کي اهم حيثيت حاصل هوندي آهي، پر اسان جي ملڪ ۾ اڄ ڏينهن تائين ڪابه سول يا نان سولين حڪومت ملڪ لاءِ ڪو صحتمند ۽ پائيدار تعليمي نظام جوڙي نه سگهي آهي. ملڪي سياست ۾ ”سگهاري ڌر“ جي مداخلت ڪري ڪي به پائيدار سياسي ادارا جڙي نه سگهيا آهن ۽ نه ئي جمهوري روايتون ۽ قدر پنهنجي

مستقل جاء وٺي سگهيا آهن. 1958ع ۾ جنرل ايوب خان جي مارشل لا پاڪستان جي تاريخ جي سخت ترين مارشل لا هئي. مارشل لا قانون ذريعي ملڪ جي هر شعبي ۾ تبديليون آنديون ويون. تعليم جي شعبي ۾ جيڪي تبديليون آنديون ويون، ان سان سنڌ جي تعليم کي ڪاپاري ڌڪ رسيو. ورهاڱي کان اڳ سنڌ ۾ سنڌي فائنل جو امتحان رائج هو ان جو معيار اڄ جي گريجوئيشن کان به وڌيڪ هو. ايوب دور ۾ تعليمي نظام ۾ تبديلي آڻڻ لاءِ ”شريف ڪميشن“ جوڙيو ويو جنهن جي سفارشن جي روشنيءَ ۾ سنڌي زبان جي تعليم کي پنجن درجي تائين محدود ڪيو ويو. سنڌي فائنل جو امتحان ختم ڪيو ويو جنهن ۾ شاگرد ستين درجي جو امتحان پاس ڪرڻ کانپوءِ استاد، تپيدار ۽ ڪلرڪ جي نوڪري ماڻيندو هو. ٻئي طرف سنڌي ٻوليءَ کي تعليمي ادارن مان نيڪالي ڏني وئي. ان نا انصافيءَ خلاف سنڌ جي استادن، اديبن، دانشورن ۽ ساڃهه وند طبقي ”شريف ڪميشن“ جي سفارشن کي رد ڪري ڇڏيو. ان عوامي جدوجهد جي نتيجي ۾ 14 آڪٽوبر 1962ع تي هڪ آرڊيننس جاري ڪيو ويو ته، ”حڪومت هاڻ نئين صورتحال جو نئين سر جائزو ورتو آهي ۽ فيصلو ڪيو آهي ته سنڌي زبان جي اڳوڻي حيثيت برقرار رکي وڃي، سنڌي زبان تعليمي ادارن ۾ ذريعيءَ تعليم (Medium of instruction) رهندي، جيئن اڳ ۾ هئي. اهي شاگرد، جيڪي سنڌي زبان کي ”ذريعيءَ تعليم“ استعمال ڪن ٿا، تن کي پرائمري جي چوٿين درجي کان اردو لازمي مضمون جي حيثيت ۾ سيڪارڻ متعلق صورتحال اڳ وانگر قائم رهندي.“

1960-61ع کان وٺي عمل ۾ ”نئين اسڪيم“ موجب سنڌي، ڇهين ڪلاس کان ٻارهين درجي، يعني انٽر تائين انهن تعليمي ادارن ۾ لازمي مضمون (Compulsory) رهي آهي، جن جو ”ذريعيءَ تعليم“ سنڌي آهي، اها حيثيت نه بدلي. انهيءَ آرڊيننس موجب سنڌي زبان جي تعليم جي اڳوڻي حيثيت هڪ ڀيرو وري بحال ٿي. جنرل ايوب جي ڏينهن ۾ هڪ ڀيرو فيصلو به ٿيو ته سنڌي فائنل جي امتحان سان گڏوگڏ ميٽرڪ جي امتحان جو سسٽم پڻ ختم ڪيو ويو. 1962ع کان اڳ ميٽرڪ جو امتحان سنڌ يونيورسٽي وٺندي هئي ۽ ان جو معيار بلند هو، پر 1962ع ۾ هڪ آرڊيننس

ذريعي تعليمي بورڊ قائم ڪيا ويا. ميٽرڪ جو امتحان ختم ڪري نائين ۽ ڏهين ڪلاس جي امتحان جو سلسلو شروع ڪيو ويو. جنهن کي ميٽرڪ جي امتحان جو درجو ڏنو ويو ۽ تعليمي بورڊن کي اها ذميواري حوالي ڪئي ويئي ته اهي نائين ۽ ڏهين ڪلاس جو امتحان وٺن. اڳ ۾ شاگرد چار درجا سنڌيءَ جا پاس ڪري پهرئين درجي انگريزيءَ ۾ داخل ٿيندو هو. پر ايوب دور ۾ پنجون ڪلاس پاس ڪرڻ کانپوءِ پهرئين ڪلاس انگريزي، يعني ڇهين ڪلاس ۾ داخل ٿيڻ جو سسٽم رائج ڪيو ويو. ڇهين، ستين ۽ اٺين ڪلاس جا امتحان ”اسڪول انتظاميه“ وٺندي هئي، باقي نائين ۽ ڏهين ڪلاس جو امتحان سيڪنڊري تعليمي بورڊن جي حوالي ڪيو ويو ۽ ان کي ميٽرڪ سڏڻ بدران ”سيڪنڊري اسڪول سرٽيفڪيٽ“ (ايس ايس سي) جو درجو ڏنو ويو ۽ ميٽرڪ کانپوءِ انٽرميڊيٽ امتحان جو سسٽم رائج ڪيو ويو جنهن کي ”هائر سيڪنڊري سرٽيفڪيٽ“ (ايج ايس سي) جو نالو ڏنو ويو. ان کانپوءِ شاگردن کي گريجوئيشن جي ڪورس پڙهڻ لاءِ ”اهل“ قرار ڏنو ويو. نائين ۽ ڏهين ڪلاس جو امتحان ڌار ڌار رکيو ويو. اهڙي طرح هر سال ٻار نائين ۽ ڏهين ڪلاس جو جدا امتحان ڏئي ميٽرڪ جو امتحان پاس ڪندا هئا. جنرل پرويز مشرف جي دور ۾ سڀ کان پهرين تعليم واري وفاقي وزارت زبده جلال جي حوالي ڪئي ويئي، جيڪا بلوچستان ۾ اين جي او جي حوالي سان مشهور هئي ۽ ان اين جي او تحت پنهنجا تعليمي ادارا هلائيندي هئي. سنڌ ۾ گورنر محمد ميان سومري جي دور ۾ تعليم جي وزارت انيٽا غلام علي جي حوالي ڪئي ويئي. بعد ۾ اها وزارت ڊولٽپور سان تعلق رکندڙ خان محمد ڏاهري جي حوالي ڪئي ويئي. 2002ع جي عام چونڊن کان پوءِ وزارت تعليم، عرفان الله مروت حوالي ڪئي ويئي. بعد ۾ سنڌ يونيورسٽيءَ جي سابق استاد حميده ڪهڙو کي وزير تعليم بڻايو ويو. شوڪت عزيز جي وزير اعظم ٿيڻ کان پوءِ زبده جلال بدران تعليم جهڙو اهم شعبو رٽائرڊ جنرل قاضي جاويد اشرف جي حوالي ڪيو ويو. تعليم جهڙي اهم شعبي ۾ هونٽ نوان تجربا ڪري رهيو آهي، جنهن سان ملڪي تعليمي نظام سترڻ بدران تباهه ٿي رهيو آهي. هر روز تعليمي نظام کي جديد تقاضائن مطابق بنائڻ لاءِ حيرت انگيز ۽ عجيب و غريب فيصلو ڪيا

ٻيا وڃن ۽ اهي فيصلا استادن ۽ ٻارن تي زبردستي مڙهيا پيا وڃن. انهن فيصلن ۾ نائين ۽ ڏهين درجي جي گڏيل امتحان وارو تڪراري فيصلو به شامل آهي. هن فيصلي موجب نائين ڪلاس جو امتحان جدا نه ٿيندو ۽ ٻار ڏهن مضمونن بدران هاڻ چوڏهن مضمون پڙهندا ۽ ٻن سالن کانپوءِ چوڏهن مضمونن جو امتحان گڏ ورتو ويندو. هاڻ نائين ۽ ڏهين ڪلاس جي امتحان ۾ ٽوٽل مارڪون 850 بدران 1050 هونديون. هن فيصلي کان اڳ ڪنهن به تعليمي ماهر يا ورڪنگ ٽيچر کان راءِ نه ورتي وئي. هي نج نوڪر شاهي جو فيصلو آهي. منهنجي نظر ۾ هن فيصلي پويان پاليسي سازن جو صرف هڪ ئي ”فلسفو“ شامل آهي ته غريب، بي پئچ ۽ مسڪين ٻارن لاءِ اعليٰ تعليم جا دروازا بند ڪيا وڃن. حڪومت هڪ طرف ”تعليم سڀني لاءِ“ (Education for all) جو نعرو هڻي ٿي، ته ٻئي طرف عملي طرح اهڙا قدم کڻي رهي آهي، جو اعليٰ تعليم جا دروازا پورهيتن، هارين ۽ مسڪينن جي ٻارن تي هميشه لاءِ بند ٿيندا وڃن. دنيا جي ملڪن ۾ ”سيمسٽر سسٽم“ تيزي سان وڌي ويجهي رهيو آهي، جنهن نظام ۾ هر ٽئين مهيني امتحان ورتو وڃي ٿو، پر هتي سالياني امتحان واري سرشتي بدران هاڻ ٻن سالن ۾ امتحان وٺڻ وارو سسٽم رائج ڪيو پيو وڃي. حڪمرانن جي هوڏ جي نتيجي ۾ غريب جو ٻار هاڻ انهن ڪلاس جي امتحان کان اڳتي وڌي نه سگهندو يا تعليم کان محروم رهندو. جيڪڏهن حڪمرانن جي هن تڪراري فيصلي جو چيڊ ڪبو ته اسان کي هيٺيون شيون چٽيءَ طرح نظر اينديون:

(1) هڪ امتحان ۾ شاگرد لاءِ 14 ڀيڻن جو امتحان فطري طرح مشڪل ڪم آهي، ڇاڪاڻ ته اسان جو مدي خارج امتحاني نظام ”ميٽوئيل“ بدران ٻارن جي ”يادداشت“ جي عمارت تي ٻيٺل آهي. هڪ سال اڳ پڙهيل مضمونن جو ٻئي سال امتحان وٺڻ ”غير فطري“ آهي ۽ ٻار سان سراسر ناانصافي ۽ زيادتي آهي. تن ڪلاڪن ۾ صرف ٿيوري جو امتحان وٺڻ تعليم جي فطري گهرجن خلاف آهي. جنهن ٻار جي ”يادداشت“ سٺي هوندي سو به مشڪل سان تن ڪلاڪن ۾ سوالن جا جواب لکي سگهندو، پر جنهن ٻار جي ”يادداشت“ ڪمزور هوندي، اهو ته تن ڪلاڪن اندر هڪ سوال جو جواب به نه لکي سگهندو.

(2) استاد اڳ ۾ ذهني پريشانين جو شڪار آهي، اهو ذهني مونجهارن جي ڪري ايتري محنت نٿو ڪري، جيتري هن کي ڪرڻ گهرجي. ڇا اسان جو پريشان حال استاد چوڏهن سبجيڪٽ پڙهائڻ جي قومي معيار تي پورو لهندو يا نه؟ جڏهن ته پڙهائڻ جو سسٽم پڻ مدي خارج آهي. اڃا اسان کي عالمي تعليمي معيار تائين پهچڻ لاءِ پنجاهه سال ڪپن. اسان جي اسڪول سسٽم ۾ جديد تقاضائن مطابق آڊيو يا وڊيو سسٽم رائج نه ٿي سگهيو آهي، هتي ته چاڪ ۽ ڊسٽر به ڪلاسن لاءِ مشڪل سان ملن ٿا.

(3) ٻن سالن جو امتحان گڏ وٺڻ سان ”ٽيوشن“ جي ڪاروبار ۾ واڌارو ايندو. جن ٻارن جا والدين سرنديءَ وارا هوندا، سي پنهنجي ٻارن کي ٻئي سال ٽيوشن سينٽرن ذريعي اضافي تعليم ڏياري امتحانن ۾ ويهاري ٿا، پر اهي غريب ٻار ڪيڏانهن ويندا، جن جي پيرن ۾ جتي به ناهي، هڪ ويلي جي ماني به ميسر ناهي، سي ٽيوشن جي في ڪٿان پريندا؟ امتحان جي موجوده مدي خارج سسٽم ۾ صرف سرنديءَ وارا ٻار پاس ٿيندا. ٽيوشن کان علاوه اهي ڳري رقم خرچ ڪري به تعليمي بورڊن جي ”ڪرپٽ بدبودار نظام“ مان پسند جون مارڪون حاصل ڪري وٺندا، پر غريب جا ٻار اهو امتحان پاس نه ڪري سگهندا!

(4) حڪومت هڪ طرف ته ”ڪاپي ڪلچر“ کي ختم ڪرڻ لاءِ اعلان ڪري رهي آهي، پر نائين ۽ ڏهين ڪلاس جو امتحان گڏ وٺڻ سان ”ڪاپي ڪلچر“ ۾ اضافو ٿيندو. استاد شاگرد کي اها ترغيب ڏيندو ته اهي هر حال ۾ ٽيوشن سينٽرن ۾ اچن. استاد جو اهو ئي رويو آهي، جيڪو سماج مان استاد جو مرتبو گهٽائي ٿو.

تعليم کاتي جي ڪيترن انتظامي عملدارن طرفان اهو چيو وڃي ٿو ته، ”ٽيوشن جائز آهي.“ گذريل سال ڪراچيءَ جي ايگزيڪٽو ڊسٽرڪٽ آفيسر (ايجوڪيشن) اهڙو سرڪيولر پڻ تعليمي ادارن ڏانهن موڪليو هو. اهڙن سرڪيولر زمان اها ڳالهه ظاهر ٿئي ٿي ته سرڪاري سطح تي ٽيوشن ڏيڻ جي حوصلي افزائي ٿي رهي آهي. ٽيوشن صرف سرنديءَ وارا ٻار ئي حاصل ڪري سگهن ٿا، جيڪي سڄي سماج جو صرف پنج سيڪڙو آهن، پر پنجانوي سيڪڙو غريبن جا ٻار، جيڪي روح ۽ جسم جي رشتي کي

برقرار رکڻ لاءِ پڙهائيءَ سان گڏوگڏ تعليمي ادارن کان پوءِ ڪجهه نه ڪجهه پورهيو ڪري جيئن لاءِ جتن ڪن ٿا، انهن لاءِ ڏاڍو مشڪل هوندو ته اهي ”تيوشن“ جا پيسا ڀرين. حڪومت کي نائين ۽ ڏهين ڪلاس جي گڏيل امتحان وارو تڪراري فيصلو واپس وٺڻ گهرجي، جيڪو سراسر غريبن تي اعليٰ تعليم جا دروازا بند ڪرڻ جي برابر آهي. ان سان گڏوگڏ مدي خارج نصاب کي به بدلائڻ گهرجي، ٻارن کي سکيا ڏيڻ جي عالمي معيار مطابق جديد طريقا اختيار ڪيا وڃن ۽ امتحان جو مدي خارج نظام بدلايو وڃي، اعليٰ تعليم مفت ڪرڻ جو اهتمام ڪيو وڃي.



انساني حقن جي تحفظ ۾ اعليٰ عدالتن جو ڪردار

هر مهذب ۽ جمهوري ملڪ ۾ آئين يا دستور اعليٰ قانون هوندو آهي. آئين قاعدن، اصولن ۽ قانونن جو هڪ اهڙو مجموعو هوندو آهي، جيڪو رياست جي جوڙجڪ ۽ ان جي مختلف حصن ۽ کاتن جي اختيارن ۽ انهن جي باهمي تعلقات، رابطن ۽ حڪومت ۽ شهرين وچ ۾ تعلقات ۽ شهرين جي حقن ۽ فرضن جي لکت ۾ تفصيل جو ميلاپ هوندو آهي. ٻين لفظن ۾ آئين رياست جو بنيادي قانون هوندو آهي، جنهن ۾ پارليامينٽ، انتظاميه ۽ عدليه جي اختيارن جي ورڇ ٿيل هوندي آهي. پاڪستان ۾ 1973ع وارو آئين ترميمن جي لڳل چئين جي باوجود هڪ اهم دستاويز آهي، جنهن ۾ رياست جي ادارن، حڪومت جي جرن ۽ شهرين جي حقن جو ذڪر آهي. آئين کان بالاتر ڪوبه ادارو يا شخصيت ناهي. حڪومت سنڌ جي تعليم کاتي 21 جولاءِ 2006ع تي سنڌ اندر استاد تنظيم تي پابندي عائد ڪرڻ جو نوٽيفڪيشن ڪڍيو، جنهن ۾ سنڌ جي تعليم جي تباهي جو ذميوار استاد تنظيم کي قرار ڏنو ويو. استاد تنظيم تي پابندي جي نوٽيفڪيشن کي ملڪي آئين ۽ انساني بنيادي حقن جي پيڪڙي قرار ڏنو ۽ ان خلاف پرامن احتجاج ڪيو ان جو اهم سبب هي هو ته پاڪستان جي ٽن صوبن، يعني بلوچستان، پنجاب ۽ سرحد ۾ استاد تنظيم تي پابندي نه هئي، ٻيو ته خود سنڌ اندر گورنر سنڌ جي ماتحت ڪم ڪندڙ سنڌ جي يونيورسٽين ۽ تعليمي بورڊن ۾ اهڙي پابندي نه لڳائي ويئي هئي. سنڌ حڪومت جي بجيت بڪ مطابق، سنڌ ۾ سوا پنج لک سرڪاري ملازم آهن، جن ۾ ٽن لکن کان وڌيڪ ملازم تعليم کاتي ۾ آهن. تعليم کاتي جي سڀني استادن ۽

ملازمين پابنديءَ جي پيش نظر هڪ اتحاد جوڙيو. ان دوران استادن جي پرامن احتجاج تي پوليس تشدد پڻ ٿيو. پوليس استادن تي کيس داخل ڪري انهن کي گرفتار به ڪيو پر عدالتن مان اهي ضمانتون ڪرائي آزاد ٿي ويا.

13 ڊسمبر 2006ع تي سنڌ هاءِ ڪورٽ، استاد تنظيم واري حڪومتي فيصلن کي غير آئيني قرار ڏنو. هن کيس ۾ استادن پاران مجيب پيرزادو، رٿائرس جسٽس رشيد رضوي ۽ اختر حسين ايڊووڪيٽ وڪالت ڪئي ۽ سنڌ سرڪار طرفان نامياري وڪيل خالد انور وڪالت ڪئي. هاڻ اهو کيس سپريم ڪورٽ ۾ آهي، ڇاڪاڻ ته سنڌ حڪومت، سنڌ هاءِ ڪورٽ جي فيصلي خلاف سپريم ڪورٽ ۾ اپيل داخل ڪئي آهي، سپريم ڪورٽ جي هن بينچ ۾ چيف جسٽس افتخار محمد چوڌري به شامل آهي. سنڌ حڪومت جي اها اپيل ٻڌڻي لاءِ سپريم ڪورٽ منظور ڪئي آهي، پر سنڌ اندر رجسٽرڊ استاد تنظيم کي قانون جي دائري اندر سرگرمين جاري رکڻ جي پڻ اجازت ڏني آهي. سپريم ڪورٽ جي بينچ کيس جي ٻڌڻي ٻن مهينن جي اندر رکي آهي. چيف جسٽس افتخار محمد چوڌريءَ کي غير فعال بنائڻ ۽ موجوده بحران پيدا ٿيڻ کانپوءِ استادن جي تنظيم تي سنڌ هاءِ ڪورٽ جي فيصلي خلاف سنڌ حڪومت جيڪا اپيل داخل ڪئي آهي ته هن کيس جو فيصلو جلد ڏنو وڃي، پر حالتن جي حساب سان اهو ممڪن نظر نٿو اچي ته ڪو ٻن مهينن اندر کيس جي شوائي ٿيندي يا ڪو فيصلو ايندو. علم سياست ۽ قانون جي شاگرد جي حيثيت سان مان اهو چئي سگهان ٿو ته موجوده بحران پاڪستان جي ”سياسي تاريخ“ جو وڏو آئيني ۽ قانوني بحران آهي. 1973ع جي آئين جي آرٽيڪل 209 تحت صدر پاڪستان کي اهو اختيار حاصل آهي ته هو اعليٰ عدالتن جي ڪنهن به جج خلاف شڪايتن جي صورت ۾ سپريم جڊيشل ڪائونسل ۾ ريفرنس موڪلي سگهي ٿو. آئين مطابق سپريم جڊيشل ڪائونسل ۾ (1) چيف جسٽس آف پاڪستان، (2) سپريم ڪورٽ جا 2 سينئر ترين جج ۽ (3) هاءِ ڪورٽن جا ٻه سينئر ترين چيف جسٽس شامل هوندا، يعني سپريم جڊيشل ڪائونسل پنجن ججن تي مشتمل

هوندي جيئن ته موجوده ريفرنس سپريم ڪورٽ جي چيف جسٽس جي خلاف آهي. 1973ع جي آئين ۾ اهڙي ڪا به وضاحت ناهي ته ريفرنس يا انڪوائري ۾ آيل جج کي غير فعال يا معطل ڪيو ويندو. جيستائين سپريم جڊيشل ڪائونسل ۾ ريفرنس جي ڪارروائي هلندي، جسٽس افتخار محمد چوڌري پنهنجي ”منصب“ تي فائز رهندو. بين الاقوامي قانون جي روايتن مطابق اسان اهو چئي سگهون ٿا ته هو پنهنجا انتظامي اختيار استعمال ڪري سگهي ٿو. صرف عدالتي ڪارروائيءَ ۾ حصو نٿو وٺي سگهي. پاڪستان جي موجوده ”آئيني بحران“ کي جيڪڏهن جلد حل نه ڪيو ويو ته دنيا ۾ ملڪي وقار کي سخت نقصان پهچندو. ملڪ ۾ جيڪو سياسي انتشار پيدا ٿيندو ان سان سڀئي جمهوري، آئيني ۽ سياسي ادارا تباھ ٿي ويندا. خطي ۾ عالمي طاقتن جي وڌندڙ دلچسپيءَ سبب پاڪستان کي ڪيترائي بيروني خطرا موجود آهن. انڪري ضروري آهي ته اندروني بحران کي فوري طور تي ختم ڪيو وڃي. ملڪي سلامتي ۽ استحڪام کان متانھين ڪا به شيءِ ناهي.



ڪارونجهر جي مور جهڙي خواهش ۽ لڙڪ

منهنجا ٻه سٺا دوست آهن، جن هر حال ۾ مون سان نپايو آهي، جن مان هڪ ڪامريڊ ڄام ساقي، سابق سيڪريٽري ڪميونسٽ پارٽي آف پاڪستان آهي. ڄام ساقي هاڻ ڪميونسٽ مان ”صوفي“ بنجي ويو آهي. مون کان دوست سوال پڇندا آهن ته، ڪامريڊ ڄام ساقي ”صوفي“ ڇو بڻيو؟ تنهن تي آئون کين چوندو آهيان ته، اڄڪلهه آئون پڻ تصوف ڏانهن مائل ۽ ان جو قائل آهيان، ڇاڪاڻ ته اشتراڪي انسانيت جي ڀلائي چاهيندڙ آهن ۽ صوفي به انسانذات سان محبت ۽ ڀلائيءَ جو درس ڏين ٿا.

گذريل سال ايران جي پوليٽيڪل سسٽم ۽ ايجوڪيشن سسٽم کي ويجهڙائيءَ کان ڏسڻ جو موقعو مليو ۽ اتي ڪجهه دانشورن سان علم سياست جي نئين نظريي ”Liberation Theology“ تي گفتگو ٿي، ان کان پوءِ هنن مون کي قائل ڪيو ته اسلامي ملڪن ۾ انهيءَ نئين فڪر ۽ نظريي تحت ئي انقلاب آڻي سگهجي ٿو. هونئن به مان ننڍي هوندي کان اهو خواب ڏسندو رهيو آهيان ته پاڪستان ۾ هڪ ڏينهن ضرور انقلاب ايندو. تبديليءَ جي ان جستجو ۾ منهنجون مختلف ماڻهن سان ڪچهريون ٿينديون رهيون آهن. ان ئي جستجو ۾ ڪامريڊ منظور حسين چوڌري (ميمبر قومي اسيمبلي ۽ چيئرمين ”پاڪستان يونين ڊفينس ڪميشن“) سان پڻ ڪچهريون ٿيون. انهن ڪچهرين ۾ هن جو جيڪو نقطه نظر هو سو اهو هو ته مان هن سان گڏجي ڪم ڪريان، ڇاڪاڻ ته منهنجا ٻه پراڻا ساٿي ڪامريڊ ڄام ساقي ۽ حميده گهانگهرو (بيواھ شهيد نظير عباسي) ان

تنظيم ۾ ڪم ڪري رهيا آهن. وينزويلا ۾ تازو جڏهن نيون صدارتي چونڊون ٿيون، ته ڪاميڊ منظور حسين چوڌريءَ آفر ڪئي ته ”هيوگو شاويز“ کي مبارڪباد ڏيڻ لاءِ آئون به ساڻس گڏجي وينزويلا وڃان، پر مون انڪار ڪيو. منهنجي ان انڪار جو سبب اهو هو ته مون وٽ واپسي ٽڪيٽ جا پئسا نه هئا. مان هڪ غريب مسڪين خاندان سان تعلق رکان ٿو. ڪڏهن ڪڏهن ايئن به ٿيو آهي ته من اندران ڪا نه ڪا خواهش اٿندي آهي، پر پنهنجي ”جيب“ کي ڏسي، خاموش ٿي ويندو آهيان، بلڪل انهيءَ ڪارونجهر جي مور جيان، جيڪو چيٽ ۾ مستيءَ مان نچندو آهي، پر جڏهن ان جي نظر پنهنجن پيرن تي پوندي آهي ته سندس اکين ۾ لڙڪ تري ايندا آهن. روئڻ جي ڳالهه ته مون اصطلاحن ڪئي، حقيقت اها آهي ته مون کي روئڻ نه ايندو آهي. 1978ع ۾ جڏهن منهنجو غريب پيءُ گذاري ويو ته مان نه رُنس، ڇاڪاڻ ته جيڪڏهن آئون روئان ها ۽ همت هاري ويهان ها ته منهنجا ٽي ننڍا ڀائر ۽ ڀيڻ روئي پون ها. جڏهن منهنجو نظرياتي ساٿي ڊاڪٽر شڪور دائودپوٽو گذاري ويو هو، نصرپور جي قبرستان ۾ ان جو مڙهه مٽيءَ ۾ لاهيندي آئون نه رُنو هئس. هونئن به آئون غم کي طاقت ۾ تبديل ڪرڻ واري ڳالهه جو قائل آهيان. ڪن ٿورن ماڻهن کي خبر آهي ته ڊاڪٽر شڪور دائودپوٽو 4 مارچ 1967ع واري جدوجهد جو اصل هيرو هو. ماما يوسف لغاري ڄام ساقي، ۽ ٻين ۾ هن ئي اتساهه پيدا ڪيو ۽ قومي جاڳرتا جو روح ڦ وُڪيو. ڊاڪٽر شڪور دائودپوٽو سنڌ جي هڪ وڏي عالم ”شيخ السنڌ“ مولوي عبدالحق رباني جو وڏي ۾ وڏو فرزند هو. مولوي عبدالحق رباني اهو ئي ساڻهيه دوست عالم هو جنهن هالا ۾ پ پ جي پهرئين ڪنوينشن ۾ ذوالفقار علي ڀٽي کي روپرو چيو هو ته، ”ڀٽا صاحب! پارٽيءَ ۾ وڌيڙا، مير، پير، رئيس ۽ جاگيردار نه رکو نه ته ڏکئي وقت ۾ اهي توهان کي ڇڏي ويندا.“ شڪور دائودپوٽي جي زندگيءَ تي سائين رباني صاحب جي تربيت جو وڏو اثر رهيو. رباني صاحب هميشه مون کي ۽ عزيز اڄڻ کي چونڊو ته، توهان ٻئي شڪور جا نظرياتي دوست آهيو هن کي چئو ته شادي ڪري. ڊاڪٽر شڪور جو موقف هو ته، ”انقلابي“ کي شادي نه ڪرڻ گهرجي. ڊاڪٽر شڪور جيئن ته لنڊن ۾ پي ايڇ ڊي دوران ”ليبر

پارٽيءَ جي ليفٽسٽ نظريو رکندڙ رهنما ”مائیکل فت“ سان گڏجي ڪم ڪيو هو ۽ يورپ جي ڪاٻي ڌر سان لاڳاپيل پارٽين جي رهنمائن سان دوستي هوندي هئس. جڏهن لنڊن مان واپس آيو ته، چيائين، ”پوسٽنگ ڪٿي وٺجي؟“ مون ڊاڪٽر صاحب کي چيو ته، ڪراچيءَ ۾ پوسٽنگ وٺو. ڪراچي ڪامريڊن جو گڙهه آهي. ڊاڪٽر شڪور پي ايڇ ڊي کان اڳ ايس اي ايل ڪاليج ميرپورخاص ۾ ليڪچرار هو. مون کي ياد آهي ته ذوالفقار علي ڀٽي کي 4 اپريل 1979ع تي جڏهن ڦاسي آئي، ته سنڌ سرپاڇي ويئي. شڪور دائود پوٽي مون سان گڏ ايل ايم سي حيدرآباد جي لان تي سڄي رات ڪچهري ڪئي. هو گهڻو ڏڪارو هو. سندس چوڻ هو ته، ملڪ جي ڪاري ڏاند جي ڏٽين ايڏي وڏي ”جينئس“ شخصيت کي ماري ڇڏيو پر هن جي پارٽيءَ جا ليڊر خاموش رهيا، پنجاب ۽ سنڌ جي ڪارڪنن پاڻ کي ساڙيو ۽ ماريو. هي اهو ئي زمانو هو، جڏهن جنرل ضياءَ هن ديس تي ڪاري رات وانگر ڇانيل هو. ان وقت سنڌ جي مارشل لا منتظم جنرل اقبال مارشل لا ريگيوليشن آرڊر جاري ڪيو ۽ سنڌ جي ڪاليجي استادن ۾ بيچيني پيدا ڪئي ته ڪميشن پاس توڙي ريگيولر ڪاليج استاد ٻيهر سنڌ پبلڪ سروس ڪميشن جو انٽرويو ڏين. 1200 کان مٿي ڪاليجي استادن ۽ تعليم کاتي جي ”ڊي اي اوز“ جون نوڪريون خطري ۾ هيون. استادن ۾ خود فوجي حڪومت بي چيني پيدا ڪئي ۽ پوءِ ڊاڪٽر شڪور جي قيادت ۾ ڪراچيءَ کان ڪشمور تائين سڀ استاد رستن تي اچي ويا. استادن جي هڪ ڊگهي ۽ منظم جدوجهد کان پوءِ فوجي حڪومت کي اهو حڪم واپس وٺڻو پيو. 31 مئي 1979ع تي ڊاڪٽر آر. اي شاهه (سابق سيڪريٽري) سنڌ جي تاريخ ۾ پهريون ڀيرو استادن سان ”تحريري معاهدو“ ڪيو. ڊاڪٽر شڪور دائود پوٽي ڏينهن رات ڪري ڪاليجي استادن جي تنظيم کي منظم ڪيو. هن جي دل جا ٻه Volve ختم ٿي ويا. بلڊ پريشر ۽ شگر جو مريض بڻجي ويو. ان ڪري ريتائرمينٽ کان اڳ گذاري ويو. هن وقت سنڌ جي تعليم جي بيٽي ڪناري لڳائڻ وارين دعوائن کي ڪنارو ملي نه سگهيو آهي. حڪمران اڪثر ڪري اهو چوندا آهن ته پرائيويٽ اسڪولن جو تعليمي معيار سرڪاري اسڪولن جي ڀيٽ ۾ وڌيڪ آهي. دراصل سنڌ

اندر ٽن قسمن جو ”تعليمي سسٽم“ رائج آهي. مدرسو اسڪول، A.O Level اسڪول ۽ سرڪاري اسڪول. تنهي هنڌن تي نصاب به مختلف آهي، تعليم هاڻ خدمت بدران تجارت بنجي ويئي آهي. A.O Level اسڪولن ۾ سڄو زور انگريزي ۽ ڪمپيوٽر سيڪارڻ تي آهي. ڇا انگريزي ٻولي اچڻ سان يا ڪمپيوٽر سکڻ سان تعليمي معيار وڌي ٿو؟ A.O Level تعليمي ادارن ۾ جيڪي ڳاڙهي پيگيون فيون آهن، انڪري ملڪ جا سرمائيدار ٻيهر وري تعليمي ادارا کولي رهيا آهن، تعليم هڪ نفعي بخش ڪاروبار بنجي ويئي آهي. سرڪاري اسڪولن ۾ غريبن، مسڪينن ۽ پورهيتن جا ٻار پڙهن ٿا. نذر حسين مهر جڏهن سيڪريٽري تعليم بنيو موصوف ”انفرميشن ٽيڪنالاجي“ جو مضمون لازمي قرار ڏنو. نيڪيدارن کي ڪاليجن جي لپس جا ٽيڪا ڏنا ويا. هڪ ڏينهن مون سائين جن کي عرض ڪيو ته، ڪنهن به اسڪيم کي نافذ ڪرڻ لاءِ پهرين زميني حقيقتون ڏٺيون وينديون آهن، سڀ کان پهرين انفراسٽرڪچر مڪمل ڪيو ويندو آهي. اتي هڪ ايڊيشنل سيڪريٽري (اڪيڊمڪ) جيڪو فزڪس ۾ پڻ اڀڄ ڏي هو، ان کي اها خبر نه هئي ته سنڌ ۾ گهڻا ڪاليج آهن ۽ ڪمپيوٽر سائنس جي مضمون ۾ ڪيترا استاد آهن. موصوف چيو ته، ”جتي ڪمپيوٽر لپ نه آهن، اتي اسان انٽرنيٽ ذريعي انفرميشن ٽيڪنالاجي ٻارن کي پڙهائينداسين.“ مون پنهنجي ٽيهن سالن جي نوڪري ۾ به سيڪريٽري تعليم ڏنا، جن کي تعليم جو به درد هو ۽ سنڌ سان به سڃا آهن. هڪ سائين مظهر الحق صديقي، جيڪو سنڌ يونيورسٽي جو وائيس چانسلر آهي، جنهن جا سڀ ٻار سرڪاري اسڪولن ۽ ڪاليجن ۾ پڙهيا آهن. اڄ به سائينءَ جي نياڻي گورنمينٽ گرلز ڪاليج قاسم آباد ۾ بي اي-ون جي شاگردياڻي آهي. ٻيو ڪي- بي رند صاحب، جيڪڏهن حڪمران سنڌ جي تعليم جي بهتري چاهين ٿا ته وفاقي حڪومت کان هڪ تعليمي آرڊيننس ڪڍايو وڃي ته، ”سڀئي وزير، مشير، ڪامورا، پارليامينٽ، سينيٽ، صوبائي اسيمبلي جا ميمبر، ضلعي ناظم ۽ تعلقي ناظم پنهنجا ٻار سرڪاري تعليمي ادارن ۾ داخل ڪرائين،“ سنڌ جي تعليم خود بخود سڌري ويندي.



قانون، معاشر ۽ مظلوم استاد

مذهب قومون حالتن پتاندر ”قانون“ جوڙينديون رهنديون آهن ۽ قانون جو احترام رياست جي هر شهريءَ تي لازم آهي، ڇاڪاڻ ته قانون ضابطن ۽ اصولن جي زنجير هوندو آهي، جنهن تحت انساني سماج پرامن زندگي بسر ڪندو آهي. رياست جو بنيادي فرض ملڪ اندر امن قائم ڪرڻ هوندو آهي، ته جيئن شهري سک ۽ سانت سان زندگي بسر ڪري سگهن. رياست جي حاڪميت جو اظهار قانون ذريعي ٿئي ٿو. قانون ڇا آهي؟ انگريزي لفظ ”Law“ پراڻي جرمن لفظ ”Lag“ مان نڪتل آهي، جنهن جي معنيٰ آهي: ”ڄميل يا سنوت واري شيء“ انگريزي ٻوليءَ ۾ اهو لفظ ”يڪسانيت“ (Uniformity) جي معنيٰ ۾ ڪتب اچي ٿو، يعني قانون مان مراد آهي اها شيءِ، جيڪا سڌي ۽ سنوت واري هجي ۽ جنهن ۾ هڪجهڙائي هجي. سنڌي لفظ قانون، عربيءَ ذريعي، قديم يوناني لفظن ”ڪينون“ (Kanon) مان ورتل آهي، جنهن جي معنيٰ ”قاعدو“ يا ”بنيادي پيمانو“ آهي. اهو اصول، جنهن مطابق ڪم ڪيو وڃي. قانون جو تعلق انساني ڪردار سان به آهي، يعني قانون، اصولن جو اهڙو مجموعو آهي، جنهن جو مقصد ”انساني فعلن ۽ رويي“ جي رهنمائي آهي. سڄي مهذب دنيا يا سول سوسائٽي ۾ قانون جي معنيٰ سماج کي انصاف مهيا ڪري ڏيڻ آهي. قانون جي نفاذ مان مراد شهرين جي جان، مال، عزت نفس ۽ آزاديءَ جو تحفظ ڪرڻ آهي. آزاديءَ ۽ قانون ۾ گهرو ڳانڍاپو آهي.

اسان وٽ سرڪاري ملازمن کي سنگهرن ۾ سوگهو ڪرڻ لاءِ هڪ قانون نافذ ڪيو ويو، جنهن کي ”اسپيشل سروس ريموول آرڊيننس 2000ع“ سڏجي ٿو. سنڌ ۾ 30 آگسٽ 2002ع تي گورنر سنڌ طرفان اهڙو قانون جاري ڪيو ويو. سنڌ اندر سرڪاري ملازمن لاءِ اڳ ۾ به ڪيترائي

قانون نافذ آهن، جيڪي ذوالفقار علي ڀٽو جي دور ۾ سنڌ اسيمبليءَ پاس ڪيا هئا. جن ۾ سرڪاري ملازمن جي هر فعل لاءِ قانون جوڙيو ويو هو. انهن ۾ سينياري، ترقي، ڊسپلين، ايفيشنسي، معطلِي ۽ رٽائرمينٽ متعلق قانون ۽ رولز شامل آهن. هنن قانونن ۽ رولز جي موجودگيءَ ۾ نئين قانون جي ضرورت نه هئي. پر هي قانون صرف انهيءَ لاءِ جوڙيو ويو ته جيئن ڪو سرڪاري ملازم سرڪار جي حڪمن جي انحرافي نه ڪري سگهي. اسان جي ملڪ ۾ هونئن به اها روايت بنجي ويئي آهي ته ڪنهن به سرڪاري ملازم ۾ اها جرئت نه آهي ته اعليٰ اختيارين طرفان جاري ٿيل ڪنهن به غير قانوني حڪم تي عمل ڪرڻ کان انڪار ڪري، ڇاڪاڻ ته اسان وٽ جرئتمند ڪامورا ائين موڪلائي ويا آهن، جيئن ڪارونجهر مان مور. جيئن ته استاد به سرڪاري ملازم آهن، انڪري انهن تي به هر سرڪاري قانون جو اطلاق ٿئي ٿو. ڪراچيءَ ۾ سنڌ جي تعليم جي انتظام لاءِ هڪ سيڪريٽريٽ قائم ٿيل آهي، جنهن ۾ هڪ سيڪريٽري، هڪ اسپيشل سيڪريٽري، چار ايڊيشنل سيڪريٽري، تيرهن ڊپٽي سيڪريٽري ۽ پنجويهن کان مٿي سيڪشن آفيسر آهن. ان کان علاوه پنج پراجيڪٽ ڊائريڪٽر پڻ آهن. انتظامي لحاظ کان تعليم کاتي جي سيڪريٽريٽ وڏي ۾ وڏي سيڪريٽريٽ آهي، پر بدانتظاميءَ جي لحاظ کان شايد نمبر ون آهي. اتي ڪنهن به استاد جو فائل صحيح صورت ۾ نه ملندو، نه ئي ڪو ڪاغذ. جيستائين ڪو استاد گهٽ ۾ گهٽ سيڪريٽريٽ جا ست چڪر نه کاتي، ايستائين ان جي ڪم جو ڪلاڪ مشڪل آهي. پرائمري کان وٺي ڪاليجي استادن تائين ڪوبه استاد تعليم کاتي جي ڪارڪردگيءَ کان مطمئن نه آهي. اڄڪلهه تعليم کاتو پنهنجي ڪارڪردگي بهتر بنائڻ بدران استادن جي پويان ڪاهي پيو آهي. صبح شام اهو راڳ آلاپيو پيو وڃي ته تعليم جي تباهيءَ جا ذميوار استاد آهن، هاڻ انهن سان هڪ هڪ ٿيندي. استادن کي آزارڻ لاءِ مختلف هٿڪنڊا استعمال ڪيا پيا وڃن، ڪاري قانون اسپيشل ريموول آرڊيننس 2000 جو سهارو ورتو پيو وڃي ۽ سڀ کان خطرناڪ ڳالهه اها آهي ته ان قانون جو استعمال غلط ٿي رهيو آهي. هن قانون ۾ اها ڳالهه واضح آهي ته هي قانون بدعنوان، ڪرپٽ، نامي گرامي، ملڪيت ناهيندڙ، نااهل، خراب شهرت رکڻ واري سرڪاري ملازم خلاف

استعمال ڪيو ويندو. هن قانون جي غلط استعمال سنڌ جي استادن ۾ شديد بيچيني پيدا ڪئي آهي ۽ اڳتي هلي اها بيچيني ڪنهن وڏي تحريڪ جي شڪل اختيار ڪري سگهي ٿي. جنهن جو ذميوار تعليم کاتي جي انتظاميه کان سواءِ ٻيو ڪير ٿو ٿي سگهي؟ هن قانون جي غلط استعمال جو شڪار گورنمينٽ گرلز ڪاليج قاسم آباد (حيدرآباد) جي 20 خواتين ٽيچرز کي بنايو ويو آهي. تازو سيڪريٽري تعليم سنڌ طرفان 15 اپريل 2006ع تي نوٽيفڪيشن جاري ڪيو ويو آهي، جنهن ۾ 20 خواتين ليڪچرارز کي معطل ڪيو ويو آهي. 20 ئي خواتين ليڪچرارز جا نالا هڪ نوٽيفڪيشن ۾ آهن. منهنجي راءِ مطابق، هي نوٽيفڪيشن هيٺين نڪتن جي ڪري ناقص آهي، جيڪو تڙ ٽڪڙ ۾ جاري ڪيو ويو آهي:

(1) هڪ ئي نوٽيفڪيشن ۾ 20 خواتين ليڪچرارز کي معطل ڪرڻ غير قانوني آهي. هر هڪ خواتين ليڪچرار لاءِ ڌار نوٽيفڪيشن جاري ڪرڻو هو.

(2) هن نوٽيفڪيشن ۾ اٺن ليڪچرارن جا نالا بلڪل غلط لکيل آهن، انهن نالن سان ڪي به اهڙيون خواتين ليڪچرار موجود ناهن.

(3) هن نوٽيفڪيشن ۾ ڪنهن به قانون جو ذڪر ناهي ته ڪهڙي قانون ۽ ضابطي تحت ليڪچرارن کي معطل ڪيو ويو آهي؟

(4) هن نوٽيفڪيشن ۾ خواتين ليڪچرارن جي معطليءَ جو ڪو به سبب نه ڄاڻايو ويو آهي، ته هنن جو ڏوهه ڪهڙو هو؟

(5) هنن خواتين ليڪچرارن جي معطليءَ جو پسمنظر هي آهي ته 20

مارچ 2006ع تي سيڪريٽري تعليم بين آفيسرن سان گڏ گورنمينٽ گرلز ڪاليج قاسم آباد جو معائنو ڪيو هو ۽ جن خواتين ليڪچرارز کي معطل ڪيو ويو آهي، اهي ڪاليج ۾ موجود هيون. استادن جي مسٽر رول تي 20 مارچ تي سڀني معطل ڪيل استادن جي حاضري پڻ لڳل آهي. سيڪريٽري تعليم يا ٻئي ڪنهن آفيسر طرفان استادن جي حاضريءَ جي رجسٽر تي ڪو به ”Visiting“ نوٽ لڳل ناهي.

سرڪاري پرنٽ ۽ اليڪٽرانڪ ميڊيا تي اها خبر جاري ڪرائي ويئي ته گورنمينٽ گرلز ڪاليج قاسم آباد جون پرنسپال سميت 26 خواتين استاد غير حاضر هيون، 20 خواتين ليڪچرارز کي اسپيشل

ريموول آرڊيننس 2000ع تحت معطل ڪيو ويو آهي، چئن اسسٽنٽ پروفيسرن خلاف چيف سيڪريٽري ۽ ٽن ايسوسيئيٽ پروفيسرن، جن ۾ پرنسپال به شامل آهي، وزير اعليٰ کي معطل ڪرڻ لاءِ تعليم کاتي طرفان سفارش ڪئي ويئي آهي. هن خبر جو مقصد استادن ۾ خوف پکيڙڻ هو. پرنسپال ۽ استادن جي ڪاليج ۾ موجودگي ۽ مسٽر رول تي حاضري اها ڳالهه ثابت ڪري ٿي ته تعليم کاتي طرفان اختيارن جو غلط استعمال ڪيو ويو آهي. معطلين جي نوٽيفڪيشن ۾ معطل ڪيل استادن کي تعليم کاتي طرفان هدايت ڪئي ويئي آهي ته اهي سڀ ڊسٽرڪٽ ايگزيڪٽو آفيسر حيدرآباد وٽ رپورٽ ڪن. منهنجي نظر ۾ انتظامي ۽ تعليمي لحاظ کان اها هدايت به غلط آهي. 27 خواتين استادن کي ضلعي ايگزيڪٽو آفيسر وٽ رپورٽ ڪرڻ مرداڻي معاشري ۾ نامناسب عمل آهي. صبح جو 9 کان وٺي 2 وڳي تائين اهي ٽيچرز ڪٿي وقت گذارينديون؟ سروس رولز مطابق، معطل استادن کي ڪو به ڪم نه ڪرڻو آهي، يعني انهن کي ڪلاس به نه وٺڻا آهن. گورنمينٽ گرلز ڪاليج قاسم آباد، ڊگري ڪاليج آهي، جنهن ۾ بي اي، بي ايس سي ۽ بي ڪام تائين ٻن هزارن کان وڌيڪ نياڻيون زير تعليم آهن. سيڪريٽري طرفان معطلين جي حڪم کانپوءِ نياڻين جي تعليم پڻ متاثر ٿي آهي. هڪ وڏي انگ ۾ استادن کي بيگناهه معطل ڪرڻ نه صرف استادن سان زيادتي آهي، پر ٻارن سان پڻ زيادتي آهي. بيگناهه معطل ٿيڻ ڪري خواتين استادن کي نه صرف ذهني تارچر ڏنو ويو آهي، پر شاگردن ۽ سماج جي نظرن ۾ انهن جي عزت نفس کي پڻ پائمال ڪيو ويو آهي. سنڌ جي تعليم کاتي کي ڪنهن به صورت ۾ اهڙا ٽڪڙا ۽ غير قانوني قدم نه کڻڻ گهرجن، جن سان نه صرف تعليم کاتو بدنام ٿئي ٿو پر استادن جي پڻ رسوائِي ٿئي ٿي. سنڌ جي وزير اعليٰ کي اها گذارش آهي ته انصاف ۽ قانون جي حڪمراني خاطر تعليم کاتي جي خواتين استادن جي بحالي جو حڪم ڏنو وڃي، ۽ ٽڪڙ ۾ ڪو به اهڙو قدم نه کنيو وڃي، جنهن سان سنڌ حڪومت جي نيڪنامي تي حرف اچي. هڪ طرف جمهوريت ۽ جمهوري ادارن کي مضبوط ڪرڻ جي ڳالهه ڪئي وڃي ٿي، گڊ گورننس ۽ قانون جي حڪمراني قائم ڪرڻ لاءِ قدم کنيا پيا وڃن، ته ٻئي طرف استاد دشمنيءَ ۾ اهڙن قانونن جو سهارو ورتو پيو وڃي، جيڪو هڪ ٻڌو معيار آهي.



صوبائي خودمختياريءَ جا بنياد ڪهڙا هجڻ گهرجن؟

برصغير جي عظيم عالم، مفڪر ۽ سياسي رهنما مولانا ابوالڪلام آزاد هڪ هنڌ لکيو آهي ته، ”ڪنهن به سچي ڳالهه کي رڳو ان لاءِ ڇڏي ڏيڻ ته اها ڳالهه ٻڌڻ وارو ڪوبه ناهي، ائين نٿو ڪري سگهجي، ڇاڪاڻ ته سچ هميشه سچ آهي، پوءِ ڀلي سچي دنيا ۾ ان سچائي کي مڃڻ وارو هڪ ماڻهو ئي ڪٿي هجي.“ يعني هنڌ لکن ٿا ته ”سچائي ۽ حق جي سوچ تي منهنجو ڪامل ايمان آهي، دنيا ۾ ڪي ماڻهو اهڙا به آهن، جن کي سچ جي روشني ج هڪي نظر اچي ته ان ۾ سندن اکين جو قصور آهي، ان ۾ سچ جو ڪهڙو ڏوهه؟“ اڄڪلهه اسلام آباد ۽ سنڌ ۾ صوبائي خودمختياري جي مسئلي تي سنڌ سرڪار سيمينار ڪرائي رهي آهي. هن سلسلي ۾ هڪ سيمينار 3 فيبروري تي حيدرآباد ۾ ٿيو. ميڊم مهتاب اڪبر راشديءَ جي حڪم تي هن سيمينار ۾ مون به شرڪت ڪئي ۽ پنهنجي سوچ مطابق سفارشون لکت ۾ به ڏنيون آهن. گهڻا ڏي شعور انسان 1940ع واري ٺهراءَ کي پاڪستاني رياست قائم ڪرڻ جو پهريون ”سماجي معاهدو“ (Social Contract) سمجهن ٿا. هيءُ ٺهراءُ 24 مارچ 1940ع تي ”لاهور“ جي منٽو پارڪ ۾ پاس ٿيو. پر اسان ڊاڪٽر خورشيد ڪمال عزيز جي ڪتاب Murder of History of Pakistan مطابق تعليمي ادارن ۾ زير تعليم نسل کي ڪوڙ پڙهائي رهيا آهيون ۽ اڪثر نصاب ڪوڙن مفروضن تي مبني آهي ۽ هر سال 23 مارچ تي لاهور ٺهراءُ جو ڏينهن ملهائيندا آهيون. هن ٺهراءَ جو اصل

متن هيٺئين ريت آهي:

Resolved that it is the considered view of this session of the All India Muslim League that no constitutional plan would be workable in this country or acceptable to the muslims unless it is desined on the following basic principles viz that geographically contiguous inits are demarcated into regions which should be so constituted, with such territorial re_ adjustment as may be necessary, that the areas in which the muslims are numerically in a majority, as in norh_ western and eastern zones of India, should be grouped to constitute independent states in which the constituent units shall be autonomus and sovereign

هن ٺهراءَ جون مڪيه ڳالهيون هي هيون ته هندستان جا مسلمان تيستائين راضي نه ٿيندا، جيستائين سموري آئيني مسئلي تي نئين سري کان غور نه ڪيو ويندو ۽ ڪوبه آئين مسلمانن کي ايستائين منظور نه هوندو جيستائين اهو سندن منظوري سان پاس نه ڪيو ويندو، ڪوبه آئيني منصوبو هن ملڪ ۾ هلڻ جهڙو نه ٿيندو ۽ مسلمانن کي قبول نه پوندو جيستائين اهو هيٺين بنيادي اصولن تي رٿيو نه ويو هجي، جنهن ۾ ملڪ جون جاگرافيائي ڀر واريون ايراضيون نئين سر ڦيرڦار ڪري اهڙي طرح بيهاريون وڃن، جن ۾ مسلمان اڪثريت ۾ آهن، جيئن الهندي ۽ اڀرندي هندستان ۾، تن کي ڳنڍي ”آزاد رياستون“ بنايون وڃن، جن ۾ گڏجندڙ صوبا ”آزاد ۽ خودمختيار“ رياستون هجن، آزادي لاءِ جدوجهد جي تاريخ ۾ 1940ع وارو ٺهراءَ تمام گهڻي اهميت رکي ٿو ڇاڪاڻ ته اهو صرف بنيادي يادگار ”دستاويز“ نه هو پر ايڪائين ۽ وحدتن جي حاکميت ۽ خودمختياري جو پروانو هو.

پاڪستان جو اڳوڻو وزيراعظم چوڌري محمد علي، جيڪو 1956ع واري آئين جو خالق آهي ۽ موجوده نامور قانوندان خالد انور جو والد آهي، اهو پنهنجي ڪتاب ”The emergency of Pakistan“ ۾ لکي ٿو ته:

”جمهوريٽ معنيٰ اڪثريت جو روح، پر جي اها اڪثريت دائمي ۽ پشت به پشت هلندي ايندي ۽ ان کي اعليٰ تعليم جون سهولتون، انتظامي ۽ اقتصادي برتري، ابلاغ جي ذريعن تي اجاره داري ۽ دولت جي فراواني ۽ فرمانروائي جي طاقت حاصل هوندي.“

هڪ معتبر پنجابي ۽ پنجاب جي اڳوڻي وزير اعليٰ ميان ممتاز دولتانہ India Pakistan factor جي مصنف راجندر سارين کي 5 فيبروري 1980ع تي ڏنل انٽرويو ۾ چيو هو ته، ”مسٽر جناح ته ڪيبنيت مشن جي تجويزن تي مڪمل حمايت جو قائل هو جنهن ۾ ٽي هيٺيان گروپ ٺاهيا ويا هئا. (1) گروپ اي: مدراس، بمبئي، يو.پي، بهار، سي. پي، اوڙيسا ۽ مڻي پور. (2) گروپ بي: پنجاب، سرحد، سنڌ ۽ بلوچستان. (3) گروپ سي: بنگال ۽ آسام.“ ڪيبنيت مشن پلان مطابق ”هر صوبائي گروپ پنهنجو آئين ٺاهيندو، امور خارجہ، دفاع ۽ مواصلات کانسواءِ ٻين سڀني کاتن جي سار سنڀال لهندو، صوبن کي انهيءَ ڳالهه جي اجازت هوندي ته هو ڏهن سالن کان پوءِ آئين جي ”فقرن“ کي تجويز هيٺ آڻي سگهن ٿا ۽ هر هڪ رياست يا صوبي کي مرڪز سان پنهنجا تعلقات طئي ڪرڻ جي آزادي هوندي.“

مون تازي ٿيل سيمينار ۾ جيڪي سفارشون پيش ڪيون هيون، ان مطابق هڪ مضبوط ۽ مستحڪم پاڪستان لاءِ ضروري آهي ته پاڪستان جي خالق صوبن کي، يعني سنڌ، پنجاب، سرحد ۽ بلوچستان کي ٻيهر نئين سري سان نئون سماجي معاهدو ڪرڻ گهرجي، ڇاڪاڻ ته پاڪستان کي قائم ڪرڻ لاءِ جيڪو سماجي معاهدو 1973ع ۾ ڪيو ويو هو، اهو بار بار مارشل لائن ڪري پنهنجي اهميت وڃائي چڪو آهي. پاڪستان هڪ وفاقي رياست آهي. هن وفاق کي قائم رکڻ لاءِ منهنجي ذهن ۾ جيڪي تجويزون آهن، سي هيٺين ريت آهن:

- (1) ملڪ ۾ فوري طور تي ججن، دانشورن، تعليمي ماهرن ۽ قانوني ماهرن تي مشتمل مرڪز ۽ صوبن ۾ نگران حڪومتون قائم ڪيون وڃن.
- (2) بلوچستان ۽ وزيرستان ۾ هلندڙ تڪرار ختم ڪيا وڃن ۽ هٿيار ڪٽندڙن لاءِ عام معافي جو اعلان ڪيو وڃي، ڇاڪاڻ ته طاقت ڪنهن به مسئلي جو حل ناهي.

(3) مارچ 2007ع ۾ نئين آئين ساز اسيمبلي لاءِ ”هڪ ماڻهو هڪ ووٽ“

جي بنياد تي آزاد اليڪشن ڪميشن ذريعي چونڊون ڪرايون وڃن.

(4) سڀني صوبن لاءِ قومي اسيمبلي توڙي سينيٽ ۾ هڪجيتريون سيٽون

رکيون وڃن.

نئون سماجي معاهدو يا آئين هيٺين تجويزن تي مشتمل هئڻ گهرجي:

(1) مرڪز کي صرف ٽي کاتا دفاع، خارجہ امور ۽ مواصلات ڏنا وڃن ۽

پاڪستان جو نالو United States of Pakistan رکيو وڃي.

(2) چيف آف آرمي اسٽاف، چيف آف ايئر اسٽاف، چيف آف نيول اسٽاف،

سپريم ڪورٽ جي چيف جسٽس ۽ ججن، وفاقي ڪابينا جي وزيرن

جي تقرر، وفاقي محتسب اعليٰ، وفاقي سيڪريٽرين جي تقرر جي

منظوري، وفاقي بجيٽ جي منظوري سينيٽ کان ورتي وڃي.

(3) سپريم ڪورٽ، فوج ۽ وفاقي نوڪرين ۾ سڀني صوبن کي هڪ جيتري

نمائندگي ڏني وڃي.

(4) ڪائونسل آف ڪامن انٽريٽ جوڙي وڃي، جنهن جي منظوري پڻ

سينيٽ کان ورتي وڃي.

(5) آزاد مالياتي ڪميشن جوڙي وڃي، جنهن ۾ صوبن کي برابر نمائندگي

ڏني وڃي.

(6) صوبن مان نڪرندڙ پيٽرول، گئس، معدني وسيلن جي آمدني صوبن کي

ڏني وڃي.

(7) صوبائي گورنر جي پوسٽ مڪمل طور تي ختم ڪئي وڃي ۽ چونڊيل

وزير اعليٰ کي سڀ اختيار ڏنا وڃن يا گورنر جي منظوري پڻ سينيٽ ۽

لاڳاپيل صوبائي اسيمبليءَ کان ورتي وڃي.

(8) پاڪستان ۾ انگريزي کي State Language قرار ڏنو وڃي، اردو

سنڌي، بلوچي، پشتو، پنجابي کي قومي زبانن جو درجو ڏنو وڃي.

(9) هڪڙي صوبي مان ٻئي صوبي ۾ نوڪري ڪندڙ کي Work-Pemit

هڪ خاص مدت لاءِ ڏني وڃي.

(10) ووٽ جو حق صرف مقامي مستقل رهندڙ ماڻهو کي ڏنو وڃي.

(11) قومي ۽ صوبائي اسيمبليين ۽ سينيٽ جي اميدوار لاءِ گريجوئيٽس جو

- شرط ختم ڪيو وڃي. ضلعي ڪائونسلن تعلقه ڪائونسلن ۽ يونين ڪائونسل جي ميمبري لاءِ ميٽرڪ جو شرط ختم ڪيو وڃي.
- (12) سرڪاري ملازم کي ايران وانگر صدر، وزيراعظم، قومي اسيمبلي، سينيٽ، صوبائي اسيمبلي يا لوڪل گورنمينٽ جي سڀتن تي بيهڻ جو حق ڏنو وڃي.
- (13) فوج جي عهدي تي ڪم ڪندڙ مٿان ملڪ جي ڪنهن به عهدي تي بيهڻ تي پابندي لڳائي وڃي.
- (14) ملڪ ۾ مارشل لا جي صورت ۾ وفاقي ايڪائين کي عليحدگي جو حق (Right of Separation) ڏنو وڃي.
- (15) سيلز ٽيڪس وصول ڪرڻ جو اختيار صوبي کي ڏنو وڃي.



سرڪار، ملڪي خزانو ۽ غريب عوام

پاڪستان ۾ حڪومت چاهي سولين هجي يا نان سولين، سالياني بجيت پيش ڪرڻ وقت اها دعويٰ ضرور ڪندي آهي ته ”هيءَ بجيت عوامي بجيت آهي، جنهن مان عام ماڻهوءَ کي فائدو پهچندو، غربت دور ٿيندي ۽ ملڪ ۾ خوشحالي ايندي.“ عوام اوجاڳيل اڪين سان گذريل 59 سالن کان اهڙا سڀنا ڏسندو پيو اچي، پر نه ته ملڪ مان غربت گهٽي آهي ۽ نه ئي خوشحالي آئي آهي. پاڪستان ۾ اڄ به جيڪڏهن ڪا شيءِ سستي آهي ته اها انساني زندگي ئي آهي. انسان نالي جنس جو اڳهه ايترو ته ڪريل آهي، جو ڪي ماڻهو جيئڻ تي خودڪشيءَ کي ترجيح ڏيڻ لڳا آهن.

هن سال جي بجيت، جنهن جي 21 جون تي قومي اسيمبليءَ جي ايوان به منظوري ڏني، 15 کرب روپين جي هئي. هن بجيت جي منظوريءَ کان علاوه گذريل سال بجيت کان وڌيڪ خرچ ڪيل 2 کرب 31 ارب روپين جي ”ضمني بجيت“ جي منظوري پڻ ڏني ويئي. گذريل سال جي بجيت 10 کرب 98 ارب روپين تي مشتمل هئي. قومي اسيمبليءَ ۾ جيڪا ضمنِي بجيت پيش ڪئي ويئي، ان ۾ ڪجهه خرچ اهڙا به آهن، جن مان محسوس ٿئي ٿو ته اسان وٽ جمهوريت بجاءِ ”بادشاهت“ آهي. موجوده وفاقي ڪابينه جيڪا ملڪي تاريخ جي وڏي ۾ وڏي ڪابينا آهي ۽ جنهن جا 60 کان وڌيڪ ميمبر آهن، تن جي پگهارن، الائونسن، ٽي اي، ڊي اي لاءِ رڪيل رڪمن کان 13 ڪروڙ 78 لک روپيا وڌيڪ خرچ ٿيا. وفاقي حڪومت لاءِ ٻاهرين ملڪن مان قيمتي ”مرسڊيز“ ڪارون گهرائڻ تي ٽيڪس ۽ ڊيوٽين جي ادائينگي جي مدد ۾ 36 ڪروڙ 60 لک، 37 هزار روپيا وڌيڪ خرچ ڪيا ويا.

ان لاءِ حڪومت اهو جواز ڄاڻايو آهي ته ملڪ ۾ دهشتگرديءَ جا واقعا وڌڻ سبب ٻاهرين ملڪن مان ايندڙ اهم وفدن ۾ شامل ميمبرن جي حفاظتي اپائن خاطر ”بلٽ پروف“ ڪارون گهرايون ويون آهن. پارليامينٽ جي ”ڪشمير ڪميٽي“ جي چيئرمين لاءِ پيڄارو خريد ڪرڻ لاءِ 50 لک روپيا وڌيڪ خرچ ڪيا ويا. صدر ۽ وزير اعظم لاءِ هوائي جهازن جي خريداريءَ تي 47 ڪروڙ 74 لک 18 هزار روپين جي وڌيڪ رقم خرچ ڪئي وئي. صدر جي غير ملڪي دورن لاءِ هڪ سال دوران 10 ڪروڙ روپيا ۽ وزير اعظم جي دورن لاءِ 15 ڪروڙ روپيا خرچ ڪيا ويا. رينجرس کي هنگامن کي منهن ڏيڻ واسطي جديد هٿيارن جي خريداريءَ لاءِ 5 ڪروڙ روپيا ڏنا ويا. وانا آپريشن جي متاثر ماڻهن کي 21 ڪروڙ 33 لک روپين جو معاوضو ڏنو ويو جيڪو به قانون نافذ ڪندڙ ادارن لاءِ ٿي هو.

وزير اعظم جي دعويٰ مطابق هن سال عوام جي فلاح، بهبود ۽ ترقيءَ لاءِ بجيٽ ۾ 45 ارب روپيا رکيا ويا آهن. اها دعويٰ به ڪئي ويئي آهي ته ملڪ اندر غربت ۾ گهٽتائي آندي ويندي. شهري علائقن ۾ سرڪاري رپورٽن مطابق، غربت جو سبب نوجوانن کي روزگار نه ملڻ آهي. سرڪاري رپورٽ ۾ ملڪ ۾ غربت جي شرح 30 سيڪڙو ٻڌائي ويئي آهي. پاڪستان پلاننگ ڪميشن جي دعويٰ آهي ته 2011ع تائين غربت صرف 15 سيڪڙو وڃي رهندي. تازو گڏيل قومن جي ترقياتي اداري UNDP جي هڪ رپورٽ شايع ٿي آهي، جنهن ۾ چيو ويو آهي ته پاڪستان جي آباديءَ جو 44 سيڪڙو عوام غربت جي آخري سطح کان به هيٺ زندگي بسر ڪري رهيو آهي. ملڪ ۾ 80 سيڪڙو بيمارين جو اهم ڪارڻ عوام کي پيئڻ جو صاف پاڻي نه ملڻ ٻڌايو ويو آهي. وزير اعظم شوڪت عزيز چيو آهي ته ماڻهن کي پيئڻ جو صاف پاڻي مهيا ڪرڻ لاءِ يونين ڪائونسل سطح تي فلٽريشن پلانٽ لڳايا ويندا. ان مقصد لاءِ 2007ع جي آخر تائين 7 ارب 80 ڪروڙ روپين جي لاڳت سان ملڪ ۾ 2036 فلٽريشن پلانٽ لڳايا ويندا. حڪومت جي زرمبادل جي ذخيرن ۾ 13 ارب ڊالرن کان وڌيڪ رقم هئڻ جي باوجود ملڪ ۾ مهانگائي ۽ بيروزگاريءَ جا مسئلا سنگين ٿيندا پيا وڃن. مهانگائيءَ عام ماڻهوءَ کي ته متاثر ڪيو آهي، پر مهانگائيءَ جي نتيجي ۾ سڀ کان گهڻو

متاثر ڀڳهاردار طبقو ٿيو آهي. هڪ سروي مطابق ڪاٺ پيئڻ جي شين جي قيمتن ۾ 200 سيڪڙو اضافو ٿيو آهي، پر سرڪار ملازمن جي ڀڳهارن ۾ صرف 15 سيڪڙو واڌ ڪئي ويئي آهي. ملڪ اندر حڪومت طرفان قيمتن تي ڪو به ڪنٽرول ناهي رهيو. ضرورت وارين شين جي قيمتن ۾ هر مهيني اضافو ٿيندو رهي ٿو، جنهن جو اثر عام ماڻهوءَ تي ٿي پوي ٿو، پر سرڪار ڪارخانيدارن، سرمائيدارن ۽ واپارين کي ڪجهه به چوڻ لاءِ تيار نه آهي، ڇاڪاڻ ته پارليامينٽ جي ٻنهي ايوانن ۾ اهڙن ماڻهن جي نمائندگي موجود آهي. وفاقي ڪابينا ۾ اهڙا ڪيترا ئي وزير شامل آهن، جيڪي شگرملز ۽ ٻين صنعتن جا مالڪ آهن. هن سال جڏهن ڪنڊ جي قيمتن ۾ اوچتو اضافو ٿيو ۽ 27 رپين مان ڪنڊ جو في ڪلو 50 رپين تائين وڪامڻ لڳو، تڏهن حڪومت نيب کي قيمتن جي واڌ لاءِ ذميوار ڌرين خلاف ڪارروائيءَ جا حڪم جاري ڪيا، پر حڪومت ۾ شامل بااثر وزيرن ۽ حڪومتي پارٽي جي ميمبرن جي دٻاءَ بعد حڪومت نيب کي ڏنل اهڙيون هدايتون واپس وٺڻ تي مجبور ٿي. جيڪڏهن موجوده حڪومت واقعي به عوام کي ريليف ڏيڻ چاهي ٿي، ته کيس هن سال ڪنهن به شيءِ جي قيمت موجوده اڳهه کان نه وڌائڻ جو اعلان ڪرڻ گهرجي ۽ پنهنجي اهڙي اعلان تي سختيءَ سان عملدرآمد پڻ ڪرائڻ گهرجي، پر ظاهر آهي ته ائين ٿيڻ ممڪن نه آهي.

سعودي عربيہ، جتي ”بادشاهت“ آهي ۽ جتي هر سال سڄيءَ دنيا جا لکين مسلمان عمري ۽ حج جي فرض جي ادا ٿيڻ لاءِ وڃن ٿا، اتي به گذريل 20 سالن دوران ڪاٺ پيئڻ جي شين جي اڳهه ۾ ڪا به واڌ نه ٿي آهي. اتان جا حڪمران به اسان جي حڪمرانن وانگر شاهي محلاتن ۾ رهن ٿا، پر عوام کي مهانگائيءَ کان بچائڻ لاءِ انهن سعودي عربيہ ۾ سخت قسم جا قانون نافذ ڪيا آهن. برطانيہ ۾ گذريل ڇهن سالن ۾ پيٽرول، ڪير، بيلڊن، ڪڪڙين، ڪنڊ ۽ ٻين ڪاٺ پيئڻ جي شين ۾ ڪو به اضافو نه ٿيو آهي، ڇاڪاڻ ته هڪ مهذب ملڪ جي سرڪار جي بنيادي فرضن ۾ اها ڳالهه شامل هوندي آهي ته اها پنهنجي ملڪ جي شهرين جا اهنج دور ڪري. ان کانسواءِ هڪ ويلفيئر اسٽيٽ جو تصور جڙي ٿي نٿو سگهي. ستن سالن کان جنرل پرويز مشرف جي سرڪار قائم دائر آهي، جيڪڏهن هن جا

”صلاحڪار“ بهتر هجن ها ته اهي ملڪي معيشت کي پنهنجن پيرن تي بيهارڻ ۾ ضرور ڪو ڪردار ادا ڪن ها. جنرل صاحب ميگا پراجيڪٽ جي ڳالهه ڪري ٿو پر ملڪ ۾ ستن سالن دوران اهڙو ڪوبه ميگا پراجيڪٽ تيار نه ڪيو ويو آهي، جنهن جي نتيجي ۾ عوام کي ڪو لاڀ حاصل ٿيو هجي.

پاڻي ۽ بجلي انساني جيئابي لاءِ بنيادي ضرورتون آهن. ستن سالن ۾ موجوده حڪومت ماڻهن کي صرف پيئڻ جو صاف پاڻي به مهيا ڪري نه سگهي آهي ۽ نه ئي ڪو بجليءَ جي درست استعمال توڙي اضافي پيداوار لاءِ ڪي اپاءَ ورتا ويا آهن. اڄ سڄي ملڪ ۾ ”لود شيڊنگ“ جو آزار آهي، پر حڪومت جي دعويٰ آهي ته ملڪ ۾ ڪا به لود شيڊنگ نه آهي. ڪراچي جيڪو پاڪستان جو هن وقت واحد انٽرنيشنل بندرگاهه آهي، اتان جا رهواسي بجلي ۽ پاڻيءَ جي بحران ڪري سخت پريشان آهن. تازو حڪومت ۾ شامل اتحادي ڌر جي چئن وفاقي وزيرن صدر ۽ وزير اعظم کي گڏيل خط لکيو آهي ته ”ڪراچيءَ ۾ بجليءَ جي بحران کي حل ڪيو وڃي، ڇاڪاڻ ته هن اهم مسئلي تي عوام شديد ردعمل جو اظهار ڪري سگهي ٿو.“ ڪراچيءَ جا شهري جنهن تڪليف ڏيندڙ صورتحال ۾ زندگي گهاري رهيا آهن، اها ئي صورتحال سنڌ جي باقي شهرن ۽ پهراڻين جي پڻ آهي، جتي ڪلاڪن جا ڪلاڪ بجلي غائب رهي ٿي. بجلي ۽ پاڻيءَ وارو وفاقي وزير لياقت جتوئي اها دعويٰ ڪندي ٿڪجي نٿو ته واپدا وٽ اضافي بجلي آهي ۽ ملڪ ۾ ڪٿي به لود شيڊنگ ناهي. اليڪٽرانڪ ۽ پرنٽ ميڊيا جي دور ۾ وفاقي وزير کي اهڙي غلط دعويٰ نٿي جڳائي. ڪراچي ۽ حيدرآباد سميت اهڙا ڪيئي شهر آهن، جتي بجليءَ سان گڏ پاڻيءَ جو بحران به مستقل شڪل اختيار ڪري چڪو آهي. ماڻهو ڪلاڪن جا ڪلاڪ پيئڻ جي پاڻي جي هڪ ڦڙي لاءِ پريشان رهن ٿا. تازو حيدرآباد جي علائقي اسلام آباد جي رهواسين پاڻيءَ جي کوٽ ڪري ڪراچي ويندڙ عوام ايڪسپريس کي ڪيترن ڪلاڪن تائين روڪي ڇڏيو ۽ ترين تي پٿراءُ ڪيو. اها صورتحال سنڌجي هر وڏي ننڍي شهر ۾ پيدا ٿيندي نظر اچي ٿي. عوام نه حڪمرانن مان مطمئن آهي ۽ نه ئي اپوزيشن جي سياسي پارٽين مان.

مهانگائي، بيروزگاري، بڪ، بدحالي، بيمارين عوام جي اڪثريت کي ”اڌ مٽو“ ڪري ڇڏيو آهي. حڪمرانن جي اها ڪوشش آهي ته اقتدار تي سندن دائمي قبضو رهي. انهيءَ لاءِ اهي هر آئيني يا آئين کان مٿانهون قدم کڻڻ لاءِ تيار آهن. اپوزيشن عوام جي اصل مسئلن تي ڪا به سگهاري تحريڪ هلائڻ لاءِ تيار ناهي. ٻئي ڌرين اسٽيٽسڪو جون ڦاٽل ٿيون لڳن. لڳي ٿو ته اصل واڳ ڏئين طرفان حڪومتي پارٽي توڙي اپوزيشن کي ڌار ڌار ايجنڊائون ڏنيون ويون آهن ته اهي مليل ايجنڊائن جي دائري ۾ رهي، پنهنجو پنهنجو ڪردار ادا ڪن. عوام جيئي يا مري، ڪنهن کي ان سان ڪا به همدردي نه آهي.

موجوده حڪومت جڏهن اها دعويٰ ڪري ٿي ته ملڪي خزاني ۾ 13 ارب ڊالر جو ذخيره موجود آهي، تڏهن وٽائي فقير جو هڪ لطيفو ياد اچي ٿو. وٽايو هڪ بازار مان گذري رهيو هو ته منائيءَ سان ٿالھ ڀري ويٺل هڪ حلوائِيءَ تي نظر پيس. هن ويجهو وڃي کيس اک ۾ آگر هنئي. حلوائِي ڪاوڙ مان چيو ”فقير اڪيون ڇو ٿو ڪڍين؟“ وٽائي عاجزيءَ مان ورائيو ته ”ڀاڻو! مون سمجهيو ته توهان انڌا آهيو جو اوهان جي اڳيان منائين جا ڍير لڳا پيا آهن ۽ توهان انهن کي هٿ به نٿا لڳايو.“ دڪاندار ورائيو ته ”فقير جيڪڏهن منائي ڪاٽيندس ته منهنجو جٺ ٻڇو رلي ويندو.“ وٽائي ٺهه ٻه جواب ڏنس ته ”مونکي ڪاٺ ڏي، منهنجو پيلي جٺ ٻڇو رلي.“ سرڪاري خزانو به شايد ان منائيءَ وانگر آهي، جيڪا عوام جي ڪاٺ لاءِ نه آهي. جيڪڏهن پيل اربين ڊالر جي ذخيري مان سرڪار عوام جي بنيادي مسئلن کي حل ڪرڻ لاءِ به رقمون خرچ ڪري ته شايد ماڻهن جي تڪليفن ۾ گهڻيءَ حد تائين گهٽتائي اچي سگهي. پر شايد اها به هڪ حڪمت عملي آهي ته عوام سدائين سورن ۾ هجي. ان جي نظر حڪومتي ايوانن تي نه پوي باقي دنيا کي ٻڌائڻ لاءِ ضروري آهي ته پاڪستان وٽ اربين ڊالر خزاني ۾ موجود آهن، ڇاڪاڻ ته سرڪاري معيار موجب ملڪي خوشحالي خزاني جمع ڪرڻ سان تعلق رکي ٿي، غربت جي خاتمي ۽ عوام جي زندگين ۾ تبديلي آڻڻ سان ان جو ڪوبه تعلق نه آهي.



شال ياگانہ ٺٺي سنڌري!

سنڌ جي سائين جي ايمر سيد جي خواهش هئي ته پاڪستان جي وفاق اندر سنڌ ۽ سنڌين سان جيڪي زيادتيون ٿي رهيون آهن ۽ وڏو صوبو ننڍين قومن جا جيڪي تاريخي ۽ سياسي حق غصب ڪيا آهن، انهن خلاف سنڌي مڙيعي مٺ ٿي جدوجهد ڪن ۽ استحصال کان پنهنجي جند آجي ڪرائين. ماضيءَ ۾ سنڌ جي سياسي پارٽين جا ڪيترا اتحاد جڙيا، پر ”اسلام آباد“ سان پيار جا پيچ اڙائيندڙن هميشه انهن اتحادن ۾ ڌار وجهي، سنڌ جي نالي تي پنهنجا پيٽ پريا ۽ سنڌين جي جدوجهد کي سبوتاز ڪيو پاڻ سڻيا آهن ۽ سنڌ ڏينهن ڏينهن اڻڀي ٿيندي رهي آهي.

پونم کانپوءِ جڏهن ممتاز ڀٽو جي سربراهيءَ ۾ ”سنڌ قومي اتحاد“ جڙيو ته وري سنڌين ۾ اها آس ۽ اميد ڪر ڪڍي جاڳي ته سنڌ جا سور جلد پڄاڻي ۽ تي پهچندا، پر سنڌ قومي اتحاد کي سنڌ جي قومي حقن لاءِ جيڪا منظم جدوجهد ڪرڻ ڪئي، ان ڏس ۾ ڪوبه لاپائتو ۽ اثرائتو قدم ڪجندي نظر نه پيو اچي، شايد ان جو وڏو سبب اتحاد جي سربراهه ممتاز ڀٽو جي صحت جي خرابي هجي، جوهر چهن مهينن کانپوءِ کيس پرڏيهه اسهڻو پوي ٿو.

اڄ جن حالتن مان سنڌ گذري رهي آهي، وقت جي تقاضا آهي ته سنڌ سان نينهن جو ناتو ڳنڍيندڙ جماعتون ”خودپرستي“ ۽ ”اناپرستيءَ“ جي خول مان نڪري هڪ پليٽ فارم تان گڏجي جدوجهد ڪن ۽ پاڻ ۾ ”ايڪي ۽ قومي ٻڌيءَ“ جو ثبوت ڏين، بيءَ صورت ۾ اسان جو حشر به ”ريڊ انڊين“ ۽ ”فلسطينين“ جهڙو ٿيندو، سنڌ ته رهندي، پر شايد سنڌي نه رهندا، سنڌين جي نانءَ تي ڪي ٻيا ماڻهو راج ڪندا. موجوده ملڪي حالتن جي پيش نظر گهٽ ۾ گهٽ ڌارين جي آبادڪاري، پاڻي ۽ ناڻي جي ورهاست، مڪمل صوبائي خودمختياري، ڪالاباغ ڊئم ۽ گريٽر ٿل ڪئنال جهڙن منصوبن، ضلعن جي ورهاست، ڳوٺن جي ڊاهڻ وارن مسئلن تي سنڌ جون سموريون قومپرست ۽ وطن پرست پارٽيون گڏجي جدوجهد ڪري سگهن ٿيون.

اها هڪ سياسي روايت رهي آهي ته سنڌ جا سڄا ماڻهو ۽ سياسي اڳواڻ پنهنجي نظرين ۽ سياسي عقيدن جي دائرن ۾ بند رهندا آيا آهن، پر سنڌ جي اڪثر قومپرست پارٽين ۽ سڄا شخصيتن کي سنڌ قومي اتحاد جي پليٽفارم تي ڏسي ڪجهه پڪ ٿئي ٿي ته پيالي ۾ پيئڻ ۽ پيارڻ جي رسم پراڻي ٿي چڪي آهي. هي التجا ۽ آس ته جيڪر هاڻي سنڌ جا سڀ رهبر پاڻ ۾ ملي پون ته سنڌين تان مهڻي ميت ٿي پوي.

هن ۾ ڪا ڀلائي هئي، جو تاريخ سنڌين کي ماضيءَ ۾ ڌارين قورن کان بچاءَ جو فن ۽ فڪر سيکاريو. ويهين صديءَ جا چارئي ظالمانه نظام Zionism, Facism, Nazism, Recism لڳاتار ائين لاڳو رکيا ويا آهن، جو هيٺ اسان جي هٿ فاتح ڪرڻ وارو به ڪو مشڪل هجي ها. اڄ جي حالتن جو ايمانداري سان جائزو وٺجي ته سنڌ جي نيٽن مان نير پيو وهي. سانوڻ جي مينهن جيان ظاهري طرح ان جو چيهه چيڙو به نظر نٿو اچي.. ڏک ته اهو آهي ته انهن ستمن ۽ سختين ۾ پراون سان گڏ پنهنجن به هٿ پئي وٺايو آهي. سنڌ جو سياسي ڪلچر به عجيب رهيو آهي، مثال طور طلسمي سياست، چيلي گرو واري سياست، وٺ جواب ڏي جواب واري سياست، ڪڪڙ ڪوري جي واه واه وڏيري واري سياست، جي سائين حاضر سائين واري سياست، اٺائينگ سياست، ابت سبت دانشورن جي مصلحتي ۽ مطلبِي سياست، پگهاردار ۽ پينشن بردارن جي سياست وغيره شامل آهن، الميو اهو آهي ته سڀ مختلف ”ليبيل“ ۽ ”لقب“ لڳائي، سنڌ جي ٽڪلي نرڙ تي چنڊڙائي، حب الوطنيءَ جو ٿورو به ٿڌيندا وٽن، جيتوڻيڪ اهي سياسي صورتحال جا اڻوڻندڙ ڪردار رهيا آهن، جن سنڌ جي سياسي ماحول ۽ وايومنڊل کي نانگ ور ڏيئي، سنڌي وطن پرست سياست کي نقصان پهچايو آهي.

جڏهن به ماضيءَ ۾ سنڌ دوست ماڻهن ڪن سياسي نڪتن تي گڏجي هڪ پليٽ فارم جوڙيو آهي، تڏهن اقتدار جا مرڀي ۽ انهن جي خاص ماڻهن اهڙيءَ جدوجهد جي راهه ۾ کڏون کوٽيون آهن، اسان کي اهو به نه وسارڻ گهرجي ته اقتدار کي پنهنجا ”ڊيو راج“ ۽ ”ديوتا“ آهن، جنهن جا پوڄاري لاتعداد آهن. هن ”ڊيو راج“ کي ”ڏاڍائي قانون پٽو“ ۽ ”نينهن نپايو لوپ“ آهي، شروع ۾ ڊيو راج پنهنجو دٻڊو جاري ۽ ساري رڪڻ لاءِ ماڻهن جي دلين ۾

ڏهڪاءَ ۾ ذهنن ۾ خلفشار پيدا ڪري، سندن ساهه مٿ ۾ بند ٿو ڪري، پر مهاڏي جي صورت ۾ پنهنجي نينهن نياپن، يعني لوپ ۽ لالچ کان ڪم وٺي، عوامي تحريڪن ۾ پنهنجا ماڻهو ڇڏي ٿو ڏئي، جن جو مقصد ۽ پيشو ٿي پئسو آهي، انهن کي جدوجهدن کي ڇيهو رسائڻ لاءِ هوشياريءَ ۽ حرفت استعمال ڪرڻ جي سکيا اهڙي نموني ملي ٿي، جو ظاهري طرح قومي جدوجهد جا ٻانهن بيلي ٿي وٺي چڙهتوڻ ڏين ٿا ۽ تيستائين ڪڙڪا ۽ واکا ڪندا رهن ٿا، جيستائين ڇنڊ ۽ چوڪا آواز ڊڄي نه وڃن. هڪ دفعو اهڙيءَ جدوجهد جو همدرد ۽ همدرد ٿي قبضو ڪري سڄي جفاڪشيءَ کي گهيري ۾ آڻي وڃي ”گهاٽ گهاٽو“ جي ور چاڙهين ٿا، بس اها ئي گهڙي حساس ۽ فيصلو ڪن هوندي آهي، جڏهن ڪارڪنن کي ذهن ۽ پير پختا ڪرڻ جي ضرورت هوندي آهي، پر اسان مورڪائيءَ ۾ ڪوڙي سڪي کي قبول ڪري مڪر ۽ جعلسازيءَ ۾ ڦاسي گڙدولين ۾ اچي ويندا آهيون، ان کانسواءِ ڀارتين جا نوان نسخا ۽ ڇاپا، مک ڀارتين مان پڳل ۽ تٽل فرد ۽ ٽولا، ذاتين ۽ قبيلن جي بنياد تي تنظيم سازي، سنڌي قوم کي ”بلوچ ۽ سمات“ سميت مختلف واري خانن ۾ ورهائڻ وارو عمل معاملو فهمي بجاءِ مونجهارا پيدا ڪن ٿا، هاڻ ”ڏوهين ۽ ڏوهين“ کي ڪنهن به ريت ”غفو ۽ درگذر“ جي خيريات سان نه نوازڻ گهرجي، جوان جوئي ڪيتو لوڙي رهيا آهيون. سنڌي قوم ۾ زرخيز ذهنن، مخلص ڪارڪنن، فرض شناس سرويچن ۽ باضمير رهنمائن جي کوٽ ڪانهي، پر هڪڙا اسانجا پنهنجا سڄڻ اهڙا به آهن، جن کي ڪا به لالچ ڪانهي، پر کين سر جي سانگي بدڏن بنائي ڇڏيو آهي، اهي رياستي جبر ۽ ڏاڍ کان ڊڄي قومي جدوجهد کان الڳ ٿي تماشائي بنيل آهن، منهنجيءَ نظر ۾ آهي به، سنڌ کي پهتل نقصان ۾ ڀاڱي ڀائيوار آهن، اسلام آباد ڏانهن جوابدارن سنڌي بنجي، سنڌ کي سخت ڇيهو رسايو آهي، هاڻ ته نظر ائين پيو اچي ته ڌارين کي سنڌ کي ڀاڱا ڪرڻ ۾ ٽن سالن کان وڌيڪ عرصو نه لڳندو، ڇو ته پڻيٽاڳون جو اهو پراڻو منصوبو آهي ته ننڍي کنڊ کي ٻيهر ملڪن ۾ ورهائجي، ان لاءِ آمريڪي دانشورن ”ڪي-3“ جو فارمولو جوڙيو آهي. 2010ع تائين انهيءَ فارمولا تي عمل ڪرڻو آهي، ان ڪري سنڌ جي عوام توڙي اڳواڻن کي بيحد احتياط ۽ سمجهداريءَ سان معاملن کي سمجهڻو آهي. ائين نه ٿئي ته پوءِ هٿ ٿي هڻندا رهجي وڃون.



نظريہ ضرورت واري نظريي جو شاندار استعمال

حڪومت جا ٽي اهم حصا هجن ٿا: (1) اسيمبلي، (2) انتظاميا ۽ (3) عدليه. اسيمبليءَ جو ڪم ملڪ لاءِ قانون سازي ڪرڻ ۽ انتظاميه جو ڪم قانون تي عملدرآمد ڪرائڻ ۽ عدليه جو ڪم قانون جي پيچڪڙي ڪندڙن کي سزا ڏيڻ ۽ قانون جي تشريح ڪرڻ آهي. هڪ مفڪر ”سجوك“ صحيح چيو آهي ته: ”سياسي نظام ۾ عدليه جي اهميت سڀني کان وڌيڪ آهي. جڏهن به ڪنهن قوم جي سياسي تهذيب ۽ تمدن کي آزمايو ويندو آهي ته سڀ کان پهرين اتان جي عدالت جا معيار ماپيا ويندا آهن.“ هڪ ٻئي مفڪر لارڊ برائس چيو آهي ته جنهن رياست ۾ عدل ۽ انصاف نه هوندو اها رياست گهڻو وقت جتاءُ نه ڪري سگهندي آهي، جيڪڏهن قانون کي صحيح نموني سان نافذ نه ڪيو وڃي ته زندگي ڪڙي ٿوهر جيان بڻجي ويندي آهي، جيڪڏهن قانون جو نفاذ ڪمزور طرح يا بددليءَ سان ڪيو وڃي ته امن امان جي گارنٽي ختم ٿي وڃي ٿي، ڇاڪاڻ ته امن صرف انهيءَ صورت ۾ ئي قائم رهي ٿو.

پاڪستان جي موجود چيف جسٽس افتخار محمد چوڌري چيو آهي ته عدليه جي ساک ۽ ان جي سڃاڻپ کي بهتر بنائڻ لاءِ ضروري آهي ته عوام کي بغير ڪنهن دير جي سستو ۽ غير جانبدار انصاف فراهم ڪيو وڃي. نئين عدالتي سال جي آغاز جي موقعي تي فل ڪورٽ ريفرنس کي خطاب ڪندي، هن چيو ته: ”عدالت عظميٰ هميشه ملڪ اندر غير يقيني واري صورتحال ۾ مثالي فيصلو ڏنا آهن. ملڪ ۾ جڏهن به ڪو سياسي بحران آيو ڪو آئيني تعطل پيدا ٿيو ته اعليٰ عدالتن ڏانهن رجوع ڪيو ويو.

عدالتن انهن موقعن تي ڪجهه تاريخي فيصلو ڏنا آهن، جن مان ڪن فيصلن جي عوام ۾ پور تائيد ڪئي آهي ۽ ڪجهه فيصلن تي شديد تنقيد پڻ ڪئي وئي آهي.“ جسٽس افتخار محمد چوڌري چيو ته، ”انصاف جي فراهمي ۾ موجود رڪاوٽن کي دور ڪرڻ لاءِ ۽ عدليه جي ڪارڪردگي کي بهتر بنائڻ لاءِ سپريم ڪورٽ ڪيترا موثر قدم کنيا آهن. ماتحت عدالت ۾ التوا هيٺ ڪيسن جي صورتحال سنگين ٿيندي پئي وڃي. عام ماڻهن جو عدالتن تان اعتماد ختم ٿيندو پيو وڃي، جنهن جي ڪري انصاف جي فراهمي ۾ دير ٿي رهي آهي.“ جسٽس افتخار محمد چوڌري جيڪو ڪجهه چيو آهي، اهو اسان سالن کان ٻڌندا پيا اچون ۽ اهو ئي سچ آهي ته عوام کي بنان ڪنهن دير جي سستي ۽ غير جانبدار انصاف جي فراهمي تمام ضروري آهي، جيڪڏهن عدالتن کي ماضيءَ جي پس منظر ۾ پرکيو ته اسان کي گهڻيون شيون ملنديون. جڏهن پاڪستان جي پهرين دستور ساز اسيمبليءَ کي جنرل چوڌري غلام محمد ٽوڙي ڇڏيو ته ان وقت جي دستور ساز اسيمبليءَ جي اسپيڪر مولوي تميرالدين خان مرحوم، جنهن جو تعلق بنگال سان هو، تنهن انهيءَ قدم کي سنڌ جي هاءِ ڪورٽ ۾ چئلينج ڪيو. ڪورٽ چوڌري غلام محمد جي انهيءَ قدم کي غير قانوني قرار ڏنو ۽ پنهنجي فيصلي ۾ لکيو ته جيئن ته گورنمينٽ آف انڊيا ايڪٽ 1935ع جيڪو پاڪستان جو عبوري آئين به آهي، ان مطابق پاڪستان جي آئين ساز اسيمبلي بحال ڪجي ٿي، پر حڪومت هاءِ ڪورٽ جي فيصلي کي سپريم ڪورٽ ۾ چئلينج ڪيو. سپريم ڪورٽ گورنر جنرل جي حڪم کي جائز قرار ڏنو ۽ سنڌ هاءِ ڪورٽ جي فيصلي کي ڪالعدم قرار ڏنو. ان وقت سپريم ڪورٽ جو چيف جسٽس چوڌري منير هو، جنهن اڳتي هلي پنهنجي ڪتاب ”From Jinnah to Zia“ ۾ اهو اعتراف ڪيو هو ته ڪجهه بااثر قوتن جي دٻاءُ ۾ اچي هن اهو فيصلو ڏنو هو. جسٽس منير ئي هو، جنهن پاڪستان ۾ ”نظريه ضرورت“ جو رواج وڌو. ضرورت تحت جائز قرار ڏنو ويندو رهيو. جنرل پرويز مشرف جي اقتدار تي اچڻ کي به ”نظريه ضرورت“ تحت جائز ۽ حق بجانب قرار ڏنو ويو. ملڪ جي دانشورن، قانون جي غير جانبدار ماهرن اڄ ڏينهن تائين ”نظريه ضرورت“ تحت نفاذ کي

حق بجانب تسليم نه ڪيو آهي. دانشورن ۽ قانون جي ماهرن جي اها پختي ۽ پڪي راءِ آهي ته جيستائين ”نظريه ضرورت“ مان نجات حاصل نٿي ٿئي، تيستائين ملڪ ۾ آئين ۽ قانون جي بالادستي قائم ڪرڻ ناممڪن آهي. هن وقت به ملڪ اندر ڪيترائي اهميت وارا معاملا آهن، جن جو انصاف وارن ادارن پاران پاڻمرادو نوٽيس وٺي سگهجي ٿو. اڪبر بگٽي جي شهادت جي مسئلي، وفاق ۽ صوبن درميان اختيارن جي ورڇ جي مسئلي ۽ صدر جي ورديءَ جي مسئلي جهڙا معاملو آهن، جيڪي توجهه طلبين ٿا. 13 سال اڳ صدر غلام اسحاق خان طرفان ميان نواز شريف جي حڪومت مان برطرفيءَ جي ڪيس جي ٻڌڻي دوران عدالت ”نظريه ضرورت“ کي مڪمل طور تي مسترد ڪندي اعلان ڪيو هو ته، ”عاصمه جيلاني“ ڪيس ۾ جنرل يحيي خان کي غلط قرار ڏنو ويو هو ۽ پوءِ حاجي سيف الله ڪيس ۾ محمد خان جوڻيجو مرحوم جي حڪومت جي جنرل ضياءُ الحق طرفان برطرفيءَ کي غير قانوني قرار ڏنو ويو هو. هنن ٽن مثالن جي باوجود جڏهن 12 آڪٽوبر 1999ع تي نواز شريف جي حڪومت جي خاتمي وارو معاملو بحث هيٺ آيو ته ان خاتمي کي جائز ۽ صحيح قرار ڏيڻ لاءِ هڪ ڀيرو وري ”نظريه ضرورت“ جو سهارو ورتو ويو. اسان وٽ جيترو غلط استعمال ”نظريه ضرورت“ جو ٿيو آهي، ايترو شايد ئي ڪٿي ٿيو هجي، جرمنيءَ جو پروفيسر ”ڪيلسن“ جيڪو هن نظريي جو خالق آهي، تنهن هن نظريي جي باري ۾ لکيو آهي ته، ”ڪنهن به انقلاب رونما ٿيڻ کانپوءِ جيڪڏهن ماڻهن جي اقتصادي حالت بهتر نٿي ٿئي ۽ عوام جا اهنج ۽ سور نٿا گهٽجن، هر ماڻهو جون بنيادي ضرورتون نٿيون پوريون ٿين ته پوءِ ان انقلاب يا تبديليءَ کي جائز قرار نٿو ڏئي سگهجي.“ پاڪستان ۾ جيڪو به نظريه ضرورت جو استعمال ڪيو ويو آهي، ان سان پروفيسر ”ڪيلسن“ جو روح ٿي سگهي ٿو ته قبر ۾ تڙپندو هجي!

سپريم ڪورٽ جي موجوده چيف جسٽس افتخار محمد چوڌري ڪجهه فيصلو اهڙا ڪيا آهن، جو هڪ ڀيرو وري عوام ۾ اميد پيدا ٿي آهي ته کين سستو ۽ تڪڙو انصاف ملندو. پاڪستان اسٽيل مل جي نيلاميءَ جو مسئلو هجي يا مظلوم منو پيل جي گم ڪيل خاندان جي ڀاتين جو مسئلو

هجي، چيف جسٽس هڪ مضبوط ۽ نوس موقف اختيار ڪيو آهي، جيڪو شايد واڳ ڏئين کي نه وڻي، پر اهي فيصلو عوام لاءِ وڏي آت آهي. اسان جي موجوده قانون ۽ انصاف جي سسٽم ۾ ڪيتريون ئي خاميون آهن، جن کي دوراندوشي، جرئت ۽ ڏاهپ سان حل ڪري سگهجي ٿو. پاڪستان جي عدالتن ۾ لاتعداد ڪيس سماعت هيٺ آهن، هڪ هڪ جج وٽ هزار کان مٿي ڪيس هلي رهيا آهن. انڪري سول ڪورٽن توڙي سيشن ڪورٽن جو تعداد وڌائڻو پوندو، سرڪار طرفان عدالت جي جيڪا بجيٽ رکي وڃي ٿي، اها به ناڪافي آهي، جج صاحبان جون پگهارون گهٽ آهن، انهن کي رهاڻش ۽ طبي سهولتون به ناهي مٿر آهن ۽ ڪنوينس به پورو سارو آهي. موجوده حالتن ۾ آباديءَ جي وڌندڙ شرح ۽ ڏوهن جي رفتار کي ڏسي گهٽ ۾ گهٽ هيٺين سطح تي ڪورٽن جو تعداد ٻيڻو ڪيو وڃي. سول جج صاحبان کي گهٽ ۾ گهٽ 18 هون گريڊ ڏنو وڃي. رهاڻش، ڪنوينس ۽ طبي الائونس جي مد ۾ موجوده رقم کي ٻيڻو ڪرڻ گهرجي. سپريم ڪورٽ توڙي سنڌ هاءِ ڪورٽ ۾ پڻ ججن جو انگ وڌايو وڃي، وفاق ۾ شامل ايڪائين جي لحاظ کان هر يونٽ کي برابر جي نمائندگي ڏني وڃي، ڇاڪاڻ ته آئين مطابق سپريم ڪورٽ کي نه صرف هيٺين ڪورٽن مٿان اپيل ٻڌڻ جو اختيار آهي، پر سپريم ڪورٽ کي اهو به اختيار آهي ته جيڪڏهن مرڪزي حڪومت ۽ صوبائي حڪومتن جي وچ ۾ ڪو تڪراري مسئلو پيدا ٿئي ٿو ته سپريم ڪورٽ اختلافي مسئلي تي فيصلي ڏيڻ جو اختيار رکي ٿي.

سنڌ هاءِ ڪورٽ ۽ سپريم ڪورٽ جي ججن کي هٽائڻ يا برطرفيءَ جو اختيار صرف ۽ صرف جوڊيشل سپريم ڪائونسل کي هئڻ گهرجي. ججن جي مقرريءَ جو اختيار برطانيه وانگر پارليامينٽ کي هئڻ گهرجي. جيلن ۾ اهڙا ماڻهو وائيل آهن، جن کي سال گذري وڃن ٿا، پر انهن جي ڪيسن جو فيصلو نٿو ٿئي، اهڙن ماڻهن کي هڪ سال گذرڻ کان پوءِ ضمانت ملڻ گهرجي. منهنجو ذاتي مشاهدو آهي ته جيلن ۾ قيد ڪي اهڙا قيدي به هوندا، جيڪي گهڻو ڪري بيگناهه هوندا آهن يا انهن جي ڪيل ڏوهه جي سزا صرف هڪ يا ٻه سال هوندي آهي، پر ڪورٽن جي شوائين جي چڪر ۾ ورهيه وري ويندا آهن.



تعليم جو پيڙو ڪيئن ٿو ٿري سگهي؟

تازو استيت بئنڪ طرفان پاڪستان جي معيشت بابت جاري ڪيل رپورٽ ۾ ان ڳالهه جو اعتراف ڪيو ويو آهي ته مسلسل مهانگائيءَ جي نتيجي ۾ هر شيءِ جي قيمت ٻيڻي ٿي چڪي آهي ۽ ناٽي جي واڌ ۾ اضافو ٿي رهيو آهي، ان صورتحال ۾ وزيراعظم سان ملاقات ۾ سندن پاران ڪيل اهو مطالبو سٺو سيڪڙو جائز محسوس ٿئي ٿو ته، استادن جي پگهارن ۾ به سٺو سيڪڙو اضافو ڪيو وڃي. اها ڪا لڪل ڳالهه نه آهي ته استادن وٽ پگهار کان سواءِ گذر سفر جو ٻيو ڪوبه ذريعو نه هوندو آهي. ڪنهن دور ۾ پرائمري استاد جي پگهار سون جي تولي جي ملهه برابر هوندي هئي، پر هاڻي ائين ناهي، استاد کي جسم ۽ روح جي رشتي کي قائم رکڻ لاءِ وڌيڪ هٿ پير هڻڻا پون ٿا. اهو ئي سبب آهي، جو استادن جي اڪثريت نوڪريءَ سان گڏ ٻيا ڌنڌا به ڪرڻ تي مجبور آهي. ڪي ٽيوشن پڙهائين ٿا، ڪي مانڊيٽيون هلائين ٿا، ڪي مال پڙهين تي چوپائي مال جي خريد و فروخت ڪرائي به پئسا ڪمائين ٿا، انڪري ئي استادن جي اڪثريت اسڪولن مان غائب رهي ٿي ۽ پيٽ گذر لاءِ ٻين ڪمن ڪارين ۾ مصروف رهي ٿي، توڙي جو جيڪو استاد ڪلاس نٿو وٺي، اهو نه رڳو سرڪار جو، پر قوم جو به ڏوهي آهي. استادن جي ڪلاسن مان غائب رهڻ سبب سموري استاد برادري سماج ۾ خوار خراب ۽ رسوا ٿي آهي، استادن جي اڪثريت ۾ اها ”ڪميٽمينٽ“ نه رهي آهي، جيڪا هڪ قوم جي سجاڳ ۽ ذميوار فرد ۾ هئڻ گهرجي، جيتوڻيڪ استاد انهيءَ ڪارخاني جو ڪاريگر آهي، جتي

ذهن تيار ٿين ٿا، پر انهن ئي استادن پنهنجي فرض ۾ ڪوتاهي ڪري سنڌي سماج کي ڪيئي سال پنٿي ڌڪي ڇڏيو آهي، ڪي استاد انهيءَ ڳالهه کي ائين پيش ڪندا آهن ته استادن جون پگهارون گهٽ آهن، انڪري اهي ٻين ڌنڌن ۾ لڳل آهن ۽ پڙهائيءَ ۾ ڪوتاهي ڪن ٿا، تڏهن عجيب لڳندو آهي، ڇاڪاڻ ته اهي پنهنجي مرضي ۽ خوشيءَ سان هن پيشي طرف آيا آهن، ڪين اڳواٽ اها خبر هوندي آهي ته هن شعبي ۾ پگهارون اهي ئي آهن، ان جي باوجود اهڙو ڪو جواز ڄاڻائي، مورڳو ڪلاسن مان غائب رهڻ يقينن قومي ۽ اخلاقي ڏوهه آهي. اها ڳالهه به پنهنجيءَ جاءِ تي اهميت جوڳي آهي ته ضرورتون ئي ماڻهوءَ کي ڏوهي بڻائين ٿيون، مهذب ملڪن ۾ پرائمري استادن جي پگهار سيڪنڊري ڪاليجن ۽ يونيورسٽيءَ جي استادن کان به وڌيڪ هوندي آهي، ڇاڪاڻ ته پرائمري تعليم، تعليمي سرشتي جي پٺيءَ جي ڪنڊي جيان آهي، جيڪڏهن اهو ئي سڌو نه هوندو ته زندگي صحيح معنيٰ ۾ سک سان هلي نٿي سگهي، ان ڪري ان ڳالهه تي هڪ ئي راءِ آهي ته استادن جي پگهار ۽ الاؤنس لاءِ هڪ الڳ ڪميشن ويهاري انهن کي ان قابل بڻائڻ گهرجي ته جيئن استاد گهٽ ۾ گهٽ روزاني زندگيءَ جون بنيادي ضرورتون پوريون ڪري سگهن، پر ان جي باوجود ان ڳالهه کي به نظرانداز نه ڪرڻ گهرجي، ته پگهارن جي بهاني پنهنجيءَ قوم جي ايندڙ نسلن کي جهالت جي اونڌاهيءَ ۾ ڌڪڻ هڪ سنگين قومي ڏوهه آهي، جنهن جي سزا ايندڙ ڪيئي نسلن کي پوڳڻي پوندي.

اسان وٽ استادن جو هڪ اهم مسئلو ترقيين لاءِ تائيم اسڪيل نافذ ڪرڻ وارو آهي. ماضيءَ ۾ يونيورسٽي گرانٽس ڪميشن طرفان استادن جي ترقيين لاءِ هڪ فارمولو جوڙيو ويو هو، پر ان تي به عمل نه ٿي سگهيو. اهو فارمولا فقط ڪاليجي ۽ يونيورسٽين جي استادن لاءِ هو، جنهن مطابق گهٽ ۾ گهٽ 7 سال ليڪچر طور بهتر نموني فرض نڀائيندڙ استاد کي مقرر ڪيل مدي کانپوءِ اسسٽنٽ پروفيسر طور ترقي ڏني ويندي. 6 سال اسسٽنٽ پروفيسر طور ڊيوٽي ادا ڪندڙ کي ايسوسيئيٽ پروفيسر، جڏهن ته 5 سال ايسوسيئيٽ پروفيسر طور ڪم ڪندڙ کي سندس ڪارڪردگيءَ جي بنياد تي پروفيسر طور ترقي ڏني ويندي، جيڪڏهن اهڙو تائيم اسڪيل تحت

جڙندڙ فارمولو واقعي به هر سطح تي نافذ ڪيو وڃي ته تعليمي ماحول ۾ گهڻي بهتري اچي سگهي ٿي ۽ استادن جا مسئلا به گهڻي حد تائين حل ٿي سگهن ٿا. تازو استادن هڪ مطالبو اهو به ڪيو آهي ته هائوس رينٽ ڪرنٽ پي اسڪيل تحت ڏنو وڃي. هن وقت وڏن شهرن، خاص طور ڪراچي، حيدرآباد، سکر ۽ لاڙڪاڻي جي استادن کي بنيادي پگهار جو 45 سيڪڙو جڏهن ته باقي علائقن ۾ 30 سيڪڙو هائوس رينٽ ڏنو وڃي ٿو. ماضيءَ ۾ پگهارن ۾ ته واڌارو ڪيو ويو پر هائوس رينٽ منجمند (Freeze) ٿي رهيو نتيجي ۾ عملي طور استادن کي وڏن شهرن ۾ جيڪو هائوس رينٽ ملي ٿو اهو 20 سيڪڙو آهي ۽ بهراڙين ۾ 15 سيڪڙو آهي. جڏهن ته سيڪريٽريٽ، بينڪن ۽ ٻين خودمختيار ڪارپوريشنن ۾ هائوس رينٽ ڪرنٽ پي اسڪيل تحت ڏنو وڃي ٿو پر استادن لاءِ اهڙو قانون نٿو جوڙيو وڃي. سالن کان وٺي ڪنوينس الاؤنس به هڪ هنڌ بيهي رهيو آهي. جڏهن ته گاڏين جي پاڻن ۾ غير معمولي واڌ ٿي چڪي آهي، نتيجي ۾ ڪيترائي استاد شاگردن وانگر اڌ پاڻو ڏين ٿا ۽ ائين شرمساريءَ جو منهن ڏسن ٿا.

استادن جي ٻارن کي پروفیشنل ڪاليجن ۽ يونيورسٽين ۾ داخلا توڙي نوڪرين لاءِ ڪوٽا وارو مسئلو به سندن مستقبل جي حوالي سان گهڻي اهميت رکي ٿو. ماضيءَ جون حڪومتون ان حوالي سان 25 سيڪڙو ڪوٽا ڏينديون رهيون آهن، پر اها ڪوٽا صرف پرائمري ۽ سيڪنڊري استادن تائين محدود هئي، جنهن کي به اسان جي استاد اڳواڻن غلط استعمال ڪيو. اولاد جي نالي تي نوڪريون وٺي، ٻين ماڻهن کي وڪرو ڪيون ويون. ائين استاد اڳواڻن ۾ ڪريشن ڪاهي پيئي ته سموري برادريءَ جي بدنامي به ٿي. هن وقت يونيورسٽين جي استادن ۽ ملازمن جي اولاد لاءِ ته سيٽون مخصوص آهن، پر پرائمري، سيڪنڊري ۽ ڪاليجي استادن جي اولاد لاءِ ڪي به سيٽون مخصوص ناهن. سنڌ يونيورسٽي جي اڳوڻي وائيس چانسلر ڊاڪٽر غلام علي الانا استادن جي اولاد لاءِ به ٻه سيٽون مخصوص ڪيون هيون، جنهن کي مظهر الحق صديقي به برقرار رکيو آهي. جيڪڏهن ميڊيڪل يونيورسٽي، انجنيئرنگ ۽ زرعي يونيورسٽيءَ ۾ به استادن جي ٻارن لاءِ سيٽون مخصوص ڪيون وڃن ته اسان استادن جي ٻارن جو مستقبل محفوظ

بڻائي سگهجي ٿو. هن وقت تعليم کاتي جو اهم مسئلو ايڊهاڪ بنيادن تي پرتيون به آهي. ايڊهاڪ ۽ ڪانٽريڪٽ جي بنياد تي جيڪي پرتيون ٿين ٿيون، انهن ۾ سفارش يا رشوت جو عمل دخل وڌيڪ رهي ٿو. هڪ اڳوڻي وزير تعليم ڪانٽريڪٽ جي بنيادن تي 741 ليڪچرار پرتي ڪيا هئا ۽ اها ڳالهه به عام ٿي ويئي هئي ته هر هڪ ليڪچرار جي پوسٽ لاءِ 80 هزار کان هڪ لک رپين تائين ورتا ويا آهن. رشوت ڏسڻ ۾ نه ايندي آهي ۽ نه ڪو وٺڻ وارو ثبوت ڇڏي ويندو آهي، ان ڪري ايڊهاڪ ۽ ڪانٽريڪٽ جي بنيادن تي پرتين جي خامي سان اهل ماڻهن کي موقعو ملندو ۽ تعليم کاتي ۾ بهتر تبديلي ايندي. اسان وٽ استادن جي پگهارن مان هر مهيني سوين رپيا گروپ انشورنس طور ڪٽيا وڃن ٿا، پر اهي پئسا به استادن جي وارثن کي تڏهن ئي ملندا آهن، جڏهن استاد هي جهان ڇڏي چڪو هوندو آهي. جيڪڏهن ڪو استاد جيئري ريتائر ٿيو ته کيس هڪ رپيو به انشورنس جو ناهي ملندو ظاهر آهي ته اها هڪ وڏي زيادتي آهي. مرڻ يا جيئڻ سان انشورنس اسڪيم تي ته ڪو اثر نٿو پوي، ان ڪري انشورنس ڪمپنين جيان گروپ انشورنس جا پئسا رٽائر ٿيل ڪانپوءِ ڏيڻ لاءِ قانون ۾ ترميم ٿيڻ کپي، جيئن استادن کي اها ٻڌل رقم ملي سگهي. مرڪزي يا صوبائي سطح تي Monitoring جو سسٽم به انتهائي ڪمزور آهي. جيڪڏهن ان نظام کي بهتر بڻائي ان ۾ ڪامورن سان گڏوگڏ سماجي ورڪر ۽ ورڪنگ استاد به شامل ڪيا وڃن ته تعليمي ماحول کي بهتر بڻائي سگهجي ٿو. موجوده سرڪار استادن کي ”بيست ٽيچر“ ايوارڊ ڏيڻ جو سلسلو شروع ڪيو آهي، پر ان ۾ به انصاف نٿو ڪيو وڃي. اسان جي ريجن ۾ ”بيست پرنسپل“ جو ايوارڊ ان ڪاليج جي پرنسپل کي ڏنو ويو، جنهن کي چارج وٺندي ڇهه مهينا مس ٿيا هئا. هوءَ ويچاري پاڻ ئي حيران پريشان هئي ته هن کي ڪهڙيءَ طرح ”بيست پرنسپل“ جو ايوارڊ ڏنو ويو آهي؟ بيست ٽيچر جو ايوارڊ به هڪ اهڙي استاد کي ڏنو ويو، جنهن ڪڏهن به ڪلاس جو منهن نه ڏنو هو. جيڪڏهن خود تعليم کاتو ئي اهڙن استادن جي همت افزائي ڪندو رهندو ته آخر تعليم جو ٻيڙو ڪيئن ترندو؟



صوماليه تي جارحيت ۽ آمريڪي منصوبو

دنيا جي پرامن ڌرتيءَ کي انساني رت سان رڱڻ آمريڪا جو پراڻو شاهائو شوق رهيو آهي. دنيا ۾ تباهي ۽ بدامني پکيڙڻ جي باري ۾ جڏهن ڪو تجزيه نگار سنجيدگيءَ سان ڪنهن ”تحقيق“ جي شروعات ڪندو ته ڌرتيءَ جي گولي تي هر هنڌ آمريڪي فوجي مداخلت ۽ ان جي نتيجي ۾ ٿيندڙ جنگين ۽ انسان ذات جي تباهيءَ کي نظر انداز نه ڪري سگهندو. هر آمريڪي فوجي مداخلت جي نتيجي ۾ بيگناهه انسان قتل ٿيا آهن. تباهي ۽ بربادي آئي آهي، ۽ دنيا جو امن تباهه ٿيو آهي. آمريڪي جارحيت جا داستان دنيا جي ڪتابن ۾ بيان آهن. ماضيءَ ۾ دنيا ۾ ڪميونزم جو خوف کڙو ڪري لکين انسانن جو رت وهايو ويو آهي، پوءِ پلي 1954ع ۾ گوڙي مالا ۾ انساني رت جي هولي ڪيڏڻ واري ڪڏي ڪرت هجي، يا 1965ع ۾ ڊومي ري پبلڪ ۾ ڪميونزم جي نالي تي بيگناهه انسانن جو رت وهائڻ هجي. 1983ع ۾ گرينيڊا واري جارحيت هجي يا 1989ع ۾ ”پاناما“ وارو ظلم هجي يا ويتنام جي ڊگهي بي مقصد جنگ. هن کان اڳ انسانن جو قتل عام ڪميونزم جي آڙ ۾ ڪيو ويو آهي. 9/11 کانپوءِ دهشتگرديءَ خلاف جنگ جي نالي تي عراق ۽ افغانستان ۾ انسانن جو قتل عام جاري آهي، پر اقوام متحده يا ان جا ذيلي ادارا سلامتي ڪائونسل، جنرل ڪائونسل ۽ عالمي عدالت، آمريڪا جي خوني هٿ کي روڪڻ ۾ ناڪام رهيا آهن. آمريڪا امن جي نالي تي سڄي دنيا ۾ امن کي تباهه ڪري رهيو آهي. اهي ملڪ، جتي بادشاهتون يا مطلق العنان حڪومتون آهن، اتي جا حڪمران آمريڪا جي هن سنگين ڏوهه ۾ هڪجهڙا ڀائيوار ۽ Co-accused آهن.

ڇاڪاڻ آمريڪا جي ٿي ڏيڏ تي سندن بادشاهتون ۽ غير جمهوري حڪومتون قائم آهن.

مسلم ملڪ آمريڪي جارحيت جو سڀ کان وڌيڪ نشانو بڻيل آهن. هر انهيءَ شخص کي دهشتگرد سڏيو وڃي ٿو جيڪو آمريڪي ظلم ۽ ستم خلاف آواز اٿاري ٿو. تازو صوماليه تي جارحيت ڪري هڪ نئون محاذ کوليو ويو آهي. صوماليه، آفريقا جو هڪ اهم اسلامي ملڪ آهي. اوڀر آفريقا جي هن ملڪ جو سرڪاري نالو صوماليه ڊيموڪريٽڪ ري پبلڪ آهي، جنهن جي اولهه ۾ ايتوپيا، اتر-اولهه ۾ ڊجي بوٽي، ڏکڻ-اولهه ۾ ڪينيا آهي، صوماليه ۾ مرڪزي حڪومت نالي ماتر آهي، ان جا علائقا صومالي لينڊ، پونٽلينڊ انتظامي لحاظ کان خودمختيار آهن. صوماليه پهرين جولاءِ 1960ع تي برطانيا ۽ اٽليءَ کان آزادي ماڻي. هتي جي گاديءَ جو هنڌ موغاديشو آهي. جولاءِ 2005ع جي مردم شماريءَ مطابق صوماليه جي آبادي 82 لک، 28 هزار آهي ۽ سرڪاري زبان ”صومالي“ آهي. حڪومت جي نظام کي Transitional Federal Government سڏيو وڃي ٿو. صوماليا جي ڪرنسي کي ”صومالي شلنگ“ سڏيو وڃي ٿو. 24 ڊسمبر 2006ع تي ايتوپيا، صوماليه کي فوجي جارحيت جو نشانو بنايو. 9 جنوري 2007ع تي آمريڪي فوجي تعاون سان صوماليه تي بمباري ڪئي ويئي. ايتوپيا جي فوجن صوماليا تي حملو ڪري اسلام پسند يونين آف اسلامڪ ڪورٽس جي حڪومت ختم ڪري ڇڏي ۽ گاديءَ جي هنڌ موغاديشو تي مڪمل قبضو ڪري ڇڏيو. ظاهري طرح هن حملي جو مقصد آمريڪي نواز حڪومت قائم ڪرڻ آهي. ”يونين آف اسلامڪ ڪورٽس“ جي اڳواڻ عمر ادريس تازو بي بي سي کي انٽرويو ڏيندي چيو ته، ”ايتوپيا جون فوجون اڳتي ضرور وڌي آيون آهن، پر اهو جنگ جو خاتمو ناهي. اسان ڄاڻون ٿا ته آمريڪا کي عراق ۾ ڪهڙن تجربن کي منهن ڏيڻو پيو پوي ۽ ان ڪري اهو چوڻ ته اسلامڪ ڪورٽس جي فوج شڪست کائي چڪي آهي، محض هڪ خواب آهي.“

آمريڪا جي حمايت سان ايتوپيا جي ٿيل اڳرائيءَ جي ڪري صوماليه جي مقبول حڪومت جو خاتمو ڪيو ويو آهي، جنهن 16 سالن جي خانہ

جنگي کان پوءِ صوماليه ۾ امن قائم ڪيو هو ۽ عوام کي تحفظ جو احساس ڏياريو هو. هن کان اڳ قبائلي سردارن ۽ وار لارڊس وڏي پيماني تي ملڪ ۾ ڦرلٽ ۽ افراتفري ڦهلائي هئي. ايتوپيا جي جارحيت کانپوءِ انهن سردارن وري ڪر ڪنيو آهي. شهرن تي قبضا ڪرڻ شروع ڪيا آهن. آفريقي يونين مطالبو ڪيو آهي ته ايتوپيا جون فوجون ملڪ خالي ڪري واپس هليون وڃن. اهڙي طرح ڪينيا، جيڪو پڻ آمريڪا ۽ ايتوپيا جو دوست آهي، ان پڻ ايتوپيا جي فوجن جي واپسيءَ جو مطالبو ڪيو آهي. صوماليه تي ايتوپيا جو حملو ۽ قبضو اقوام متحده جي ٺهراءَ ۽ بين الاقوامي قانون جي پيڪڙي آهي، پر هميشه جيان آمريڪا جي صدر بش ايتوپيا جي فوجن جي حمايت جو اعلان ڪيو آهي ۽ انهن جي هر طرح سان مدد ڪرڻ جو واعدو ڪيو آهي. آمريڪا، صوماليه ۾ ايتوپيا جي حملي کي بددeshتگرديءَ خلاف جنگ جي سلسلي جي ڪڙي ڄاڻائي ان جي غير مشروط حمايت ڪري رهيو آهي. آمريڪي حمايت سان ايتوپيا جي صوماليه تي جارحيت جو اصلي مقصد تيل سان مالا مال ملڪ ۾ پنهنجي پسند جي ڪمزور حڪومت قائم ڪرڻ آهي، جيڪا آمريڪي اشاري تي هلي آمريڪا جي مستقل مفادن جو دفاع ڪري سگهي. آمريڪا، صوماليه ۾ اقوام متحده طرفان اسلحي جي فراهميءَ تي لڳايل پابنديءَ جي پڻ پيڪڙي ڪري رهيو آهي ۽ وار لارڊز جي حمايت ڪري رهيو آهي، جن صوماليه جي عوام کي سدائين ڦريو ۽ لٽيو آهي ۽ پنهنجي خونخوار چنبن سان عوام جو قتل عام ڪيو آهي. هن حملي جو مقصد اسلام پسندن کي هن خطي مان هميشه لاءِ نيڪالي ڏيڻ آهي ۽ صوماليه ۾ جمهوريت ۽ جمهوري ادارن کي مستقل طور تباھ ڪرڻ آهي. 1993ع ۾ صوماليه جا اهي آمريڪي حمايت يافتہ وار لارڊز اقوام متحده جي امن فوج کي نيڪالي ڏيئي چڪا آهن، جيڪا صوماليا ۾ سالن کان هلندڙ خانہ جنگيءَ کي ختم ڪرڻ لاءِ آئي هئي ۽ ان حملي ۾ وار لارڊز طرفان 18 آمريڪي پڻ مارجيا ويا هئا.

ڏٺو وڃي ته صوماليه ۾ اسلام پسندن جي پسپائي عارضي آهي. اسلام پسندن جو پوئتي هٽڻ دراصل ويٽنام ۽ عراق وانگر هڪ ڊگهي گوريلا جنگ جي شروعات آهي، جيڪا غير مقبول وار لارڊز جي طاقت کي عبرتناڪ

شڪست ڏيندي. صوماليه جهڙي مسلمان ملڪ ۾ اسلام پسندن جي فوج کي عوامي حمايت پڻ حاصل آهي ۽ عوام جي حمايت سان وڙهندڙ قوتن کي ڪڏهن به ڪا سامراجي قوت شڪست نٿي ڏيئي سگهي. ان جو مثال اسان عراق ۽ افغانستان مان وٺي سگهون ٿا. جتي آمريڪي حمايت يافتہ حڪومتن جو ملڪ مٿان ڪوبه ڪنٽرول ناهي، اهي صرف گاديءَ جي هنڌ تائين آمريڪي پهريداريءَ ۾ قائم ٿيل حڪومتون آهن، جن کي عراق يا افغانستان جي عوام جي ٽڪي جيتري حمايت به حاصل ناهي. عراق ۾ آمريڪي حمايت يافتہ صدام حسين کي ڦاسي ڏيڻ جو صرف هي آمريڪي مقصد هو ته جيئن آمريڪا خلاف وڙهندڙ وطن پرست عراقين کي ورهائي سگهجي، فرقيواراڻا فساد ڪرائي سگهجن يا عربن ۽ ڪردن وچ ۾ خانہ جنگي ڪرائي سگهجي، پر عراق جي وطن پرست قوتن انهيءَ آمريڪي سازش کي پرکي ورتو ۽ صدام حسين جي ڦاسيءَ کي ڪا به اهميت نه ڏني ۽ پنهنجون نظرون پنهنجي اصل مقصد کي ماڻڻ تي رکيون. عراق، آمريڪا لاءِ ٻيو ويٽنام بڻجي چڪو آهي. افغانستان جي حامد ڪرزئي جي ڪمزور حڪومت اتحادي فوجن جي پهري ۾ رهندي پنهنجو مقصد نه پئي ماڻي سگهي.

اڳتي هلي صوماليه جي صورتحال به ساڳي وڃي بيهندي. موجوده هلندڙ جنگ اڳتي هلي هڪ نئون رخ اختيار ڪري سگهي ٿي، جتي آمريڪا مخالف انقلابي فيڪٽر جي غالب اچڻ جا روشن امڪان آهن. آمريڪا ۽ ايتوپيا ان ڳالهه کان خوفزدہ پڻ آهن ته صوماليه ۾ هلندڙ جنگ، انقلاب جي جذبي ۾ تبديل ٿي ويندي ۽ انقلاب جو هي جذبو ايتوپيا ۽ اريتيريا ۾ پڻ هڪ نئين عوامي مزاحمت کي جنم ڏيندو. ايڪوھين صدي آمريڪا جي شڪست جي صدي هوندي ۽ وطن پرستن ۽ عوام جي طرفدار ماڻهن جي ڪاميابيءَ جي نويد هوندي.



سند جي ڌاڙيلن مان جند کيئن ڇڏائجي؟

جنرل ضياءُ الحق جي ڪاري دور ۾ ڪريشن، ڪميشن ڪلچر، پلاٽن ۽ پرمٽن جي سياست، فرقيواريت، مذهبي جنونيت، ڪلاشنڪوف ۽ هيروئن جهڙن مرضن جو جنم ٿيو. سند کي خاص طور ايم آر ڊي ۾ ڀرپور ڪردار ادا ڪرڻ تي هڪ نرالي سزا اها ملي، ته شهرن اندر دهشتگردن ۽ ٻهراڙين ۾ ڌاڙيلن منهن ڪڍيو. شهرن اندر دهشتگردن پتي، غنڊه تيڪس وٺڻ ۽ مخالفن کي نيست و نابود ڪرڻ جو ڪم ڪيو. ته ٻهراڙين ۾ ڌاڙيلن عوام کي ڦريو ۽ لٽيو. ماڻهن کي اغوا ڪري کانئن پنگ وصول ڪرڻ جو رواج وڌو. سال 1987ع ۾ منهنجا ٻه دوست سيد علي اڪبر شاهه ۽ آغا سڪندر شام جي وقت المنظر هوٽل ڄامشورو وٽان اغوا ڪيا ويا. ان وقت حيدرآباد جو ايس پي محمد بچل سانگري هو. هن مشورو ڏنو ته اغوا ٿيل همراهن کي ڄامشورو ۾ قائم اعليٰ تعليمي ادارن جي هاسٽلن ۾ ڳولهيو وڃي. ڇاڪاڻ ته ڪجهه شاگرد اغوا جي وارداتن ۾ ”مڊل مين“ جو ڪردار ادا ڪندا هئا ۽ هاسٽلن ۾ نامي گرامي ڌاڙيلن جي اچڻ وڃڻ ۽ رهڻ جو سلسلو به هلندڙ هو. اغوا ٿيل دوستن کي ڳولهيندي، اسان جي معلومات ۾ ڪافي اضافو ٿيو ته ڌاڙيل ماڻهو اغوا ڪيئن ٿا ڪن، انهن جا ٿاڪ ڪهڙا آهن ۽ ڪنهن حيلي وسيلي انهن کي آزاد ڪرائي سگهجي ٿو. اهو به پتو پيو ته مختلف ضلعن ۾ ڪهڙن پوتارن جون سلطنتون قائم آهن.

علم سماجيات جي لحاظ کان ڌاڙيل ٿيڻ جا جيڪي ڪارڻ آهن، انهن ۾ سماجي نااهوار، طبقاتي جبر، پئسن جي حوس، ناانصافي، قبائلي جهيڙا، غيرت ۽ پلانڊ، هيرو ازم، ايڊوينچرزم شامل آهن. ماضيءَ ۽ اڄ جي ڌاڙيلن ۾ اخلاقي قدرن جي لحاظ کان ٻه زمين ۽ آسمان جو فرق آهي. ماضيءَ

جا حڪمران ان کي ڌاڙيل يا دهشتگرد سڏيندا هئا، جيڪو ”وطن پرست“ هوندو هو. قومي غيرت ۽ ڌرتيءَ جو درد رکندو هو. سڪندر مقدونيءَ جو دور هجي يا چنڊر گپت موريا جو، عربن جو دور هجي يا ارغونن ۽ ترخانن جو، غيرن جي غلامي قبولت بدران جيڪي انساني جاڀرن ۽ غاصبن سان مهاڏو اٽڪائيندا هئا ۽ ڌارين جي آڻ نه مڃيندا هئا، سي تڏهوڪن حاڪمن جي نظر ۾ ڌاڙيل هوندا هئا ۽ کين ختم ڪرڻ لاءِ انعام اڪرام مقرر ڪيا ويندا هئا. ماضيءَ جو ڌاڙيل ڏنگن ۽ ننگن جو رکوالو هو. ڌرتيءَ جو درد رکندڙ ۽ ڌارين سان نفرت ڪندڙ هو. اهوئي سبب آهي، جو پٽ ڌڻيءَ سر ڏهر ۾ سنڌ جي هڪ عظيم سورمي، جنهن کي وقت جي حڪمرانن ڌاڙيل سڏيو، يعني لاکي ڦلاڻيءَ جو ذڪر ڪيو آهي. هو ڪڇ جو ٺڪر راجپوت هو، جنهن ڌاڙيل بنجي ظالم حڪمرانن جي ڏاڍ کي چٽلينج ڪيو ۽ مسڪين ماروڙن جي مدد ڪئي. ائين هڪ زماني جو سنڌ جو ڌاڙيل باغيرت، باضمير، حيا ۽ شرم جو رکوالو ننگن جو لهڄال، ڦرلٽ ڪندڙن جو وير، نيائين جي مٿي تي هٿ رکندڙ ٻيڙن ۽ معصوم ٻارن تي رحم ڪندڙ هوندو هو. هن جي ويڙهه هميشه وطن جي ويرين، انبياءَ ڪندڙ ظالمن، نيائين جي لڄ لتيندڙ لتيرن خلاف رهي. هن هميشه حڪمرانن جي هيٺانهين ڪري، فائدا حاصل ڪندڙ وڏيرن جو جيئڻ جنجال بنايو، بي پهچ ماڻهن جي واهر ڪئي. مون 1970ع ۾ سينٽرل جيل جي ڪاري وارڊ ۾ ڪيترن نامي گرامي ڌاڙيلن جا نالا ٻڌا، جيڪي اهڙن ڌاڙيلن جي صف ۾ اُٿي سگهجن ٿا. انهن ۾ قل ماڇي، رحيم هنگورو، غلام حسين واڍو، علي مراد ميرجت وغيره شامل آهن. علم نفسيات جي ماهرن جو چوڻ آهي ته ماءُ جي پيٽان ڪوبه ڏوهاري نٿو پيدا ٿئي، پر سماجي ناانصافين، اقتصادي نااهموارين، معاشي ۽ اخلاقي جبر ۽ ويڪائو وڏيرن جي تسلط کي ختم ڪرڻ لاءِ ڌاڙيل جنم وٺي ٿو. پراڄ جي ڌاڙيل بابت نفسيات، سياست، سماجيات ۽ ڏوهن جا ماهر به راءِ ڏيڻ کان قاصر آهن. سياسي ڌرين جي اها راءِ آهي ته 1983ع ۽ 1986ع جي ايم آر ڊي جي هلچل کان پوءِ اصل حاڪمن، سنڌ کي قومي شعور، قومي ٻڌي ۽ هٿياربندن سان خالي هٿين مهاڏي اٽڪائڻ جي سزا ڏيڻ لاءِ ”دهشتگرد“ ۽ ”ڌاڙيل“ پيدا ڪيا يا انهن کي هٿي ڏني. هڪ اڻ تصديق ٿيل سروي مطابق سنڌ اندر هن وقت چاليهه هزار کان مٿي ڌاڙيل موجود آهن ۽ اڪثريت مٿان

پوتارن جو هٿ آهي. اها ڳالهه به سوچڻ جي آهي ته ڌاڙيل ڪڏهن به ڌارين کي اغوا نٿا ڪن. پر پنهنجن ئي غريب غريبن ۽ اوڙي پاڙي ۾ رهندڙ ابوجه ڌرتيءَ جا وڻ جو اغوا ٿيڻ معمول آهي. اڄوڪي ڌاڙيل کي نه ڌرتيءَ جون ننگ آهي، نه ئي نياڻين سياڻين جو حيا. هنن کي نه ماڻرن ۽ پيٽرن جو احساس آهي ۽ نه ئي جهور پوڙهن ۽ معصوم ۽ ابهم ٻارن جو خيال آهي. تازو ئي هڪ شخص کي اغوا ڪيو ويو. ڀنگ نه ملڻ جي صورت ۾ کيس قتل ڪيو ويو. ڪي ٽي اين تي بيگناهه قتل ٿيل شخص جي پنجن سالن جي معصوم نياڻي سڌڪا پريندي چيو ”مان روز پنهنجي پيءُ سان پاڪر پائي سمهندي هئس. هاڻ مون کي ابو کانسواءِ ننڊ ڪيئن ايندي؟“ اهڙيون ڪيتريون ئي نياڻيون سنڌ ۾ هر روز سڌڪا پريندي ڏسجن ٿيون، جن جا پنهنجا بيگناهه ماري وڃن ٿا. ڪاش ڪوئي هنن نياڻين جي درد کي به سمجهي.

اڄ جا ڌاڙيل انسانيت ۽ اخلاقيات جا سڀ ليڪا اورانگهي چڪا آهن. هنن آڏو بهادري ۽ سورهياڻي پنهنجن ئي ماڻهن کي لٽڻ، ڦرڻ ۽ آزارڻ ۾ آهي، جڻ ته هنن جو رت ۽ ضمير هن مقدس مٽيءَ جي مان ٺهيل ئي نه هجي. هنن جي ساڻيهه جي سڪ، حيا ۽ شرم دين ۽ ڌرم نيرن نون، سونن لاکيٽن، راڊو واچن ۽ بوسڪيءَ جي پتڪن تي وڪامي ٿو وڃي. اڄ سنڌ جو سنڌ سنڌ هنن جي جهٽن ۽ جهڪن سان چور چور آهي. اڄ اسان جا نه گهر محفوظ آهن ۽ نه ئي ويڙها، نه ٻار ٻچا محفوظ آهن، نه ئي ننگ نياڻيون، نه بنيون محفوظ آهن، نه ئي ونيون. هي پنهنجن جا ويري پين آڏو ڪنڌ نوائي هلن ٿا، پر پنهنجن کي ڏاڙهين ۽ ڦاڙهين ٿا. سنڌ جي زراعت، معيشت، تعليم، امن، سک ۽ چين، سڀ ڪجهه سندن ئي ڪارروائين سبب تباهه ٿي رهيو آهي. سنڌ ۾ رهندڙ هندو ڀائرن سان ته وڌيڪ ويڌن آهي. اهي هروقت ڌاڙيلن جي ظالمانه ڪارروائين جو نشانو بڻجندا رهن ٿا. ڌرتيءَ تي رهڻ لاءِ هنن ڀائرن 1947ع کان وٺي ڪيتري قيمت ادا ڪئي آهي، اهو ڪو هنن کان پڇي. اتر هجي يا لاڻ ڪاڇو هجي يا ٿر، هي ڀائر عدم تحفظ جو شڪار آهن، جڏهن ته اڪثريت هجي يا اقليت، ان جي جان، مال ۽ عزت جي حفاظت ڪرڻ حڪومت جي ئي ذميواري آهي. سنڌ جي وجود کي بچائڻ لاءِ جتي شهرن کي دهشتگرديءَ کان محفوظ بڻائڻو آهي، اتي اهو به لازم آهي ته ٻهراڙين کي ڌاڙيلن کان نجات ڏياري وڃي. مون وٽ ڌاڙيلن مان چند آجي

ڪرائڻ لاءِ هيٺيون تجويزون آهن، جيڪڏهن انهن تي عمل ڪيو وڃي ته گهڻي حد تائين بهتر نتيجا حاصل ڪري سگهجن ٿا:

(1) جيڪي جاگيردار، وڏيرا، پوتار يا عملدار، ڌاڙيلن کي هٿيار، گوليون، بارود ۽ تحفظ فراهم ڪرڻ ۾ ملوث آهن، انهن کي گرفتار ڪري سندن جائداد ضبط ڪئي وڃي، پوءِ ڀلي انهن جو تعلق حڪمران پارٽيءَ سان هجي يا اپوزيشن سان.

(2) بهراڙين ۾ زراعت تي مڃي صنعتون قائم ڪري روزگار جا وسيلو پيدا ڪيا وڃن.

(3) بهراڙين ۾ تعليم کي لازمي قرار ڏيئي، تعليم کي عام ڪيو وڃي.

(4) قبائلي جهيڙا ختم ڪرڻ لاءِ يونين سطح تي پنهنجائي نظام قائم ڪيو وڃي.

(5) پوليس ۾ اعليٰ تعليم يافته عملو ڀرتي ڪيو وڃي، خاص طور تي سماجيات ۽ نفسيات جا ماهر آفيسر مقرر ڪيا وڃن، کين سنڌيون ڀڳهارون ڏنيون وڃن.

(6) تڪڙي ۽ سستي انصاف لاءِ عدالتي نظام ۾ تبديلي آندي وڃي.

(7) جنهن پوليس عملدار جي حد ۾ اغوا يا ڌاڙي جي واردات ٿئي، ان خلاف سخت قدم کنيو وڃي.

(8) ڳوٺن ۾ رضاڪار چوڪيداري نظام قائم ڪيو وڃي ۽ ڳوٺاڻن کي هٿيار ڏنا وڃن.

(9) ڪڇي ۽ ٻيلي وارن علائقن ۾ موجود ڌاڙيلن جا ٿاڪ ختم ڪرڻ لاءِ منظم طريقي سان آپريشن ڪيو وڃي.

(10) قانون ۾ ترميم ڪري اغوا ڪندڙ ڏوهاري لاءِ موت جي سزا مقرر ڪئي وڃي.

جتي ڌاڙيلن کي ختم ڪري عوام جي جند آجي ڪرائڻ حڪومت جو فرض آهي، اتي سنڌ جي سڀني سياسي پارٽين، خاص طور قوم پرست ڌرين کي به منظم ۽ نوس پروگرام تيار ڪرڻ گهرجن. انهن پارٽين جا ڪارڪن سنڌ جي ڪنڊڪڙڇ ۾ پهچي ڳوٺاڻن جي تعاون سان خود حفاظتي نظام قائم ڪرڻ ۾ اهم ڪردار ادا ڪري سگهن ٿا. ڌاڙيلن کي ناس ڪرڻ لاءِ ڪڇي ۽ ٻيلن جا گهٽ گهيڙ بند ڪيا وڃن، ته ڌاڙيلن کي هٿيار، گوليون ۽ کاڌي جو سامان نه ملي سگهندو. اهو سڀ ڪجهه ڏکيو ضرور آهي، پر ناممڪن نه آهي. اسان کي ٻين تي پاڻڻ بجاءِ پنهنجي مڙسي پاڻ ڪرڻي پوندي.



انتظامي ادارن جي ناڪاميءَ جو ذميواري ڪير آهي؟

آمريڪي ميگزين ”فارين پاليسي ائنڊ فنڊ فار پيس“ نالي هڪ آمريڪي تنظيم تازو دنيا ۾ جن ”ناڪام رياستن“ جي فهرست شايع ڪئي آهي، ان ۾ پاڪستان کي ”نائين نمبر“ تي رکيو ويو آهي، جڏهن ته سوڊان کي ”دنيا جي ناڪام ترين رياست“ قرار ڏنو ويو آهي. پهرين ڏهن نمبرن تي جن رياستن کي رکيو ويو آهي، انهن ۾ سوڊان، ڪانگو آئوري ڪوسٽ، عراق، زمبابوي، چاڊ، صوماليه، هيتي، پاڪستان ۽ افغانستان شامل آهن.

گذريل سال ناڪام رياستن جي لسٽ ۾ پاڪستان 34 هين نمبر تي هو. صرف هڪ سال ۾ ان عالمي اداري جي نظر ۾ پاڪستان جي پوزيشن ايتري ته ڪمزور ٿي ويئي آهي، جو ان کي نائين نمبر تي رکيو ويو آهي. هن رپورٽ ۾ پاڪستان کي جن سببن جي ڪري ”ناڪام رياست“ قرار ڏنو ويو آهي، سي هيٺيان آهن: (1) پاڪستان جي حڪومت اڃا تائين سرحد صوبي جي قبائلي علائقن ۾ هلندڙ مزاحمت کي ختم نه ڪري سگهي آهي ۽ هر روز هن آپريشن ۾ سولين توڙي نان سولين ماڻهو موت جو شڪار ٿيندا رهن ٿا. گذريل سال 8 آڪٽوبر تي ڪشمير ۽ صوبي سرحد ۾ آيل پيانڪ زلزلي سبب هزارين خاندان بي گهر ٿي ويا. هن قدرتي آفت کي منهن ڏيڻ لاءِ پاڪستان ۾ ڪنهن به موثر سرڪاري اداري جو وجود نه هو. پاڪستاني حڪومت متاثر ٿيل مظلوم ماڻهن کي ٻيهر آباد ڪرڻ لاءِ ڪي به منظم ۽ نوس قدم نه کڻي سگهي آهي.

(2) پاڪستان ۾ رهندڙ قومن ۾ شديد قسم جي بيچيني وڌي وڻ ٿي چڪي آهي. پاڪستاني وفاق ۾ شامل وحدتون موجوده پاڪستاني رياست مان مطمئن ناهن، ان ڪري نسلي ۽ قومي چڪتاڻ ڏينهن ڏينهن وڌي رهي آهي. رپورٽ مطابق، پاڪستاني رياست هن وقت پنهنجي مشڪل ۽ پيچيده دور مان گذري رهي آهي. ڪيترن ئي علائقن تي پاڪستاني رياست جو ڪنٽرول نه رهيو آهي. عوام جي اڪثريت موجوده حڪومت کي جائز تصور نٿي ڪري. اجتماعي فيصلن ۾ عوام جو عمل دخل نه آهي. حڪومت عوام کي بنيادي سهولتون ميسر نه ڪري سگهي آهي. 58 سالن ۾ پاڪستان جي رياست ماڻهن کي پيئڻ لاءِ صاف پاڻي به مهيا نه ڪري سگهي آهي، جيڪو انساني زندگيءَ جي جياپي لاءِ بيحد ضروري آهي.

جيڪي ٻيون خرابيون بيان ڪيون ويون آهن، انهن ۾ وڏي پيماني تي ڪرپشن وارو ذڪر پڻ آهي. ڪرپشن هر کاتي ۾ ماضيءَ کان ڏهون تي وڌي آهي. ڪرپشن کي روڪڻ لاءِ ذميوار ادارا ڪو موثر ڪردار ادا نه ڪري سگهيا آهن. ڪرپشن جي الزام هيٺ آيل سياستدانن جي اڪثريت حڪومت ۾ شامل آهي. ٽيڪسن جي وصوليءَ جو نظام به گهڻي ڀاڱي ناڪام ٿي چڪو آهي. پاڪستان ۾ صرف هيٺين طبقي کان ٽيڪس وصول ڪيو وڃي ٿو پر ”وڏيون مڇيون“ پورو ٽيڪس ادا نٿيون ڪن. ٻهراڙين ۾ پاڻيءَ جي کوٽ سبب ماڻهو مجبور ٿي شهرن ڏانهن لڏ پلاڻ ڪري رهيا آهن ۽ حڪومت انهن کي مناسب روزگار مهيا نه ڪري سگهي آهي. ملڪ جو معاشي نظام صرف سرمائيدارن جي فائدي لاءِ آهي، ان ڪري امير ڏينهن ڏينهن امير تر ۽ غريب ڏينهن ڏينهن غريب تر ٿي رهيو آهي. ناڪام معاشي نظام جي ڪري پاڪستان جي سول سوسائٽي تي منفي اثر پئجي رهيا آهن. سماج مان امن ۽ آشتي ختم ٿي ويئي آهي. قابل ۽ اهل ماڻهو ملڪ مان لڏي رهيا آهن، جيڪا هڪ خطرناڪ ڳالهه آهي. سماج ۾ ماحولياتي گدلاڻ عروج تي آهي. هوا، پاڻي، روشني سڀ ماحولياتي گدلاڻ مان متاثر ٿي رهيا آهن. جنهن شيءِ زندهه ماڻهن مان جيئڻ جو اتساهه ختم ڪيو آهي، اها راکيت رفتار مهانگائي آهي. پيٽرول، ڊيزل ۽ گاسليت جي اگهن ۾ تمام گهڻو اضافو ڪيو ويو آهي. واپدا به بجلي جا اگهه وڌائڻ جي

موڊ ۾ آهي، انڪري سڄي ملڪ ۾ لوشيدنگ جو آزار آهي. پيٽرول جو اگهه ته ڄاڻي وائي وڌايو ويو آهي، عالمي مارڪيٽ ۾ پيٽرول جون قيمتون ڪري رهيون آهن. سعودي عرب تازو پيٽرول جي قيمتن ۾ 30 سيڪڙو ڪمي آندي آهي، اسان وٽ پيٽرول جي ڪپٽ جو وڏو حصو سعودي عرب مان درآمد ٿئي ٿو پر هتي پيٽرول جون قيمتون وڌي رهيون آهن. ايران جي سرحد ويجهي هجڻ ڪري ڪوئيٽ ۾ 10 رپين کان 12 رپين تائين پيٽرول ملي رهيو آهي. پوءِ پاڪستان جي عوام کي 58 رپين ۾ ڇو وڪرو ڪيو پيو وڃي؟ جڏهن ته هندستان ۾ پيٽروليم جي پيداوار تي 10 سيڪڙو ٽيڪس گهٽايو ويو آهي. پاڪستان جي پيٽرول جي ضرورت سعودي عرب، ايران ۽ خليجي عرب ملڪ پوري ڪري رهيا آهن. عوام کي پيٽرول جي اگهن ۾ رعايت ڏيڻ بدران ملڪي ۽ غير ملڪي پيٽروليم ڪمپنين کي فائڊو پهچايو پيو وڃي. هاڻ ته ٽرانسپورٽ ۽ ريلوي جي پاڙن ۾ به اضافو ڪيو ويو آهي. عام ماڻهوءَ کان سفري سهولتون ڪسيون ويون آهن. شايد هاڻ ماڻهو وري سواريءَ لاءِ اٺ، گهوڙا ۽ گڏهه استعمال ڪن. ڪنڊ جون قيمتون هٿرادو طور تي وڌايون ويون آهن. حڪومت ۾ شامل چند سرمائيدارن کي فائڊو پهچائڻ لاءِ ٻن مهينن اندر ڪنڊ جو اگهه 27 رپين مان 42 رپين تائين پهچايو ويو. ايوب خان جي دور ۾ صرف چار آنا في ڪلو ڪنڊ ۾ اضافو ڪيو ويو هو ته سڄي ملڪ جو عوام رستن تي اچي ويو هو. پبلڪ اڪائونٽس ڪاميٽيءَ ڪنڊ جو اگهه وڌائڻ جو ذميوار حڪومت ۾ شامل وزيرن ۽ مشيرن کي قرار ڏنو آهي، جن جا ڪنڊ جا ڪارخانا آهن، شروع شروع ۾ حڪومت نيٺ کي حڪم ڏنو ته ڪنڊ جي اگهه ۾ اضافي جي تحقيقات ڪرائي وڃي، بعد ۾ ”پراسرار“ نموني اهو حڪم واپس ورتو ويو. موجوده حڪومت عوام کي اهو باور ڪرائي ٿي، اسان جو ملڪ ترقي ڪري رهيو آهي، اسان ڪشڪول پڇي ڇڏيو آهي. اسان وٽ 13 ارب ڊالر جا پرڏيهي ناڻي جا ذخيرا موجود آهن ۽ هر پاڪستاني ماڻهوءَ جي آمدني ساليانه 800 ڊالر آهي. ڇا اسان اهو پڇي سگهون ٿا ته عوام جي في ڪس آمدنيءَ جي اضافي وارن انگن اکرن ۾ ڌاڙيل، چور، رهن، رشوت خور، ڪرپٽ سول ۽ نان سويلين عملدارن جي آمدني به شامل آهي؟

11/9 کانپوءِ پاڪستانين تمام گهڻو پرڏيهي ٺاڻو پاڪستان موڪليو آهي، جيڪي ڪربين ڊالر ٿين ٿا. اها رقم ڪيڏانهن ويئي؟ گذريل سالن ۾ پبلڪ سيڪٽر ۾ هڪ به يونيورسٽي نه کولي ويئي، نه هائر ايجوڪيشن لاءِ تعليمي ادارا کوليا ويا. جيڪي پوليٽيڪنڪل ڪاليج هئا، انهن جي اڪثريت بند ٿي ويئي آهي ۽ هاڻ انهن ۾ ناظمين ۽ نائب ناظمين جون آفيسون قائم ٿي چڪيون آهن. ٻهراڙين ۾ جيڪي اسڪول ڪليا هئا، اهي اڄ اوطاقون آهن. سنڌ ۾ 6900 اسڪول بند پيا آهن، انهن جي هلائڻ لاءِ حڪومت وٽ ڪو به منصوبو ناهي. سنڌ ۾ 12 هزار کان وڌيڪ اسڪول عمارتن جي بغير هلي رهيا آهن، انهن جي عمارتن جوڙڻ لاءِ تعليم کاتي وٽ ڪا اسڪيم ناهي. عوام کي تعليم ۽ صحت جون سهولتون پهچائڻ حڪومت جي اولين ذميواري آهي، پر حڪومت تعليمي ادارن ۽ اسپتالن مان جان چڏائڻ چاهي ٿي، انڪري نجڪاريءَ لاءِ روزنت نوان منصوبا جوڙيا پيا وڃن. سنڌ جي زراعت تباهه ٿي چڪي آهي، فصل ته ڇا، پر ماڻهن کي پيئڻ جو پاڻي به نٿو ملي. هاڻ ته بجليءَ جي اگهه ۾ اضافي جون خبرون به اچي رهيون آهن. انڊيا ۾ جڏهن سرڪار هارين ۾ مفت زمينون ورهايون، ته انهن کي پاڻي ۽ بجلي به مفت فراهم ڪئي ۽ اهو سلسلو اڄ ڏينهن تائين جاري آهي، جنهن ڪري ڀارت ۾ جيڪو فروت ۽ ڀاڄيون پيدا ٿين ٿيون، اهي گهٽ لاڳت سبب سسٽيون آهن. ملڪ ۾ موجوده سياسي بحران جو اهم سبب عوام کي بنيادي سهولتون مهيا نه ڪرڻ آهي. حڪومت عوام جي جان، مال ۽ عزت جي حفاظت لاءِ ڪي ٺوس ۽ منظم قدم نه کنيا آهن، ان ڪري جيستائين حڪمران پنهنجي آئيني فرضن کان انحراف ڪندا رهندا، تيستائين بحرانن ۾ ڪميءَ جو ڪو امڪان پيدا ٿي نه سگهندو.



ملڪ ۾ هڪ نئين سماجي معاهدي جي ضرورت!

ڪنهن ڏاهي جو قول آهي ته ”بدترين جمهوريت، بهترين آمريت کان بهتر آهي!“ اسان وٽ به جنرل پرويز مشرف جي حڪمرانيءَ هيٺ ملڪ ۾ ”مستحڪم جمهوريت“ قائم ڪرڻ لاءِ ڏينهن رات ڪم هلي رهيو آهي. آئين جي بالادستي، جمهوري ادارن جي استحڪام، قانون جي حڪمراني، گڊ گورننس، ڪرپشن جي خاتمي، غربت ختم ڪرڻ وغيره جنرل صاحب جي مقصد ۽ منشور جو حصو ڄاڻايا ويندا رهيا آهن. 2001ع ۾ مرڪز توڙي صوبن ۾ قائم ڪيل حڪومتون، جنرل صاحب جي خواب کي حقيقت جو روپ ڏيڻ لاءِ پاڻ پتوڙي رهيون آهن.

آمريڪي صدر جارج بش جي پاڪستان جي تفريحي دوري کانپوءِ، اها ڳالهه عالم آشڪار ٿي چڪي آهي ته پاڪستان ۾ جلد عام چونڊون ٿينديون ۽ اهي چونڊون صاف شفاف ۽ غير جانبدار هونديون. ڪنهن به مهذب جمهوري سماج ۾ منصفانه چونڊن لاءِ هيٺين شين جو هجڻ بيحد ضروري سمجهيو ويندو آهي:

- (1) آزاد ۽ غير جانبدار اليڪشن ڪميشن جو قيام.
 - (2) صحيح حلقه بنديون (Constituencies)
 - (3) غلطي کان پاڪ ووٽر لسٽون.
 - (4) چونڊن جي نگرانيءَ لاءِ غير جانبدار نگران حڪومت جو قيام
 - (5) چونڊن کان پوءِ غير جانبدار اليڪشن ٽربيونل جو قيام.
- جنرل پرويز مشرف تازو جسٽس محمد فاروق خان کي اليڪشن ڪميشن آف پاڪستان جو مستقل چيئرمين مقرر ڪيو آهي. هڪ مڪمل اليڪشن ڪميشن لاءِ اڃا هر هڪ صوبي مان هڪ هڪ ميمبر

يعني چار ميمبر مقرر ڪرڻا آهن، جيڪي هاءِ ڪورٽن جا جج هوندا.

پاڪستان ۾ قومي اسيمبليءَ توڙي صوبائي اسيمبليين جا تڪ (Constituencies) 2001ع ۾ جوڙيا ويا هئا. انهن تي ڪا به ملڪي سياسي پارٽي مطمئن نه آهي. هڪ عام راءِ اها به آهي ته 2001ع جون عام چونڊون انجنيئرڊ هيون، ان ڪري حلقه بنديون اهڙيون جوڙيون ويون، ته جيئن من پسند نتيجا حاصل ڪري سگهجن. پ پ ۽ نواز ليگ جي اميدوارن کي هارائڻ لاءِ ڏانڊلين جون شڪايتون به ٻڌڻ ۾ آيون.

غير جانبدار ملڪي توڙي غير ملڪي مبصرن جي اڪثريت 2001ع جي عام چونڊن کي ”مشڪوڪ“ قرار ڏنو هو. ووتر لستن ۾ اهڙيون ته غلطيون موجود آهن، جو انهن کي درست ڪرڻ لاءِ ڪافي وقت لڳي سگهي ٿو. ڪجهه اميدوارن بابت ته شڪ ظاهر ڪيا پيا وڃن، ته پنهنجي تڪ اندر انهن ڏهه هزارن کان پنجاهه هزارن تائين ڪوڙا ووٽ درج ڪرايا آهن. نه صرف ڪوڙا ووٽ درج ڪرايا ويا آهن، پر شناختي ڪارڊ به ڪوڙا ٺهرايا ويا آهن، جنهنڪري اهڙا اميدوار ڪنهن به اليڪشن ۾ هارائي نٿا سگهن. صاف ۽ شفاف چونڊن ڪرائڻ لاءِ مرڪز توڙي صوبن ۾ غير جانبدار نگران حڪومتن جو قيام ضروري هوندو آهي. 1973ع واري آئين ۾ 17 هين ترميم کان پوءِ آئيني طور اهو لازم ٿي ويو آهي ته آئنده چونڊون غير جانبدار نگران حڪومتن جي نگرانيءَ ۾ ڪرايون وڃن. آئين ۾ هن ترميم کان پوءِ اها به پابندي لڳي چڪي آهي ته نگران حڪومتن ۾ شامل ماڻهو عام چونڊن ۾ حصو وٺڻ جا اهل نه هوندا، جڏهن ته چونڊن لاءِ نگران حڪومتون تن مهينن لاءِ جوڙيون وينديون. موجوده مرڪزي ۽ صوبائي حڪومتون ختم ڪيون وينديون ۽ اسيمبليون توڙيون وينديون. ملڪ جي سياسي پارٽين جا به وڏا اتحاد يعني اي آر ڊي ۽ متحده مجلس عمل اهو چوندا رهيا آهن، ته جنرل پرويز مشرف جي موجودگيءَ ۾ منصفانه ۽ غير جانبدارانه عام چونڊون ممڪن ناهن، انهيءَ لاءِ جنرل صاحب کي چيف آف آرمي اسٽاف سان گڏو گڏ صدارت جو عهدو پڻ ڇڏڻو پوندو. اپوزيشن جنرل پرويز مشرف جي استعيفيٰ جي گهر ان ڪري ڪري رهي آهي، ته جيئن ڪا ”سياسي بارگنگ“ ڪري سگهجي، ڇاڪاڻ ته اها ڳالهه سمجهه

۾ اچڻ جهڙي آهي ته جنرل پرويز مشرف جو اقتدار تان هٽڻ سولو نه آهي. چاڪاڻ ته آمريڪي صدر جارج بش چئي چڪو آهي ته آمريڪي مقصدن جي حاصلات تائين جنرل پرويز مشرف ئي پاڪستان جو سربراهه هوندو. ۽ اها ڳالهه چئي آهي ته پاڪستان ۾ آمريڪي مفاد جلد ختم ٿيڻا نه آهن. ان بعد اسان وٽ هڪ سياسي روايت اها به آهي ته اسلام آباد پهچڻ لاءِ واشنگٽن جي رستي کان ڦرڻ پوي ٿو.

اسان وٽ جڏهن به پاڪستان ۾ عام چونڊون ٿينديون آهن ته ڏاندلين جي شڪايت ڪندڙ اميدوار اليڪشن ٽربيونل ۾ پيشن داخل ڪندا آهن. پر اليڪشن ٽربيونل فيصلي ڏيڻ ۾ ايتري ته تاخير ڪندا آهن، جو پارليامينٽ يا صوبائي اسيمبلي جو پنج ساله مدو ئي ختم ٿي ويندو آهي. انڪري ضروري آهي ته اليڪشن ۾ ڏاندلين کي روڪڻ لاءِ اعليٰ عدليه جي ججن تي مشتمل گهٽ ۾ گهٽ پنجاهه اهڙا اليڪشن ٽربيونل جوڙيا وڃن، جيڪي پنهنجا فيصلا تن مهينن اندر ٻڌائڻ لاءِ پابند هجن. مٿين قدم ڪڍڻ کانپوءِ ئي ملڪ ۾ آزاد، غير جانبدار، صاف ۽ شفاف چونڊون ممڪن ٿي سگهن ٿيون، پر پاڪستان ۾ جيڪو موجوده قومي ۽ جمهوري بحران آهي، اهو عام چونڊن جي نتيجي ۾ حل ٿي سگهندو يا نه؟ اهو هڪ اهڙو سوال آهي، جنهن تي هر ڏي شعور شخص پريشان آهي. بلوچستان ۾ هلندڙ فوجي آپريشن، وزيرستان ۾ گهرو ويڙهه، سنڌ جي اصلوڪن رهواسين سان زندگيءَ جي هر شعبي ۾ ٿيندڙ ناانصافيون عام چونڊن کان پوءِ به ختم ٿي سگهنديون يا نه؟ ان لاءِ ڪي مضبوط ۽ ٺوس سياسي قدم ڪڍڻا پوندا.

سياسي مفڪرن جي راءِ ۾ ڪنهن به رياست جو قيام هڪ ”سوشل ڪانٽريڪٽ“ ڪرڻ کانپوءِ ئي ممڪن آهي. اها ڳالهه ورجائڻ جي ضرورت نه آهي، ته پاڪستان هڪ وفاق آهي ۽ اهو به هڪ سوشل ڪانٽريڪٽ جي نتيجي ۾ ئي وجود ۾ آيو آهي. پاڪستان جي رياست جي قيام جو پهريون سوشل ڪانٽريڪٽ 24 مارچ 1940ع تي لاهور ۾ ٿيو هو، جنهن ۾ نئين رياست ۾ شامل ٿيندڙ ايڪائين کي يقين ڏياريو ويو هو ته رياست جي قيام کانپوءِ اهي آزاد ۽ خودمختيار هونديون ۽ انهن جا قومي، اقتصادي، سياسي، سماجي ۽ ثقافتي حق محفوظ هوندا، پر قيام کان پوءِ ان

سوشل ڪانٽريڪٽ تي عمل نه ڪيو ويو. ننڍا صوبا قومي ۽ سياسي استحصال جون دانهون ڪندا رهيا، جنهن جي نتيجي ۾ 1971ع وارو سانحو پيش آيو ۽ اڪثريتي صوبو مشرقي پاڪستان، بنگلاديش جي روپ ۾ الڳ ملڪ بڻجي ويو.

هاڻ سمورا سياسي ۽ جمهوري سوچ رکندڙ ماڻهو ان تي اتفاق ڪندي نظر اچن ٿا، ته جيڪڏهن وفاق کي قائم رکڻو آهي، ته ان لاءِ سڀ کان پهرين نئين آئين ساز اسيمبليءَ جون چونڊون ڪرائڻيون پونديون ۽ ملڪ لاءِ هڪ نئون آئين سڀني قومن جي رضامنديءَ سان جوڙڻو پوندو. ان آئين ۾ اهو شرط به لازمي طور شامل ڪرڻو پوندو ته ننڍن صوبن کي هر قسم جي سياسي ۽ قانوني آزاديءَ جو حق حاصل هئڻ گهرجي. اها ڳالهه لڪل نه آهي ته پاڪستان ۾ جمهوريت ۽ جمهوري ادارن کي پنهنجن پيرن تي بيٺو ناهي ڏٺو ويو ۽ ان ۾ ملڪ جي طاقتور ادارن توڙي اصل واڳ ڌڻين جو وڏو عمل دخل رهيو آهي. اهڙن ادارن ۾ شامل اڪثريت جو تعلق وڏي صوبي سان آهي، جنهن ڪري گهڻا تڻا فيصلا به ان جي ئي مفادن کي آڏو رکي ڪيا وڃن ٿا. اهڙن قومي ادارن جي جوڙجڪ ۾ تبديلي آڻي، ننڍن صوبن کي برابريءَ جو حصو ڏيڻو پوندو. پاڪستان جي تاريخ ۾ صرف جاگيردارن، سرماڻيدارن ۽ طاقتور ادارن سان لاڳاپيل ماڻهن کي ئي فائديو پئي پهتو آهي. عام ماڻهو اڄ به صاف پاڻيءَ جي گلاس لاءِ پريشان آهي. ملڪ ۾ موجود استحصال ”سياسي سسٽم“ ڪري، عام ماڻهو روز مري ۽ روز جيئي ٿو. بي پهچ ماڻهو بڪ، موتمار مهانگائي، بيروزگاري، بدحالي، مفلسي ۽ ناداريءَ جي چڪيءَ ۾ پيڙجي رهيو آهي. کيس هڪ ويلي جي ماني به نصيب نه آهي. سنڌ ۾ ته اهو حال آهي ته هر مهيني هڪ سئو کان وڌيڪ ماڻهو خودڪشيون ڪن ٿا. ورلڊ بئنڪ جي ڪنٽري ڊائريڪٽر جارج وال تازو جيڪا تصوير چٽي آهي، ان ۾ صاف چيو ويو آهي ته اڄ جي سنڌ کان 1947ع واري سنڌ وڌيڪ سڪي ۽ خوشحال هئي. سنڌ جي اڪثريتي آبادي غربت جي لڪير کان هيٺ واري زندگي گذاري رهي آهي. بهراڻيون مڪمل طور تباهه ٿي چڪيون آهن. اهڙي ئي صورتحال بلوچستان، سرحد ۽ سرائيڪي بيلٽ ۾ رهندڙ عوام جي آهي، ان ڪري ملڪ ۾ حقيقي

جمهوريٽ جي قيام لاءِ استحصال ۽ جبر کان پاڪ نئين سياسي نظام جو قيام ناگزير آهي. جنهن ۾ هر ماڻهوءَ کي زندگيءَ جون بنيادي ضرورتون يعني ”اتو لتو ۽ اجهو“ حاصل هجي. ڪو به انسان ٻئي انسان اڳيان هٿ نه ٽنڱي. ان کانپوءِ ئي وفاق مستحڪم ۽ مضبوط ٿي سگهي ٿو. طاقت جي زور تي ڪوبه نظام قائم رکڻ هاڻ پراڻو فارمولو بڻجي چڪو آهي. تيزيءَ سان وڌندڙ قومي شعور کي ”طاقت ۽ جبر“ ذريعي روڪڻ ناممڪن آهي. هاڻ حڪمرانيءَ لاءِ ماڻهن جون دليون کٽڻ ضروري آهي.



استادن ۽ ملازمن جي مطالبن تي ڊانلڊ ڇو نه ٿئي؟

سنڌ ايمپلائيڙ لائنس سنڌ جي تعليمي ادارن، تعليمي بورڊن ۽ يونيورسٽين جي استادن ۽ ملازمن جو گڏيل اتحاد آهي، جنهن جي ميمبرن جو ڪاٿو 3 لک کن فردن تي مشتمل آهي. هن اتحاد جو جنم سنڌ سرڪار پاران استادن ۽ ملازمن جي تنظيمن تي پابنديءَ واري اعلان ڪرڻ جي نتيجي ۾ ٿيو آهي. ملڪ ۾ هڪ طرف آئيني بالادستي، قانون جي حڪمراني، جمهوري ادارن کي مستحڪم ڪرڻ جون ڳالهائون ٿي رهيون آهن، ته ٻئي طرف استادن ۽ ملازمن جي جمهوري تنظيمن تي پابندي وجهڻ جا اعلان پڻ ٻڌجي رهيا آهن.

1973ع واري آئين جي آرٽيڪل 17، بعنوان ”Freedom of Associaton“ ۾ اها ڳالهه چٽيءَ طرح لکيل آهي ته ”ملڪ جي هر شهريءَ کي پنهنجي ايسوسيئيشن جوڙڻ جو حق حاصل هوندو. پر ان لاءِ اهو شرط عائد آهي ته اها ايسوسيئيشن ملڪ جي سلامتي ۽ يڪجهتيءَ خلاف نه هجي.“ هاڻ جيڪڏهن استادن ۽ ملازمن جي تنظيمن جو ناقدانه جائزو وٺنداسين ته استادن يا ملازمن جي ڪا به تنظيم ملڪ جوڙڻ نٿي چاهي. اها صرف پنهنجي ميمبرن جي فلاح ۽ بهبود لاءِ ڪم ڪري ٿي. عالمي انساني حقن جي چارٽر ۾ پڻ اها ڳالهه بيان آهي ته هر هڪ انسان کي پنهنجي مزاج مطابق ايسوسيئيشن جوڙڻ جو حق آهي. پاڪستان جيئن ته گڏيل قومن جو ميمبر آهي، ان ناتي سان اهو ان ڳالهه جو به پابند آهي ته پنهنجن شهرين کي عالمي انساني حقن جي منشور مطابق سڀ حق فراهم ڪري.

سنڌ سرڪار پاران استاد تنظيمن تي پابنديءَ جو جيڪو ٻيو جواز ڏنو

بيو وڃي، سو ٻين صوبن ۾ استادن جي تنظيمن جي نه هجڻ وارو آهي، جڏهن ته اهڙيءَ ڳالهه ۾ ذري برابر به وزن نه آهي. پنجاب، سرحد، بلوچستان، آزاد کشمير ۽ قبائلي علائقن ۾ اسڪول ۽ ڪاليج سطح تي تنظيمون موجود آهن، جيڪي پنهنجي ميمبرن جي بهتريءَ ۽ حقن لاءِ ڪم ڪن ٿيون، انڪري حڪومت جو اهڙو جواز غير منطقي آهي. سنڌ سرڪار جو اهو موقف به درست نه آهي ته استاد تنظيمون تعليم جي ترقيءَ جي راهه ۾ رڪاوٽ آهن. جيڪڏهن گذريل ٻن سالن جو ايمانداريءَ سان جائزو ورتو وڃي ته آل سنڌ پرائمري ٽيچرس ايسوسيئيشن، گورنمينٽ سيڪنڊري ٽيچرس ايسوسيئيشن، سنڌ پروفيسرس / ليڪچرس ايسوسيئيشن يا ٻين استاد تنظيمن طرفان ٻن سالن ۾ هڪ ڏينهن به درس تدريس جي عمل ۾ ڪا به رڪاوٽ نه وڌي ويئي آهي ۽ نه ئي امتحاني عمل ۾ ڪو رخنو پيدا ڪيو ويو آهي، پر سنڌ جي نوڪر شاهي استاد تنظيمن کي پنهنجين من مانين آڏو رڪاوٽ سمجهي ٿي، ڇاڪاڻ ته استاد تنظيمن ضلعي سطح کان وٺي صوبي جي سطح تائين تعليم کاتي جو انتظام هلائيندڙ ڪامورن جي ڪرپشن ۽ ڪميشن ڪلچر خلاف آواز اٿاريو آهي. جيڪڏهن سنڌ سرڪار هاءِ ڪورٽ جي ڪنهن ايماندار ۽ باضمير جج کان تحقيقات ڪرائي، ته پاڻي خبر پئجي ويندي ته تعليم کاتي جا انتظامي آفيسر ڪهڙا ڪلور ڪري رهيا آهن. عالمي بنڪ ۽ ايشين ڊيولپمينٽ بينڪ طرفان مليل اربين ربين جا فنڊ ڪهڙي نه سائنٽفڪ طريقي سان خرچ ٿيا آهن؟ اسڪول مئنيجمينٽ ڪميٽين جي نالي ۾ هر ضلعي جي اي ڊي او تعليم کي هر سال جيڪي هڪ کان ڏيڍ ڪروڙ رپيا ڏنا وڃن ٿا، انهن جو استعمال ڪٿي ۽ ڪيئن ٿئي ٿو؟ انتظامي عهدن تي ڪم ڪندڙ تعليم کاتي جي آفيسرن جي جائداد ۽ ملڪيت جي انڪوائري ڪرائي وڃي ته اهڙن عهدن تي اچڻ کان اڳ وٽن ڪيتري ملڪيت هئي ۽ هاڻ سندن پوزيشن ڇا آهي؟

سنڌ ايمپلائز الائنس طرفان سنڌ سرڪار کي مطالبن جو جيڪو منشور پيش ڪيو ويو آهي، ان تي بحث جي کليل دعوت ڏجي ٿي، ته الائنس جون گهرون جائز آهن يا ناجائز؟ الائنس جي منشور جي پهرئين نُڪتي ۾

اها ڳالهه واضح آهي ته استاد تنظيم تي ڪنهن به قسم جي پابندي قبول نه ڪئي ويندي. ڇاڪاڻ ته اسان ان کي پاڪستان جي آئين ۽ عالمي انساني حقن جي چارتر خلاف سمجهون ٿا. الائنس جي منشور جي بئي ن ڪتي موجب تعليم کاتي ۾ استادن ۽ ملازمن جي اولاد لاءِ طئي ٿيل ڪوٽا سميت فوٽي ڪوٽا تي عمل درآمد ڪيو وڃي. پاڪستان ۾ فوج، ريلوي، واپدا، سوئي گئس ۽ بينڪن ۾ ڪم ڪندڙ ملازمن جي ٻارن لاءِ جڏهن ڪوٽا مخصوص آهي، ته پوءِ اهو حق استادن ۽ ٻين ملازمن کي ڇو نٿو ڏنو وڃي. ماضيءَ ۾ انهي ڪوٽا تي عمل درآمد ٿيندو رهيو آهي، پر گذريل چئن سالن کان اها ڪوٽا نظر انداز ڪئي پئي وڃي. پتو پيو آهي ته تعليم کاتي طرفان هن ڏس ۾ موڪليل سمري کي وڏي وزير اهو چئي رد ڪري ڇڏيو آهي ته سنڌ اندر سموريون نوڪريون ميرت جي بنياد تي ڏنيون وينديون. تازو جڏهن سنڌ اندر حڪومت ڪندڙ اتحادي ڌرين جي رڙ تي ۾ رولو پيو تڏهن خبر پيئي ته اصل جهيڙو نوڪرين ڏيڻ تان آهي. سنڌ حڪومت اهو تسليم ڪيو آهي ته 40 سيڪڙو نوڪريون ايم ڪيو ايم کي ڏنيون وينديون ۽ باقي 60 سيڪڙو نوڪريون اتحادي ڌرين کي ڏنيون وينديون. هتي سوال اهو ٿو پيدا ٿئي ته ڪنهن به حڪمران کي اهو حق ڪنهن ڏنو آهي ته اهو نوڪرين کي اتحادين ۾ ونڊي ورهائي ڇڏي؟ اتي ميرت ڪيڏانهن غائب ٿي ويئي؟

1998ع جي آدمشماريءَ مطابق، سنڌ ۾ اردو ڳالهائيندڙ سنڌين جي آبادي صرف 23 سيڪڙو آهي. ايم ڪيو ايم کان علاوه ايم ايم اي ۽ پ پ پ ۾ به اردو ڳالهائيندڙ سنڌي شامل آهن، ته پوءِ صرف ايم ڪيو ايم کي 40 سيڪڙو ڏيڻ جو واعدو ڪيئن پيو ڪيو وڃي؟ جيڪڏهن ان جو جواز اهو ڏنو وڃي ٿو ته هن فارمولي تي ڄام صادق جي دور ۾ عمل ٿيو هو ته اهو به نه وسارڻ ڪپي ته ڄام صادق جو دور هڪ اونڌا دور هو جنهن دوران سنڌ ۽ سنڌين کي پهتل نقصان جو ازالو ڪڏهن به نه ٿي سگهندو. ڄام صادق جي دور حڪومت سنڌين کي 20 سال پوئتي ڌڪي ڇڏيو ۽ سنڌ کي ان جي جائز مالي ۽ پاڻيءَ واري حق کان محروم ڪيو ويو. نوڪريون صرف ميرت جي بنياد تي ڏنيون وڃن ۽ ماضيءَ ۾ استادن جي اولاد لاءِ مخصوص ڪوٽا

تي عمل درآمد ڪيو وڃي. الاٽنس جي منشور ۾ چيل آهي ته شهرن ۽ بهراڙين ۾ ڪم ڪندڙ استادن ۽ ملازمن جي پگهارن ۽ الاٽونس ۾ فرق ختم ڪيو وڃي ۽ وڌندڙ موتمار مهانگائي ۽ افراط زر جي حساب سان پگهارن ۽ الاٽونس ۾ اضافو ڪيو وڃي. ملڪ جو صدر ۽ وزير اعظم پاڻ به اها ڳالهه تسليم ڪري چڪا آهن ته مهانگائيءَ ۾ واڌ ٿي آهي. ان لحاظ کان پگهارون ۽ الاٽونس وڌڻ گهرجن. سنڌ سرڪار کي به خاص طور پرائمري استادن جو پگهار سون جي تولي برابر ڪرڻ گهرجي، ته جيئن هوروح ۽ جسم جو رشتو برقرار رکي سگهن. بهراڙين ۾ ڪم ڪندڙ استادن کي بلوچستان وانگر خصوصي الاٽونس ڏنا وڃن ته جيئن اهي ذهني طور مطمئن ٿي، پنهنجو فرض ايمانداري ۽ سچائيءَ سان ادا ڪري سگهن.

الاٽنس ۾ شامل تنظيمن کي شڪايت آهي ته سرڪار يا انتظامي ڪامورا استادن ۽ ملازمن جا مسئلا حل ڪرڻ بدران اسپيشل ريموول فرام سروس آرڊيننس 2000ع ذريعي انتظامي ڪارروائين ڪري رهيا آهن. هن ڪاري قانون جو شڪار سڀ کان پهرين بدين جي 8 پرائمري استادن کي بنايو ويو. مٿن اهو الزام هنيو ويو ته انهن پگهارن جا ڪوڙا چيڪ جاري ڪيا، جي پي فنڊ ۾ گهڻيون هنيون ۽ اسڪول مئنيجمينٽ ڪميٽين جي فنڊن ۾ خردبرد ڪيو. سنڌ سرڪار جي فنانشنل رولز مطابق پگهارون، جي پي فنڊ ايڊوانس ۽ اسڪول مئنيجمينٽ ڪميٽين جي فنڊن جي استعمال جو ذميوار صرف اي ڊي او تعليم آهي ۽ ڪنهن به مد ۾ ادائگي چيڪ ذريعي ڪئي ويندي آهي ۽ چيڪ جاري ڪرڻ جو مجاز صرف EDO تعليم يا ADO تعليم آهي. پرائمري استادن تي اهڙا الزام هڻي، انهن خلاف بدين جي ٿاڻي تي ايف آءِ آر ڪٽائي وڃي ۽ هڪ استاد وليڊاد گاڏهي جيڪو 9 نياڻين جو پيءُ آهي، تنهن کي 6 مئي کان 24 مئي تائين جيل ۾ بند ڪرايو ويو. تازو سنڌ هاءِ ڪورٽ ان جو ضامن ڪيو آهي. اسان سنڌ جي چيف جسٽس کي گذارش ڪنداسين ته پرائمري استادن سان ٿيل زيادتين جو ازخود نوٽيس وٺي ۽ تعليمي ڪامورن پاران اختيارن جي ناجائز استعمال ۽ ڪوڙا ڪيس داخل ڪرائڻ خلاف قدم کڻي ۽ اسپيشل ريموول آرڊيننس 2000ع جهڙي قانون کي ختم ڪيو وڃي. اسپيشل ريموول

آريڊيننس جو ٻيو شڪار گورنمينٽ گرلز ڪاليج قاسم آباد جي 20 ليڪچرارن کي بنايو ويو، جن جي معطلين جي آرڊر ۾ نه ڪنهن قانون جو ذڪر آهي ۽ نه ئي ڪو الزام درج ٿيل آهي. چئن مهينن دوران صرف هڪ ليڪچرر جو چپ چاپ ۾ نه صرف معطلين جو آرڊر واپس ورتو ويو پر کيس اسسٽنٽ پروفيسر طور ترقي پڻ ڏني ويئي. تعليم کاتي جي هن ٻئي معيار جو نوٽيس ڪير وٺندو؟

جنرل پرويز مشرف جي نئين نظام تحت سنڌ لوڪل گورنمينٽ آريڊيننس 2000ع تحت تعليم کاتي کي پڻ ضلعي حڪومتن حوالي ڪيو ويو. ناظم، نائب ناظم ۽ ڪائونسلرن جي سياسي مداخلت ڪري اُڀرندڙ تعليمي نظام کي وڌيڪ تباهي جو منهن ڏسڻو پيو. الائنس جي اها گهر آهي ته تعليم هڪ اهم شعبو آهي، ان جي ڪارڪردگي بهتر بڻائڻ لاءِ ان کي ضلعي حڪومتن جي تحويل مان ڪڍي، صوبائي حڪومت حوالي ڪيو وڃي. پنجاب ۾ تعليمي بورڊن جو انتظام صوبائي حڪومت حوالي آهي، پر سنڌ ۾ تعليمي بورڊن جي ڪنٽرولنگ اٿارٽي گورنر سنڌ وٽ آهي. هن وقت تعليمي بورڊن جي اهم عهدن تي صرف ڪانٽريڪٽ تي رکيل رٽائر استاد ڪم ڪري رهيا آهن. سنڌ حڪومت طرفان رٽائر ٿيڻ جي ڄمار جي حد 60 سال رکي ويئي آهي، پر تعليمي بورڊ انهي حد ۽ قيد کان آزاد آهن. الائنس جي گهر آهي ته سنڌ جا تعليمي بورڊ تعليم کاتي حوالي ڪيا وڃن ۽ رٽائرڊ عملدارن کي هٽائي، انهن جي جاءِ تي حاضر سروس استاد رکيا وڃن.

الائنس جي اهم گهر اها به آهي ته سنڌي ٻوليءَ جي ايڪٽ 1972ع مطابق سنڌ ۾ رهندڙ سنڌي نه ڄاڻندڙ شاگردن لاءِ يارهين ڪلاس ۾ آسان سنڌيءَ جو مضمون لاڳو ڪيو وڃي. وڏي وزير اهو واضح اعلان ڪيو هو ته سندس موجودگيءَ ۾ سنڌي ٻوليءَ کي خطرو ناهي، پر افسوس سان چوڻو پوي ٿو ته اتحادي ڌر جي دٻاءُ ۾ اچي سنڌ جي تعليم کاتي آسان سنڌي پڙهائڻ جو نوٽيفڪيشن 8 نومبر 2005ع تي واپس وٺي ڇڏيو ۽ متحده سان لاڳاپيل گورنر سنڌ، جيڪو سنڌ جي بورڊن جي ڪنٽرولنگ اٿارٽي پڻ آهي، تنهن جي هدايتن تي سال 2006ع جي انٽرميڊيٽ جي امتحان جي

تائيم ٽيبل مان آسان سنڌيءَ جو مضمون خارج ڪيو ويو جيڪو 1973ع واري آئين ۽ سنڌي ٻولي ايڪٽ 1972ع جي ابتڙ عمل آهي. سنڌ جي وڏي وزير کي گهرجي ته پنهنجي ڪيل قول اقرار تي عمل ڪرائي ۽ آسان سنڌيءَ جو مضمون سرڪاري توڙي پرائيويٽ تعليمي ادارن ۾ نافذ ڪرائي. سنڌ جي يونيورسٽين ۾ به ٻٽا قانون رائج آهن. جيڪڏهن ڪو استاد انهن خلاف آواز اٿاري ٿو ته ان خلاف انتقامي ڪارروائين ڪيون وڃن ٿيون. تازو سنڌ زرعي يونيورسٽي جي استادن کي محض ان ڪري شوڪاز نوٽيس ڏنا ويا آهن، ته انهن يونيورسٽين ۾ رائج غلط قانون ۽ وائيس چانسلر تي تنقيد ڪئي. يونيورسٽيون سکيا جو اعليٰ مرڪز آهن. ان ڪري انهن ۾ هڪجهڙيون پاليسيون رائج هجڻ گهرجن. سنڌ جي سمورين يونيورسٽين کي مالي حوالي سان خودمختياري ملڻ گهرجي. استادن ۽ ملازمن جي جائز گهرن کي تسليم ڪري، انهن تي عمل درآمد ڪيو وڃي. سال 2002ع کان وٺي اڄ ڏينهن تائين جن به استادن ۽ ملازمن کي موٽو اوور سليڪشن گريڊ، ايڊوانس انڪريمينٽون مليون آهن، انهن کي سندن جائز ڊفرنس جي رقم ادا نٿي ڪئي وڃي. فنانس ڊپارٽمينٽ طرفان ڪو نه ڪو بهانو بڻائي، استادن ۽ ملازمن کي سندن جائز حق کان محروم ڪيو ويندو رهيو آهي. ان زيادتيءَ جو به ازالو ٿيڻ گهرجي. الاٽنس جي مطالبن جي فهرست صدر، وزير اعظم پاڪستان، گورنر سنڌ، وزير اعليٰ سنڌ، چيف سيڪريٽري سنڌ، وزير تعليم سنڌ ۽ سيڪريٽري تعليم سنڌ کي موڪلي ويئي آهي. اسان جي گذارش آهي ته الاٽنس جي مطالبن جي مڃتا لاءِ فوري طور مذاڪرات ڪرايا وڃن، ڇاڪاڻ ته الاٽنس جون گهرجون جائز آهن. جدوجهد کان اڳ ۽ جدوجهد کان پوءِ مسئلن جي حل لاءِ وري به ”ڊائلاگ“ ٿيڻا آهن. ايتري دير نه ڪئي وڃي استادن ۽ ملازمن جو احتجاج شديد صورت اختيار ڪري وڃي ۽ سنڌ جي تعليمي امن ۾ رڻخو پوي.



عوام دوست بجيت جون دعوائون ۽ مهانگائي!

وفاقي وزير مملڪت براءِ امور خزانہ عمر ايوب خان سومر جي ڏينهن قومي اسيمبلي ۾ 07_2006ع لاءِ 14 کرب رپين کان وڌيڪ وفاقي بجيت پيش ڪئي، جنهن ۾ 373 ارب رپين جو خسارو ظاهر ڪيو ويو آهي. گذريل سال جي بجيت 10 کرب 98 ارب رپين تي مشتمل هئي. انهيءَ لحاظ کان موجوده بجيت ۾ چار کرب رپيا وڌايا ويا آهن. بجيت ۾ ڏيکاريل 373 ارب روپين جو خسارو نجڪاري جائيداد جي مساوڙن، پراپرٽي، اسٽاڪ مارڪيٽ جي ڪاروبار ۽ بينڪن جي چيڪن تي ڊيوٽي ۾ اضافي مان پورو ڪيو ويندو. دفاع تي گذريل سال جي پيٽ ۾ 27 ارب رپيا وڌيڪ رکيا ويا آهن، يعني هن سال دفاع تي 2 کرب 50 ارب رپيا خرچ ڪيا ويندا. تعليم لاءِ 18 ارب روپيا ۽ صحت لاءِ 4 ارب روپيا رکيا ويا آهن. ديامير، پاشا ڊيم، ڪالاباغ ڊيم سميت ٻن وڏن ڊيمن لاءِ 110 ارب رپيا مخصوص ڪيا ويا آهن. بجيت ۾ ٽيڪس وصول ڪرڻ جو هدف 1841 ارب رپيا مقرر ڪيو ويو آهي. پوڻا چار کرب رپين جو خسارو پورو ڪرڻ لاءِ حڪومت پبلڪ سيڪٽر ۾ قائم ڪيل ادارن جو وڪرو ڪرڻ، جائيداد ۽ پراپرٽي جي خريد و فروخت تي ٽيڪس لڳائڻ، ڪمپيوٽر جي سامان تي 500 رپيا سيلز ٽيڪس ۽ انشورنس تي ايڪسائيز ڊيوٽي 5 سيڪڙو ڪئي وڃي ۽ ٻئي آهي ۽ ٻاهرين سفري ٽڪيٽ تي 15 سيڪڙو ايڪسائيز ڊيوٽي لڳائي وڃي آهي. ڪيبل آپريٽر في ڪنيڪشن 2 5 رپيا ماهوار ادا ڪندا. سگريٽن جي قيمتن تي 7 سيڪڙو ٽيڪس وڌيڪ لڳايو ويو آهي. بينڪن ۾ 2 5 هزار

رڀين کان وڌيڪ رقم ڪيڊرائٽ تي پڻ وڊهولڊنگ ٽيڪس ۾ واڌارو ڪيو ويو آهي. ماحوليات جي تحفظ لاءِ 167 ملين روپيا، تعميرات ۽ معاشرتي سهولتن لاءِ 1040 ملين روپيا صحت عامه ۽ خدمتن لاءِ 4728 ملين روپيا، تفريح ۽ ثقافتي امور لاءِ 2741 ملين روپيا، تعليمي امور خدمت لاءِ 18778 ملين روپيا. سماجي تحفظ لاءِ 728 ملين روپيا، ترقياتي منصوبن لاءِ 435000 ملين روپيا مخصوص ڪيا ويا آهن. سرڪاري ملازمن جي پگهارن ۾ 15 سيڪڙو مهانگائي الاؤنس رکيو ويو آهي. ڪارخانن ۽ ٻين ادارن ۾ ڪم ڪندڙ پورهيتن جو گهٽ ۾ گهٽ پگهار 4 هزار روپيا مقرر ڪيو ويو آهي. بجيت ۾ اهو به اعلان ڪيو ويو ته ڪاڏي پيتي جون شيون خاص طور تي داليون، کنڊ ۽ اٽو يوٽيلٽي اسٽورن تي سستي اگهه تي عوام کي فراهم ڪيو ويندو. حڪومت اهو به واعدو ڪيو ته مهانگائيءَ تي ڪنٽرول ڪرڻ لاءِ ذخيرو ڪندڙن ۽ ناجائز مناععي خورن کي گرفت ۾ آڻڻ ۽ انهن کي سزا ڏيڻ لاءِ پرائيس مئجسٽريٽ مقرر ڪيا ويندا.

هاڻ جڏهن اسان موجوده ساليانه بجيت جو جائزو وٺنداسين ته موجوده بجيت مان عام ماڻهو کي ڪوبه فائدو نه ملي سگهندو ڇاڪاڻ ته گذريل ٻن سالن جي پيٽ ۾ ڪاڏي پيتي جي شين کنڊ، اٽي، دالين ۽ ٻين شين جي قيمتن ۾ ٻه سئو سيڪڙو اضافو ٿيو آهي. حڪمرانن هميشه عوام کي انهيءَ خوف ۾ مبتلا رکيو آهي ته پاڪستان سان ڪا جنگ ٿيڻ واري آهي، ان لاءِ مضبوط دفاع ضروري آهي. دنيا ۾ وڌندڙ گلوبلائيزيشن کان پوءِ دشمنيون گهٽجي رهيون آهن ۽ دوستيون وڌي رهيون آهن. دنيا جي نئين حالتن مطابق، آمريڪا ڀارت کي هن خطي ۾ چڱو مڙس مقرر ڪرڻ چاهي ٿو ۽ آمريڪا جي خواهش تي پاڪستان ڀارت ناتا بهتر ٿي رهيا آهن. 1947 واريون قائم ڪيل سرحدون ۽ نفرتون هاڻ نالي ماتر وڃي رهيون آهن. دفاع تي 27 ارب روپيا وڌائڻ بدران اڳوڻي مخصوص ڪيل رقم ۾ پڻ گهٽتائي ڪرڻ گهرجي ها ۽ اها رقم سماجي شعبن لاءِ مخصوص ڪئي وڃي ته عوام جي هانءَ تي ڪجهه چنڊو پوي ها. هڪ فلاحي رياست جو اهو بنيادي فرض هوندو آهي ته اها عوام جون بنيادي گهرجون پوريون ڪري. حڪومت جو اولين فرض ملڪ ۾ وڌندڙ موتمار مهانگائيءَ کي روڪڻ آهي، جنهن جي

ڪري عالمي سروي مطابق پاڪستان جو 82 سيڪڙو عوام غربت جي لڪير کان هيٺ زندگي گذاري رهيو آهي. يعني انهن کي هڪ ويلو ماني به مشڪل سان ملي ٿي. سرڪار جي اها دعويٰ ته حڪومت طرفان قائم ٿيل يوٽيلٽي اسٽورن تي ڪنڊ، داليون، اٽو ۽ ٻيون شيون سستي اگهن تي ملنديون. جيڪڏهن ايمانداري سان جائزو ورتو وڃي ته يوٽيلٽي اسٽور وڏن شهرن ۾ قائم ٿيل آهن ۽ تعلقي هيڊ ڪوارٽرز ۾ اهڙا يوٽيلٽي اسٽور قائم ٿيل ناهن. ملڪ جي آباديءَ جو 75 سيڪڙو اڄ به ٻهراڙين ۾ رهي ٿو. سوال آهي ته حڪومت هنن مسڪين ماڻهن کي سستي اگهه تي شيون ڪٿي ۽ ڪيئن فراهم ڪندي؟ شهرن ۾ جيڪي يوٽيلٽي اسٽور آهن، انهن جو تعداد به گهٽ آهي. ٻه ڪلو ڪنڊ ونڻ لاءِ گهٽ ۾ گهٽ هر ماڻهوءَ جا 8 ڪلاڪ ضايع ٿين ٿا، يعني ماڻهو آفيس مان يا ته موڪل وٺي يا ڪو مزدور پنهنجي هڪ ڏينهن جي ڏهاڙي وڃائي يوٽيلٽي اسٽور جي لائين ۾ 8 ڪلاڪ بيهي ٻه ڪلو ڪنڊ حاصل ڪري ۽ ان سان گڏ ٻيون شيون به خريد ڪري. حڪومت سرڪاري ملازمن جي پگهارن ۾ صرف 15 سيڪڙو مهانگائي الاؤنس جو اضافو ڪيو آهي، جڏهن ته مهانگائي 200 سيڪڙو وڌي آهي ۽ شين جي اگهن تي حڪومت جو ڪو هٿ وس نٿو هلي. هر روز ڪنهن نه ڪنهن شيءِ جو اگهه وڌي ٿو. پگهارن جي اضافي جو شرط وڌندڙ مهانگائي ۽ افراط زر سان مشروط ڪيو وڃي، نه ته سرڪاري ملازم کي مهانگائيءَ کي منهن ڏيڻ لاءِ بي ايمانيءَ وارا طريقا اختيار ڪرڻا پوندا. ڪو به انسان پنهنجي بچڻ کي بک وگهي مرڻ واري حالت کي ڪنهن به صورت ۾ پسند نه ڪندو. ان لاءِ هن کي هر قانون جي حد اورانگهڻي پوندي، ان ڪري ڪنهن ڏاهي چيو آهي ته، ”هر ڏوهه جي جڙ ٻُڪ آهي، جيڪڏهن ٻُڪ کي ختم ڪيو وڃي ته سماج مان خود بخود ڏوهه ختم ٿي ويندا.“

حڪومت صنعتن ۽ ڪارخانن ۾ ڪم ڪندڙ مزدور جو گهٽ ۾ گهٽ پگهار 4000 مهانگائيءَ جي لحاظ کان بلڪل گهٽ آهي. جيڪڏهن ٻن ٻارن، ماءُ ۽ پيءُ تي مشتمل چئن ماڻهن جي ماهانه بجيٽ ناهي وڃي ته في ماڻهو کي هڪ ويلي جا مشڪل سان 7 رپيا 40 پئسا ملندا. پاڪستان جو ڪوبه اقتصادي ماهر 4 هزار رپين مان چئن پاتين تي مشتمل هڪ خاندان

جي بجيت ٺاهي ڏيکاري. زندگيءَ جون حقيقتون ڏاڍيون تلخ آهن. پيٽ وڏو پاپي آهي، هن پيٽ کي ڀرڻ لاءِ انسان کي ڇا نٿو ڪرڻو پوي. ڪاش! اسانجي ملڪ جا اقتصادي ماهر انگن، اکرن تي ويڄڻ بدران زندگيءَ جي تلخ حقيقتن کي ڏسي پوءِ بجيت ٺاهين. پاڪستان ۾ ڏينهنون ڏينهن بيروزگاري وڌي رهي آهي، لکين نوجوان هٿن ۾ ڊگريون کڻي رلندا وٽن ٿا. حڪومت هن بجيت ۾ بيروزگار نوجوانن کي بيروزگاري الاؤنس ڏيڻ لاءِ ڪو به اعلان نه ڪيو آهي، جڏهن ته هر مهذب رياست ۾ بيروزگارن لاءِ مثبت قدم کنيا وڃن ٿا. 1977ع کان اڳ رٽائرڊ ٽينڊر ملازمن جي پينشن جي واڌاري وارو مسئلو سمجھ ۾ نٿو اچي. جيڪي سرڪاري ملازم 1977ع کان اڳ رٽائر ٿيا هوندا، انهن جي عمر لازمي طور 90 سال هوندي. مونکي سمجھ ۾ نٿو اچي ته اهڙن سرڪاري ملازمن جو تعداد ڪيترو هوندو؟ پر جيڪڏهن اهو فيصلو فوج مان رٽائرڊ ٽينڊر ڪميشنڊ ۽ نان ڪميشنڊ آفيسرن لاءِ ڪيو ويو آهي ته پوءِ ان جي کليل وضاحت ڪئي وڃي. حڪومت کي صرف ۽ صرف مهانگائيءَ کي ڪنٽرول ڪرڻ لاءِ کاڌي پيئي جي شين، يعني اٽي، دالين، کنڊ، چانهه، گيهه، مصالحن ۾ گهٽ 50 سيڪڙو ڪمي ڪرڻ کپي ها. پيٽرول، ڊيزل، گئس ۽ بجليءَ جي اگهن ۾ به 50 سيڪڙو ڪمي ڪري ها ته پوءِ اسان هن بجيت کي ”ويلفيئر بجيت“ سڏيون ها. هن بجيت اچڻ کان پوءِ مهانگائي گهٽ ٿيڻ بدران وڌندي، ڇاڪاڻ ته اسان جي ”مالياتي مئنيجرن“ کي عوام جي مفادن بدران ورلڊ بينڪ ۽ آءِ ايم ايف جو مفاد پيارو آهي. اسان جي اڪثريتي مالياتي مئنيجرن جو تعلق هن ڌرتيءَ بدران ٻاهرين ملڪن سان آهي. اهي هن ملڪ جي ”مارڪيٽ اڪانامي“ کي يورپ، خاص طور تي آمريڪا ۽ ملٽي نيشنل ڪمپنين جي تابع ڪرڻ گهرن ٿا. پر شايد اهي اها ڳالهه وساري ويٺا آهن ته دنيا ۾ خاص طور تي لاطيني آمريڪا، نيپال ۽ ٻين ملڪن مان هڪ ”گلابي لهر“ وري اٿي آهي، جنهن ۾ هر استحصالِي نظام تباهه و برباد ٿي ويندو. ڪا به دنيا جي طاقت ان کي روڪي نه سگهندي.



سنڌ، تعليم ۽ تعليمي ادارا

ڪنهن به قوم جي ذهني اوسر ۽ قومي ترقيءَ ۾ تعليم جو ڪردار اهم هوندو آهي. تعليمي ادارا قومن جي اسرڻ ۽ نسرڻ ۾ بنيادي اهميت رکن ٿا. تعليمي ادارن ۾ روشني جنم وٺي ٿي، تعليمي ادارا ڪنهن به قوم جو قومي مورچو هوندا آهن. تعليمي ادارن ۾ انقلاب پلجن ٿا. دنيا جي تواريخ جو اڀياس ڪبو ته اسان کي اهو معلوم ٿيندو ته هر قوم ۾ ڪو نه ڪو مقدس تعليمي ادارو ضرور ملندو جيڪو قومي آزادي ۽ انقلاب لاءِ روشني جو مينار ثابت ٿيو آهي. جيڪڏهن ”آمريڪن يونيورسٽي بيروت“ نه هجي ته عربن ۾ ڪڏهن به قومپرستي جي لهر نه اڀري ها، بنگلاديش ۾ ڍاڪا يونيورسٽي نه هجي ها ته بنگالي پنهنجي ماڳ تي نه پهچن ها، تهران يونيورسٽي نه هجي ها، ته شايد ايران مان شهنشاهيت جو خاتمو نه اچي ها ۽ جيڪڏهن سنڌ يونيورسٽي نه هجي ها ته سنڌين جي جان وٺڻ يونٽ مان نه ڇڻي ها ۽ سنڌ ۾ قومپرستيءَ جو جذبو پيدا نه ٿئي ها.

سنڌ ۾ ڪيتريون ئي يونيورسٽيون آهن، ڪاليج آهن، هاءِ اسڪول ۽ پرائمري اسڪول آهن، پر جيڪڏهن اسان ايمانداري ۽ غير جانبدارانہ نموني انهن جي ڪارڪردگي جو جائزو وٺنداسين ته خبر پوندي ته سنڌ جا سڀ تعليمي ادارا اهو ڪردار ادا نه ڪري رهيا آهن. جيڪو ڪنهن به قوم کي مهذب ۽ ترقي يافتہ بنائڻ لاءِ ضروري هوندو آهي. شاگردن جي گروه بندي ۽ اناپرستيءَ جي ڪري يونيورسٽيون مقتل گاهه بنيل آهن. يونيورسٽين ۾ هر ٻئي ٽئي ڏينهن شاگردن طرفان ڪنهن نه ڪنهن ڳالهه تان ڪلاسن جو بائيڪاٽ ڪيو وڃي ٿو. جيڪي شاگرد ۽ شاگردياڻيون تعليم حاصل ڪرڻ چاهين ٿا، انهن کي زبردستي تعليم حاصل ڪرڻ کان

روڪيو وڃي ٿو. سنڌ جي يونيورسٽين جي اها صورتحال سنڌ جو تعليمي ماحول تباھ ڪري ڇڏيندي، ان جو نتيجو اهو نڪرندو ته مائٽ پنهنجا ٻار يونيورسٽين ۾ موڪلڻ بند ڪري ڇڏيندا. سرندي ورا ته پرائيويٽ يونيورسٽين ۾ وڃي تعليم حاصل ڪندا، پر مڊل ڪلاس، لوئر مڊل ڪلاس ۽ محنت ڪش طبقي جي ٻارن تي تعليم جا دروازا هميشه بند ٿي ويندا. سنڌ جي سڀني سياسي پارٽين ۽ خاص طور تي حڪومت سنڌ کي هن اهم مسئلي تي توجهه ڏيئي سنڌ جي يونيورسٽين مان بدامني کي تترڙ لاءِ پنهنجو قومي ڪردار ادا ڪرڻ گهرجي.

سنڌ جي پبلڪ سيڪٽر ۾ قائم ٿيل ڪاليجن جي حالت به ڪا قابل رشڪ ناهي. ماضيءَ ۾ جيڪي عوام دشمن ۽ آمريت جي ڪ ڪ مان پيدا ٿيل حڪومتون هيون، انهن ته ڄاڻي وائي سنڌ جي ڪاليجن کي نظرانداز ڪيو ان جي نتيجي ۾ بهراڙي جا بوائز توڙي گرلز ڪاليج مڪمل طور تي تباھ ٿي ويا. گذريل ٻن سالن کان سنڌ اندر عوامي حڪومت آهي، پر عوامي حڪومت به هنن ڪاليجن جي بهتري لاءِ ڪي مثبت قدم نه کنيا آهن. اڳوڻو سيڪريٽري تعليم ته پنهنجي آفيس تائين محدود رهيو. هن ٻن سالن جي عرصي دوران ڪنهن به تعليمي اداري جي صورتحال جو جائزو نه ورتو. هاڻ نئون سيڪريٽري تعليم آيو آهي، گهٽ ۾ گهٽ هفتي ۾ ٻه ڏينهن بهراڙي جي ڪاليجن ۾ وڃي پاڻ ڏسي ته انهن جون ضرورتون ڪهڙيون آهن؟ هي دور ميرت جو دور آهي. يونيورسٽين يا پروفيشنل تعليمي ادارن ۾ جيڪو داخلا جو سسٽم رائج آهي. اهو انٽري ٽيسٽ جي ذريعي آهي. جيڪڏهن ٻارن وٽ سائنس جا اسناد نه هوندا ته صحيح معنيٰ ۾ ڪيئن تعليم حاصل ڪري سگهندا؟ انٽري ٽيسٽ جو امتحان ڪيئن پاس ڪري سگهندا؟ ساڳي صورتحال هائير سيڪنڊري اسڪولن، هاءِ اسڪولن ۽ پرائمري اسڪولن جي آهي. ٻه سال گذري ويا، پر هنن تعليمي ادارن جي صورتحال به نه سڏري آهي. جڏهن اسان پنجاب جي تعليمي صورتحال جو جائزو وٺنداسين ته اتي ٻن سالن ۾ تعليمي ادارن جي صورتحال ۾ بهتري آئي آهي. سنڌ جي تعليم کاتي جي ڪرٽا ڌرتائن کي به سنڌ جي تعليمي ادارن جي مالڪي ڪرڻ ڪپي. اڄڪلهه صورتحال اها آهي ته هر هنڌ

پرائیوٽ تعليمي ادارا برساتي کنڀين جيان گهر گهر، گهٽي گهٽي ک لِي رهيا آهن. جتي تعليم مهانگي آهي. غريب طبقي جا ماڻهو جيڪي ٽن وقتن جي مانيءَ لاءِ ڏينهن رات جاکوڙ ڪن ٿا، اهي پرائیوٽ تعليمي ادارن ۾ پنهنجي ٻارن کي تعليم ڏيڻ جو سوچي به نٿا سگهن. ڪراچي ۾ به سنڌ جي ٻهراڙين جي ٻارن لاءِ تعليم حاصل ڪرڻ لاءِ دروازا بند آهن. گلگت بلتستان، ڪشمير، فاتا جي ٻارن لاءِ ته سيتون مخصوص آهن. پر سنڌ جي ٻهراڙيءَ جو ٻار ڪراچيءَ جي تعليمي ادارن ۾ تعليم جو سوچي به نٿو سگهي!

ڪاليج سطح تي پبلڪ سيڪٽر ۾ ڪاليجن منجهه جيڪا تعليم ڏني وڃي ٿي، انهن ۾ پري ميڊيڪل، پري انجنيئرنگ، ڪامرس ۽ آرٽس جون فيڪلٽيون شامل آهن، جيئن ته دنيا جديد علوم جي ميدان ۾ ترقي ڪري رهي آهي ته سنڌ سرڪار جو اهو به قومي فرض بنجي ٿو ته جيڪي فيڪلٽيون آهن، انهن جي حالت بهتر بنائي وڃي ۽ ڪاليجن ۾ جديد علوم جا شعبا پڻ کوليا وڃن ته سنڌ جا ٻار دنيا سان ميرت جي ميدان ۾ مقابلو ڪري سگهن. هن وقت سنڌ صوبي ۾ هوم اڪنامڪس جي شعبي ۾ هڪ پوسٽ گريجوئيٽ ڪاليج آهي، جيڪو صرف ڪراچي ۾ آهي، جيئن ته هوم اڪنامڪس جو شعبو جديد علوم جو هڪ حصو آهي. صوبي جي مختلف ڪاليجن ۾ گريجوئيٽ سطح جي تعليم نياڻين کي ڏني وڃي ٿي، پوسٽ گريجوئيٽ هوم اڪنامڪس ڪاليج ڪراچي ۾ هئڻ ڪري سنڌ جون نياڻيون ڪراچي ۾ ويندي گهٻرائين ٿيون، ڇاڪاڻ ته ڪراچي بارود جو ڍير هئڻ ڪري بدامني جي آماجگاهه بنيل آهي. 1988ع ۾ شهيد بينظير ڀٽو جي پهرئين دور حڪومت ۾ ڪراچي کان ٻاهر هوم اڪنامڪس جي شعبي ۾ هڪ پوسٽ گريجوئيٽ ڪاليج قاسم آباد ۾ منظور ٿيو ته جيئن ٻهراڙي جون نياڻيون پوسٽ گريجوئيٽ جي تعليم حاصل ڪري، زندگي ۾ باعزت مقام ماڻي سگهن. بلڊنگ تيار ٿي ويئي، پر 1990ع ۾ لساني فسادن جي ڪري ان بلڊنگ ۾ ڪاليج نه کلي سگهيو. ارباب دور ۾ ان وقت جي وزير تعليم جي هدايت تي هن بلڊنگ ۾ پوليس اسٽيشن قائم ڪرڻ جو ارادو ڪيو ويو پر قاسم آباد جي باشعور ماڻهن جي

احتجاج سبب پوليس ٿاڻو نه کلي سگهيو. بعد ۾ سياسي رشوت عيوض هي بلڊنگ هڪ پرائيوت اسڪول کي ڏني ويئي. تازو ٻيهر هن بلڊنگ جي هڪ حصي تي قبضو ڪري ٿاڻو کولڻ جو فيصلو ڪيو ويو. جيڪو قاسم آباد جي رهواسين جي احتجاج ڪري ختم ڪيو ويو. هي تعليمي ادارو سنڌ حڪومت جي ملڪيت آهي، عوام جي پگهر ۽ پورهئي تي لڳايل ٽيڪس جي آمدني مان جڙيو آهي، جيڪڏهن هن بلڊنگ ۾ نياڻين لاءِ هڪ نئون گرلز ڪاليج کوليو وڃي ۽ ان ۾ جيڪي فيڪلٽيون قائم ڪرڻ گهرجن، انهن ۾ ايم اي هوم اڪانامڪس، ايم ڪام ايم سي ايس انفارميشن ٽيڪنالاجي، ڪمپيوٽر سائنس، پبلڪ ايڊمنسٽريشن، بي بي اي ۽ ايم بي اي شامل هئڻ گهرجن ته سنڌ جي هزارين نياڻين کي تعليم جهڙي اهم زيور سان آراسته ڪري سگهجي ٿو. جيڪڏهن هي بلڊنگ سنڌ سرڪار پنهنجي قبضي ۾ وٺي، نياڻين لاءِ گرلز ڪاليج نه کوليو ته اها سنڌ جي عوام سان ناانصافي ٿيندي. منهنجي راءِ موجب جيڪڏهن هن گرلز ڪاليج جو نالو شهيد راڻي محترم بينظير ڀٽو جي نالي سان منسوب ڪيو وڃي ۽ هن ڪاليج جي بلڊنگ اندر ٻهراڙي جي نياڻين لاءِ هاسٽل پڻ تعمير ڪئي وڃي ته جيئن سڄي سنڌ جون نياڻيون جديد علوم جو فيض حاصل ڪري سگهن. قاسم آباد ۾ رهندڙ قومي اسيمبلي، سينيٽ توڙي صوبائي اسيمبليءَ جي پنجاهه کان وڌيڪ چونڊيل عوامي نمائندن جو اهو اخلاقي ۽ قومي فرض بڻجي ٿو ته هن تعليمي اداري کي فنڪشنل بنائڻ ۾ پنهنجو ڪردار ادا ڪن، جڏهن ته هن اداري جي کولڻ لاءِ فزيبلٽي رپورٽ سنڌ جي تعليم کاتي وٽ اڳ ۾ ئي موجود آهي.



سند، گڊ گورننس ۽ پ پ پ

محترم شهيد بينظير ڀٽو جي شهادت جي پويان ڪهڙا هٿ آهن؟ انهيءَ متعلق في الحال ڪجهه چئي نٿو سگهجي؟ اقوام متحده محترم جي شهادت جي تحقيقات ٿيڻي آهي. محترم جي شهادت جي خبر مون مڪ معظم ۾ ڪعبته الله شريف ۾ ٻڌي. ان وقت اسان مغرب جي نماز ادا ڪري رهيا هئاسين، ڪنهن کي به يقين نه پئي آيو ته واقعي محترم بينظير سان ائين ٿي سگهي ٿو؟ يعني ڏينهن هڪ انگريزي اخبار ”عرب ٽائيمز“ ۾ محترم جي شهادت جي خبر ڇپيل هئي. ان اخبار ۾ القاعده جي سعودي عرب جي ترجمان جو بيان پڻ هو. جنهن ۾ هن اهو موقف پيش ڪيو هو ته، محترم بينظير ڀٽو جي شهادت ۾ سندن ڪو هٿ ناهي، اصلي قاتل ٻيا آهن، انڪري پاڪستان حڪومت انهن جا پيرا کڻي.

سند جو عوام 1970ع ۾ هر ڀيري ”شهيدن جي پارٽي“ يعني پ پ پ کي ووٽ ڏيندو هو. گذريل اليڪشن ۾ سند جي عوام پاڻ ملهائيو. قومي توڙي سند اسيمبلي ۾ پ پ پ ۾ اڪثريت حاصل ڪئي. محترم بينظير ڀٽو شهادت کان اڳ عام چونڊن ۾ حصو وٺڻ لاءِ جيڪو منشور پيش ڪيو هو، اهو ساڳيو منشور هو، جيڪو شهيد ذوالفقار علي ڀٽو 1970ع جي اليڪشن ۾ پيش ڪيو هو ۽ 1973ع جي آئين ۾ 17 ترميم کي ختم ڪرڻ ۽ آزاد عدليه جي بحالي لاءِ هن لنڊن ۾ نواز شريف سان ”ميثاق جمهوريت“ جو معاهدو پڻ ڪيو هو. مرڪز ۾ پ پ پ پڻ سان گڏجي مخلوط حڪومت جوڙي. سند - بلوچستان ۾ پڻ مخلوط حڪومت جڙي، سرحد ۾ اسفند يار

ولي وارن حڪومت ٺاهي ۽ پنجاب ۾ نواز ليگ ۽ پ پ پ گڏجي حڪومت جوڙي. سنڌ ۾ سيد قائم علي شاهه کي سنڌ جو وڏو وزير بنايو ويو ۽ کيس تمام گهڻا وزير، مشير ۽ اسپيشل اسسٽنٽ ڏنا ويا. محترمه بينظير ڀٽو به پنهنجي پهرين دور حڪومت ۾ سيد قائم علي شاهه کي وڏو وزير بنايو هو. پر ”احسن کارڪردگي“ کانپوءِ 15 مهينن بعد آفتاب شعبان ميراڻي سنڌ جو وڏو وزير بنايو ويو. هاڻي به سوا سال جي سنڌ حڪومت جي کارڪردگي کي ڏٺو وڃي ته سنڌ ۾ نه گڊ گورننس آهي، نه قانون جي بالادستي آهي. چوريون، اغوا، ڌاڙا، وڏن شهرن ۾ بيگناهه انسانن جو قتل عام روز جو معمول بنجي چڪو آهي. سنڌ ۾ پاڻيءَ جي کوٽ ڏينهن ڏينهن وڌندي وڃي. 1991ع واري پاڻي ٺاهه تي عمل نه پيو ٿئي. ٺاڻي ورڇ ۾ به سنڌ سان ناانصافي ٿي رهي آهي. تازو پ پ پ جي مرڪزي ڪميٽي جي هڪ گڏجاڻي آصف علي زرداري جي زير صدارت ٿي گذري، جنهن ۾ سنڌ ڪابينا جي وزيرن ۽ انهن جي کاتن ۾ ڦير ڦار جي لاءِ اشارو ڏنو ويو آهي. سنڌ جي ڪنهن به کاتي جي کارڪردگي کي جيڪڏهن عوام جي نگاهن کان پرڪيو وڃي ته هر کاتي ۾ لت مار جاري آهي. نوڪريون وڪڻڻ جا الزام لڳي رهيا آهن. هر ڪو وزير، مشير پنهنجا نوازڻ ۾ پورو آهي، غريب ۽ بي پهچ ماڻهو اڃا به پريشان آهن. سنڌ ۾ پ پ پ جا اتحادي هر وقت پ پ پ کي ”بليڪ ميل“ ڪرڻ لاءِ حڪومت کان ڌار ٿيڻ جون ڌمڪيون ڏين ٿا. ملڪي منتظمين پرڏيهه پڌاريل رهنما کي ايلاز ڪن ٿا ۽ هڪ التيميم ختم ٿئي ٿو ته وري ٻيو شروع ٿئي ٿو. پنجاب، سرحد، بلوچستان ۾ ”ڪمشنريٽ نظام“ بحال ٿي چڪو آهي، پر سنڌ ۾ اتحادين جي ڌمڪين جي ڪري اڃان روشني جو ڪوبه ڪرڻو نظر نٿو اچي. سنڌ بجيت ۾ وزير مشيرن لاءِ نيون لگڙري گاڏيون خريد ڪرڻ لاءِ ڪروڙين رپيا رکيا ويا آهن، وزيرن ۽ مشيرن جي فرنيچرن خريد ڪرڻ لاءِ پڻ ڪروڙين رپيا رکيا ويا آهن، جنهن ۾ هڪ ميز 80 هزار رپين ۾ ايندي ۽ ڪرسي 40 هزار رپين ۾ ايندي اهي خرچ رهيا ته حڪومتي خرچن تي ڪيئن ڪنٽرول ٿي

سگهندو؟ هن وقت ضرورت ان ڳالهه جي آهي ته گورننس کي بهتر بنايو وڃي. عام ماڻهو کي رليف ڏنو وڃي. قانون جي ”رت“ قائم ڪئي وڃي. چوريون، ڌاڙا، اغوا جون وارداتون ختم ڪرايون وڃن، پاڻي جي معاهدي تي سختي سان عمل ڪرايو وڃي، اين ايڇ سي ايوارڊ گهٽ رخي بنيادن تي ورتو وڃي. سنڌ ۾ نوڪرين لاءِ وڻندڙ ”ڪليل دڪان“ بند ڪرايا وڃن. ڇا ڪجي؟ ڪنهن کي دانهن ڏجي؟ وڻ کان ڪنهن پڇيو ته، ”تو کي هي ننڍڙو ڪهاڙو ڪيئن ٿو ڪڍي؟“ وڻ جواب ۾ ورائيو ته، ”ڪهاڙي اندر جيڪو ڳن آهي، اهو مون مان ئي جڙيل آهي.“ سواسان سنڌين سان به اڄڪلهه اهائي ويڌن آهي.



تعليم جي تباهي جو داستان، موجوده صورتحال ۽ حل

مون ڪنهن ڪتاب ۾ پڙهيو هو ته:

“Humanity is divided into two classes Teachers and taught”

”انسان ذات ٻن طبقن ۾ ورهايل آهي، هڪ استاد ۽ ٻيو شاگرد“

انسان جو سمورو جيون يا ته علم حاصل ڪرڻ ۾ گذري ٿو يا علم ڏيڻ ۾. هي دنيا جيڪا ”مالڪ الملڪ“ تخليق ڪئي آهي، سا هڪ عظيم درسگاهه آهي، جنهن ۾ هر انسان وڪ وڪ تي ڪجهه سکي ٿو. دنيا ۾ انسان يا ته سکڻ آيو آهي، يا سکيا ڏيڻ لاءِ.

ڪنهن ڏاهي جو چوڻ آهي ته، استاد اهو ڪاريگر آهي، جيڪو زندگيءَ جي ڪارخاني ۾ ڪم ڪري ٿو، جتي ذهن تيار ٿين ٿا ۽ ذهن به هزارن ۽ لکن ۾. ڪنهن به انقلاب جي آبياري لاءِ لکين ڪروڙين ذهن ڪم ڪن ٿا، اهو انقلاب ڀلي روس جو هجي يا چين جو فرانس جو انقلاب هجي يا ”ايران“ جو تازو انقلاب.

هڪڙي ڏاهي استاد متعلق تلخي مان چيو آهي ته:

”Now no body honours Teachers because Teacher do not honour truth and light“.

”اڄڪلهه سماج ۾ ماڻهو استاد جي عزت ان ڪري نٿا ڪن، ڇاڪاڻ ته استاد، سچ ۽ روشنيءَ جي عزت نٿو ڪري“

پاڪستان ۾ علم جو زوال ان وقت شروع ٿيو، جڏهن استاد ميرت بدران سياسي ڪوٽا تي ڀرتي ٿيا، عام طور تي پاڪستان ۾ ۽ خاص طور تي سنڌ ۾ هي زوال جمهوري حڪومتن ۾ آيو ته غير جمهوري حڪومتن ۾ پڻ. تعليم جو مقصد سچ ۽ روشني آهي، جيڪا دهر اوندهه کي تڙڻ لاءِ ضروري

آهي. ڪنهن به جاهل قوم کي پل توهان ”آزادي“ جهڙي عظيم نعمت وٺي ڏيو پر اها قوم ”آزاديءَ جي حفاظت“ نه ڪري سگهندي ۽ ”جهالت“ جي ڪري ٻيهر ”غلامي جهڙي لعنت“ ۽ ڏلت جي زنجيرن ۾ جڪڙجي ويندي.

ننڍي کنڊ جي ورهاڱي وقت سنڌ ۾ جيڪي عالم عامل هئا، انهن ۾ اڪثريت غير مسلمانن جي هئي، انهن کي ڪراچي، حيدرآباد، سکر ۽ ٻين ننڍن وڏن شهرن مان نيڪالي ڏني ويئي ۽ انهن جي جاءِ آيل مسلمانن والاري، جن جي ”ٻوليءَ“ ٻي هئي، نتيجي ۾ هڪ وڏو ”خلا“ پيدا ٿيو جيڪو اڃا تائين موجود آهي. اهڙي طرح سنڌ جا شهر اسان کان ڪسجي ويا، انهن کي اصل سڃاڻپ ختم ڪري، نئين سڃاڻپ ڏني وئي، ان وقت حيدرآباد ۾ علامه دائود پوٽي هڪ ”سرڪيولر“ جاري ڪيو ته سنڌ جي اصل باشندن ۽ آيل ڌارين جي وچ ۾ intergeration پيدا ڪرڻ لاءِ درسگاهن ۾ ”سنڌي ٻولي“ کي ڌارين لاءِ لازمي قرار ڏنو وڃي ۽ قديم رهواسين لاءِ ”اردو“ پڻ ان تي عمل نه ٿي سگهيو ۽ علامه دائود پوٽو طرفان ”يڪجهتي“ لاءِ جاري ڪيل سرڪيولر کي هوا ۾ ڦاڙي ڦٽي ڪيو ويو.

ضياءُ الحق جي دور ۾ انهيءَ نفرت کي وڌيڪ هوا ڏني ويئي ۽ نسل پرستي جي بنياد تي سياسي پارٽين جو بنياد وڌو ويو ۽ ڪيترا ”جڙتو“ اتحاد قائم ڪيا ويا. ضياءُ الحق جي دور ۾ ئي قومي اسيمبلي ۽ صوبائي اسيمبلي جي ميمبرن کي ”ماسترن“ جي ڪوٽا ڏني ويئي، جنهن جي نتيجي ۾ سنڌ جي ”تعليم“ مڪمل طور تي تباهه ٿي ويئي. سنڌ ۾ اڄ به 7572 کان وڌيڪ پرائمري اسڪول بند آهن، جڏهن ته ٽوٽل پرائمري سرڪاري اسڪولن جو تعداد 49028 آهي، باقي 41456 اسڪولن مان 29035 اسڪول بغير ”بجلي“ ۽ 5037 بغير ”فرنيچر“ جي ڪم ڪن پيا. سنڌ جي سرڪاري ۽ پرائيوٽ اسڪولن ۾ نه نصاب ساڳيو آهي ۽ نه ئي في. سنڌي ٻوليءَ ايڪٽ 1972ع لازمي هئڻ جي باوجود سنڌ جي 12000 پرائيوٽ اسڪولن ۾ سنڌي زبان نٿي پڙهائي وڃي، جڏهن ته سنڌي ٻارن کي اردو پڙهائڻ تي مجبور ڪيو وڃي ٿو. هن وقت سنڌ حڪومت پاران 20 هزار استادن کي سکيا ڏيڻ لاءِ اربين رپيا بجيٽ رکي ويئي آهي. 27 هزار پرائمري ۽ سيڪنڊري اسڪولن ۾ استادن جي ڀرتيءَ لاءِ هڪ ارب رپيا،

پهرئين کان ڏهين ڪلاس تائين مفت ڪتاب ڏيڻ لاءِ 5 ملين رپيا بجت ۾ رکيا ويا آهن. جڏهن ته 7572 بند پيل اسڪولن مان 1300 بند پيل اسڪول اين جي اوز پاران کوليا ويندا. هن وقت سنڌ جا 29 هزار اسڪول بجليءَ کان محروم آهن. 25 هزار اسڪول پيئڻ جي صاف پاڻي ۽ 5 هزار اسڪول فرنيچر کان محروم آهن. سڄي سنڌ جي 247 سرڪاري ڪاليجن ۾ اٽڪل 3 لک شاگرد ۽ شاگردڀائڻيون انٽر ميڊيٽ، بي اي ۽ ايم اي/ ايم ايس سي جي تعليم حاصل ڪن پيا. هن وقت خاص طور تي ڪراچي، حيدرآباد، سکر ۽ ميرپورخاص کي ڇڏي ٻهراڙي جي ڪاليجن ۾ حساب، ڪيمسٽري، فزڪس، بائلاجي، بائني، انگلش، ڪمپيوٽر ۽ سائنس جي مضمونن ۾ 1130 ليڪچرارن جي ڪوت آهي. گذريل 12 سالن ۾ نوڪرين تي ”پابندي“ هڻڻ ڪري سنڌ جي تعليم کي سخت نقصان پهتو آهي. سنڌ ۾ 126 ٽيڪنيڪل ادارا ۽ 73 ووڪيشنل ادارا سنڌ حڪومت جي انتظام هيٺ ڪم ڪن پيا، انهن ۾ به استادن ۽ تعليمي سهولتن جي ڪوت موجود آهي. سنڌ جي تعليم کي بهتر بنائڻ لاءِ ڪجهه تجويزون هيٺين ريت رکجن ٿيون.

1. سيڪريٽري تعليم جي عهدي تي ڪنهن ماهر تعليم کي رکيو وڃي، جهڙي طرح شهيد ذوالفقار علي ڀٽو جي 1972ع جي دور ۾ ڪيو ويو هو. ڇاڪاڻ ته هي دور اسپيشلائيزيشن جو دور آهي.
2. تعليم کي سڌارڻ لاءِ تعليم جي ماهرين جي هڪ ڪاميٽي جوڙي وڃي، جيڪا ٽن مهينن اندر سنڌ سرڪار کي سفارشون مرتب ڪري ڏي ته سنڌ جي تباهه ٿيل تعليم کي ڪيئن سڌارجي؟
3. استادن کي تربيت ”فائيو اسٽار“ هونئن بدران سرڪار جي قائم ڪيل تربيتي ادارن ۾ ڏني وڃي.
4. پرائمري اسڪولن کي ڪولائٽ لاءِ صحافين، دانشورن، استادن، تعليمي ماهرن ۽ سرڪاري آفيسرن تي ”ڪاميٽي“ جوڙي وڃي، جيڪا ٽن مهينن اندر سنڌ حڪومت کي صحيح رپورٽ ڏئي ۽ اها ڪميٽي هر ضلعو تعلقو ”وزت“ ڪري
5. سنڌ جا تمام تعليمي ادارا ضلعي حڪومتن کان ڪسي سڌي طرح

تعليم کاتي حوالي ڪيا وڃن.

6. استادن جون پرتيون صرف ۽ صرف ”ميرت“ جي بنياد تي ڪيون وڃن ۽ هر قسم جي ڪوٽا بند ڪئي وڃي.

7. استادن لاءِ ”جزا ۽ سزا“ جو معيار مقرر ڪيو وڃي.

8. تعليمي ادارن جي انتظامي پوسٽن تي صرف اهل استاد آفيسر مقرر ڪيا وڃن. سياسي سفارشن تي مقرر ڪيل انتظامي آفيسرن کي فوري طور تي هٽايو وڃي.

9. تعليم کاتي ۾ اوسي ايس تي ڪم ڪندڙ انتظامي آفيسرن کي سنڌ ڪابينا جي فيصلي جي روشنيءَ ۾ فوري طور تي هٽايو وڃي.

10. پرائيوت اسڪولن جي ٻيهر ”رجسٽريشن“ ڪئي وڃي ۽ انهن جي في نه وڌائي وڃي ۽ کين سرڪاري نصاب پڙهائڻ جو پابند بڻايو وڃي.

11. ديني مدرسن جي پڻ رجسٽريشن ڪئي وڃي ۽ ٻارن کي ديني تعليم سان گڏ جديد نصاب پڙهايو وڃي ته جيئن انهن کي سماج ۾ ڪارآمد شهري بڻائي سگهجي.

12. تعليم لاءِ مخصوص بجيٽ 30 جون تائين ختم ڪئي وڃي ۽ تعليمي بجيٽ کي لپس ٿيڻ کان بچايو وڃي.

13. سرڪاري تعليمي ادارن ۾ بجلي، فرنيچر، پاڻيءَ جي کوٽ پوري ڪئي وڃي ۽ پوتارن کان زبردستي قبضو ڇڏرايو وڃي، پوءِ پلي انهن پوتارن جو ڪهڙي به سياسي پارٽي سان تعلق هجي.

14. تعليم کي پهرئين درجي کان ڏهين درجي تائين خاص طور تي نياڻين لاءِ لازمي قرار ڏنو وڃي، ان لاءِ هڪ ”آرڊيننس“ جاري ڪيو وڃي ۽ خلاف ورزي ڪندڙن کي سزا ڏني وڃي.

15. سنڌ جا سڀ تعليمي بورڊ گورنر کان وٺي سنڌ جي تعليم کاتي حوالي ڪيا وڃن ۽ انهن ۾ رٽائرڊ ڪامورن بدران حاضر سروس استاد رکيا وڃن ۽ آفيسرن جي چونڊ ”سياسي سفارش“ بدران ”ميرت“ تي ڪئي وڃي ۽ حيدرآباد بورڊ کي ”نيوٽرل زون“ ۾ آندو وڃي.

16. ڪاليج استادن لاءِ ڪاليج ٽيچرس اڪيڊمي بحال ڪئي وڃي. ليڪچرارن جي پرڻيءَ کانپوءِ کين گهٽ ۾ گهٽ ڇهه مهينا تربيت ڏني وڃي.



سياسي پارٽيون، شاگرد يونين ۽ ضابطہ اخلاق

پاڪستان ۾ هن وقت تائين جمهوريت جو ٻوٽو اسري، نسري نه سگهيو آهي. ان جو سبب غير جمهوري حڪومتون آهن. ضياءُ الحق جو دور پاڪستان جي تاريخ جو ڪاروباب آهي، جنهن ۾ سڀ جمهوري ادارا تباهه ڪيا ويا. صحافين، سياسي ڪارڪنن کي ڦٽڪا هنيا ويا. سڀ کان وڏي ڳالهه ته شاگرد يونين تي پاڪستان جي يونيورسٽين ۽ ڪاليجن ۾ پابندي وڌي وئي. انهن جو استاد تنظيم تي پڻ پابندي وجهڻ جو ارادو هيو پر ڊاڪٽر شڪور دائودپوٽي جي حڪمت عملي سبب آمر جي حڪومت استاد تنظيم تي پابندي نه وجهي سگهي. ڊاڪٽر شڪور دائودپوٽو رياض احسن مرحوم قادر بخش طالباڻي، عزيز اڄڻ ۽ مونڪي پنجاب وٺي ويو ۽ اتي ”آل پاڪستان ٽيچرس ڪوآرڊينيشن ڪاميٽي“ جو بنياد وڌو جنهن جو سربراهه مرحوم مولانا غفاريءَ کي بنايو ويو. لاهور ۾ هڪ ڏينهن سڀني شاگردن ۽ استادن تعليمي ادارن جي ٻاهر ڌڙو هنيو. سڄي لاهور جي تريفڪ بند ٿي ويئي. مولانا غفاري، ڊاڪٽر شڪور دائودپوٽو ۽ ٻين رهنمائن کي ضياءُ الحق جي چيف آف اسٽاف جنرل کي ايم عارف اسلام آباد گهرايو ۽ اهو يقين ڏياريو ته استاد تنظيم تي پابندي نه وڌي ويندي. سنڌ ۾ تعليمي ادارن ۾ شاگرد يونين تي وڌل پابندي سنڌ کي وڏو نقصان پهچايو. پ پ پ جي حڪومت توڙي نواز شريف جي حڪومت شاگرد يونين تان پابندي ختم ڪئي. جڏهن سنڌ جي اعليٰ تعليمي ادارن ۾ شاگرد يونين هئي ته ان جا اڳواڻ يوسف ٽالپر، يوسف لغاري، يوسف جڪراڻي مرحوم ۽ ٻيا رهنما هئا. پر جڏهن کان شاگرد يونين تي پابندي پئي آهي، اعليٰ تعليمي ادارا تباهه ٿي ويا آهن. شاگرد يونين نه هئڻ ڪري سنڌ جي سڀني پارٽين تعليمي ادارن ۾ پنهنجون ”ونگز“ قائم ڪري ڇڏيون. ڪي سوشلسٽ ونگ هئا ته ڪي ترقي پسند، ڪي ”لبرل“ هئا ته ڪي مذهبي، اهڙي طرح سڀني

سياسي پارٽين يونيورسٽين توڙي ڪاليجن ۾ پنهنجي ”پاڪيت يونين“ قائم ڪري ڇڏيون. جمهوري ڪلچر بدران اعليٰ تعليمي ادارن ۾ ڪلاشنڪوف ڪلچر پيدا ٿيو. تعليمي ادارن مان لاش نڪرڻ لڳا. ڏوهه وڌڻ لڳا. ٻهراڙي مان آيل مسڪينن جا ٻار به انهيءَ ”ڪلچر“ جو شڪار ٿيا. 1992ع ۾ مهراڻ انجنيئرنگ يونيورسٽي ڄامشورو جي هاسٽل ۾ ٻن شاگرد تنظيم جي شاگردن ۾ جهيڙو ٿيو، جنهن ۾ ڪجهه شاگرد قتل ٿي ويا ۽ ڪجهه زخمي ٿي پيا ۽ اهڙا واقعا روز روز ٿيڻ لڳا. سنڌي ادبي سنگت جيڪا سنڌي ادببن، دانشورن، قلمڪارن، سرجنهارن جي تنظيم آهي، انهيءَ روز روز شاگردن جي قتل ٿيڻ ڪري ابرار قاضي جي گهر هڪ ”قومي جرڳو“ گهرايو. ان وقت يوسف لغاري سنڌ ڊيموڪريٽڪ گروپ جو سربراھ هو ۽ ابرار قاضي ان جو جنرل سيڪريٽري. هن ”قومي جرڳي“ ۾ سنڌ جي سڀني سياسي پارٽين ۽ ان جي شاگرد ونگز شرڪت ڪئي. متفق طور تي پروفيسر محمد عمر ميمڻ مرحوم، يوسف لغاري، نور الهدى شاهه، مشتاق ميراڻي ۽ مونڪي ان ”قومي جرڳا ڪاميٽي“ جو ميمبر بنايو ويو. مشتاق ميراڻي ڪجهه مصروفيتن جي ڪري جلدي هن ”قومي جرڳي“ کان ڌار ٿي ويو. باقي ميمبر ڪم ڪندا رهيا. ٻئي متاثر ڌريون سگهاريون هيون ۽ مهراڻ انجنيئرنگ هاسٽل جي واقعي کانپوءِ ”روپوش“ هيون. روزانه ”قومي جرڳا ڪاميٽي“ جي گڏجاڻي نور الهدى شاهه جي گهر ٿيندي هئي، بعد ۾ هن ڪاميٽيءَ ”ٻيلن“ ۾ ۽ ”سنڌو دريا جي ڪڇي“ ۾ وڃي متاثرين جا بيان قلمبند ڪيا. تعليمي ادارن جي سربراهن جا بيان پڻ قلمبند ڪيا ويا. هڪ تعليمي اداري جي سربراھ اهو چيو ته، ”جڏهن مون وٽ ڪنهن شاگرد تنظيم جو اڳواڻ يا ڪارڪن هڪ ڪلاشنڪوف کڻي ايندو آهي ته ان کي مان يونيورسٽي جي پسندیده ڊپارٽمينٽ ۾ ”هڪ سيٽ“ ڏيندو آهيان.“ هن جي رڪارڊ ٿيل بيان جي Tape اڃا تائين موجود آهي. اسان تعليمي ادارن جي سربراهن توڙي متاثر شاگردن جا بيان Tape ڪيا، جن ۾ ڪيترين ڳالهين جو انڪشاف ٿيو ته سنڌ ۾ ڪار لفتنگ ڪيئن ٿئي ٿي؟ اغوا جا واقعا ڪيئن ٿين ٿا؟ ۽ ”پتو“ ڪيئن وصول ڪيو وڃي ٿو؟ تن مھينن جي مٿاڪٽ کانپوءِ يوسف لغاري فيصلو لکرايو، ڇاڪاڻ ته هو قانوندان هو. اهو فيصلو تقريبن 300 صفحن تي لکيل آهي، جيڪو مختصر فيصلو صحافين کي ٻڌايو ويو اهو صرف 30 صفحن تي مشتمل هو. هن فيصلي ۾ ٻنهي جهڙين ڌرين تي ڏنڊ وڌو ويو، جيڪو ٻنهي ڌرين خوشدلي سان قبول

ڪيو پر هن فيصلي ۾ جيڪا اهم ڳالهه هئي، سا هئي شاگردن لاءِ ضابطه اخلاق. ڪجهه حڪومت کي سفارشون پڻ هيون.

سفارشون ۽ ضابطه اخلاق:

- شاگرد يونين تان پابندي هٽائي وڃي
- آئنده ڪنهن به سياسي پارٽيءَ جي ”ونگ“ سان لاڳاپيل شاگرد تعليمي ادارن ۾ هٿيار ڪڍي نه ايندا.
- ”تاحيات شاگرد ليڊرن“ کي تعليمي ادارن توڙي هاسٽلن مان نيڪالي ڏني ويندي.
- تعليمي ادارن جي ڪينٽن توڙي هاسٽلن جي ميس ۾ ڪو به شاگرد مفت ماني نه کائيندو.
- تعليمي ادارن ۾ ڪا به تنظيم پنهنجا جهنڊا نه لڳرائيندي ۽ نه ئي ديوارن تي پوسٽر لڳايا ويندا.
- پوسٽرن جي لڳائڻ لاءِ هر تعليمي اداري ۾ صرف هڪ جاءِ مخصوص هوندي
- ڪا به تنظيم اعليٰ تعليمي ادارن جون بسون مفت ۾ ڪيڏانهن به زبردستي نه وٺي ويندي ۽ نه ئي تيل ورتو ويندو.
- جنهن به شاگرد وٽان ڪو ”مهلڪ هٿيار“ هاسٽل يا تعليمي اداري مان برآمد ٿيو ته ان شاگرد جي داخلا ”رد“ ڪئي ويندي.
- تعليمي ادارن جي هاسٽلن کي چوڊيواري ڏياري ويندي، اچڻ ۽ وڃڻ جو تائيم هاسٽل جو ”پرووسٽ“ طئي ڪندو.
- تعليمي ادارن مان قانون نافذ ڪندڙ ادارن جي اهلڪارن کي نيڪالي ڏني ويندي.
- شاگردن جي صحتمند سرگرمين لاءِ مرڪزي لائبريري کي جديد ڪتابن سان سنواريو ويندو ۽ هاسٽل ۾ پڻ لائبريري جوڙي ويندي ۽ ڪمپيوٽر فراهم ڪيا ويندا.
- تعليمي ادارن ۾ سيمسٽر سسٽم نافذ ڪيو ويندو، آڊيو، وڊيو سسٽم نافذ ڪيو ويندو.

هن وقت ضرورت ان ڳالهه جي آهي ته شاگرد يونين تان پابندي هٽائي وڃي ۽ ان بعد اهڙي ئي ضابطه اخلاق تي تعليمي ادارن ۽ درسگاهن ۾ عمل ڪيو وڃي، جيڪو ضابطه اخلاق قومي جڙڳا ڪاميٽي جوڙيو هو.



شهيد نذير عباسي انقلابي جدوجهد جو بهادر اڳواڻ

شهيد نذير عباسي هڪ اهڙي راه جو راهي هو. جنهن جي وڪ وڪ تي واڳون وات پتيو بيٺا آهن. هُو هڪ اهڙي منزل جو مسافر هو. جنهن جي قدم تي اُڀا ٽڪا ڪاوا موجود آهن. هُو هڪ عظيم انقلابي ڪارڪن هو. جنهن پنهنجي مقصد ۽ نظريي سان ڪمڻمينٽ خاطر پنهنجي ذاتي زندگيءَ جون سڀ خواهشون قربان ڪري ڇڏيون. سنڌ ڌرتيءَ هميشه مانجهي مرد پيدا ڪيا آهن. شهيد نذير عباسي انهن مان هڪ هو. انقلابي تحريڪن ۾ اهڙا سروبيج ساٿي صدين ۾ پيدا ٿيندا آهن. هُن جي شهادت کي ڪيترائي سال گذري ويا آهن پر اڄ به ائين محسوس ٿئي ٿو ته هُو زندهه آهي. هونئن جيڪي ماڻهو مقصد خاطر جان ڏيندا آهن. اهي مري آمر ٿي ويندا آهن. زندگيءَ ۾ مونکي سوين انقلابي ڪارڪن مليا آهن پر مان شهيد نذير عباسي جي شخصيت کي وساري نه سگهيو آهيان.

اڄ نه اوطاقن ۾، دونهيون ڏنڌ نه لات،

ويا ويراڳي نڪري، چٽ چڪائي چات،

ماريس تنهن ماڻ، جي جان جوڳيئڙن جي.

(شاهه)

هن جي شخصيت گهڻ پاسائين هئي. مون ذاتي طور تي شهيد نذير عباسي جي شخصيت ۾ جيڪي خاصيتون ڏٺيون، انهن کي سنڌ واسين آڏو پيش ڪرڻ پنهنجو قومي فرض سمجهان ٿو ته جيئن قومي انقلابي جدوجهد جا پانڌيٽڙا هُن جي حياتيءَ جي احوال مان ڪجهه پرائي سگهن. اڪثر قومي تحريڪ ۾ ڪم ڪندڙ ڪارڪنن ۾ خودي (انپرسٽيءَ) ۽ وڌائي جا جراثيم وڏي تعداد ۾ موجود هوندا آهن. هُو پاڻ کي عقلمند ۽ مٿانهون

سمجھندا آهن پر شهيد نذير عباسي انهن ڳالهين کان پاڪ هو. هو هميشه ساٿين جو احترام ڪندو هو. ڀلي اهي ساٿي هن کان سينيئر هجن يا جونيئر. ساٿين سان مخاطب ٿيڻ مهل هن جو ڪنڌ ادب سان جهڪيل هوندو هو. پنهنجو موقف هو هميشه سچائيءَ ۽ ايمانداريءَ سان رکندو هو. هن جي ڳالهائڻ ۾ نمائائي ۽ عاجزي هوندي هئي. انقلابي ڄاڻ هوندي به هو پاڻ کي طفل مڪتب سمجھندو هو. سيڪارڻ بدران سڪڻ هن جو شيوو هو. قومي انقلابي تحريڪن ۾ ڪم ڪندڙ مالي لحاظ کان هميشه مونجهارن ۾ رهيا آهن ۽ پريشانين کان گهٻرائجي هو ٽڪجي ماڻ ڪري ويهي رهندا آهن پر شهيد نذير عباسي لاءِ پئسو ڪا به اهميت نه رکندو هو. هن جون ضرورتون تمام محدود هيون، هو ماني صرف پيٽ ڀرڻ لاءِ کائيندو هو. پوءِ ڀلي رُڪي ماني پاڻي جي ڳلاس سان چو نه کائڻي پئي. هو ڪپڙا صرف جسم کي ڍڪڻ لاءِ اوڀيندو هو، پوءِ اهي ڪپڙا ڀلي نيلامي چو نه هجن يا انهن کي چتڻيون لڳل چو نه هجن. هو ساٿين کان پئسي جي طلب صرف اهم ضرورتن جي لحاظ کان ڪندو هو. ظاهري رک رکاءُ ۽ ڏيک ويڪ کان بلڪل پري هو. شهيد نذير عباسي قرباني ۽ ايثار جو مجموعو هو. پاڻ کي هميشه ڏکيو رکندو هو پر گڏ ڪم ڪندڙ ساٿين جون تڪليفون گهٽ ڪرڻ جي ڪوشش ڪندو هو. ساٿين جي اڪثريت راءِ جو احترام ڪرڻ ۽ انهن کي پاڻ سان گڏ وٺي هلڻ سندس سياست جو بنيادي محور هو. هن ڪڏهن به پنهنجي راءِ ساٿين تي نه مڙهي. هو وقت جو پابند هو. ڪنهن سان به هن جو وقت طءُ ٿيل هوندو هو ته نجي، ذاتي مصروفيتون ترڪ ڪري به اُتي پهچندو هو. ڪڏهن به خاندان جي ڪنهن فرد يا گهرواريءَ جي بيماري جو بهانو نه بڻايائين. ڪيتري به تڪليف هوندي مون هن جي مُڪ تي هميشه مُرڪ جا موتي ڏنا ۽ هن جي چهري تي مايوسي ۽ ٽڪاوت جون ريكائون نه ڏنيون.

جيسين هئي جيئري، ورڇي نه ويئي،

وڃي پونءِ پيئي، سڪندي کي سڄڻين.

ڪامريڊ ڄام ساقي جي گرفتاري کانپوءِ پارٽي طرفان هن تي وڏيون ذميواريون پئجي ويون، جيڪي هن مرڻ گهڙيءَ تائين خوش اخلاقيءَ ۽ خوشدلي سان نڀايون. هن ننڍي عمر ۾ اهو ثابت ڪيو ته هو پيڙهيل عوام

ڪي قومي جبر، طبقاتي ڏاڍ ڪان نجات ڏيارڻ لاءِ پنهنجو سُڪ چين، تن من
قربان ڪري سگهي ٿو.

عاشق آرام ڪڏهن تان ڪونه ڪيو

طعني ڪيا تمام حبيباتي هيڪڙي

مُلڪ ۾ منصفاتي سماج اڏڻ لاءِ هُن جي جاکوڙ اسانجي قومي تاريخ
جو حصو آهي. جنهن ”ٽارچر ڪيمپ“ ۾ ڏاڍ ۽ جبر به ڪيس جهُڪائي نه
سگهيو. هُن استحصال، ڦُرلُٽ خلاف مظلومن جي تحريڪ کي پنهنجي
ريتي رت جو نذرانو ڏئي وڌيڪ سگهارو ڪيو. اهو وقت پري ناهي جو
منهنجي ڏُڪن جي ڏيهه ۾ هڪ ڏينهن ضرور سُڪن جو سج اُڀرندو. شهيد نذير
عباسي کي اڄ خراج تحسين پيش ڪرڻ جو بهترين طريقو هي آهي ته
اسين اڄ اهو وچن ڪريون ته هُن پنهنجي لال لهُوسان جيڪا سڄائيءَ جي
لات ٻاري آهي، اُنکي اُجهامڻ نه ڏينداسين، پوءِ ڀلي اسانکي حياتيءَ تان هٿ
چون نه ڪٽڻو پئي.

جوڳيٽڙا جهان ۾، هئا منجهه حمام

ارمان اڳ ٿيا، اوڏا نه آرام

ڪيائون قيام آئون نه جيئري ان ري

(شاهه)



نذير جي جوڻيل جنگ ختم نه ٿي آهي

آگسٽ جي مهيني جي منهنجي آڏو وڏي اهميت آهي، انهيءَ لحاظ کان نه ته 11 آگسٽ 1947ع تي سنڌ اسيمبلي بلڊنگ ۾ جنهن پاڪستان جي پهرين دستور ساز اسيمبلي جو پهريون اجلاس ٿيو هو. جنهن جي صدارت مشرقي بنگال سان لاڳاپيل هڪ هندو ميمبر ”جوگندر نات منڊل“ ڪئي هئي. جنهن ۾ پاڪستان جي باني مسٽر جناح تقرير ڪندي چيو هو ته اڄ کانپوءِ توهان نه هندو آهيو نه ٿي مسلمان. توهان مذهب، عقيدتي جي لحاظ کان آزاد آهيو. توهان کي اهو حق حاصل آهي ته ڀلي مسجد ۾ عبادت ڪرڻ وڃو يا مندر ۾ يا گرجا گهر ۾. توهان صرف انسان آهيو يا توهان صرف پاڪستاني آهيو! اڄ کانپوءِ مذهب جي لحاظ کان ڪنهن به قسم جي متبذع نه ڪئي ويندي. پر قائد اعظم اڪيڊمي جو ”ڊائريڪٽر شرف المجاهد“ اها ڳالهه مڃڻ لاءِ تيار نه آهي ته اها تقرير ڪا مسٽر جناح ڪئي هئي. شايد اها تقرير هندستان جي پهرين وزير اعظم پنڊت نهرو ڪئي هئي؟

آگسٽ جو مهينو هن لحاظ کان به اهم آهي ته 17 آگسٽ 1988ع تي بهاولپور ويجهو آمر ضياءَ الحق (جنهن جا اهم ساٿي اڄ ضياءَ الحق هٿان شهيد ٿيندڙ شهيد ذوالفقار علي ڀٽي جي پارٽي جا اهم ٽنڀا بڻيل آهن). فضا ۾ سڙي رک ٿي ويو. جنهن جو ڪو هڏو به نه بچيو پر اسلام آباد ۾ اڄ به سندس مزار موجود آهي. جيتوڻيڪ ”جبڙا پير“ جي نالي سان مشهور آهي. اهو ڏينهن آگسٽ جي مهيني ۾ آيو هو. مان ان وقت تنڊي ولي محمد حيدرآباد ۾ رهندو هئس. تنڊي ولي محمد ۾ جيئن ته ”مومن“ گهڻا رهن ٿا، اهي ”شهيد ڀٽو“ جا شيدائي پڻ آهن، اُتي رهندڙ پ پ جي هڪ خاتون اڳواڻ سيمينار توڙي جلسن ۾ تقرير ڪرڻ وقت ”جيئي ڀٽو“ سان گڏوگڏ ”يا

علي مدد“ ضرور چوندي آهي. ان ڏينهن رستي تان غمگين شرنائين جي سُرڻ ۾ ذوالجناح جو جلوس گذري رهيو هو. مومن ڪربلا جي شهيدن جي ياد ۾ ماتم ڪري رهيا هئا، سڄو ماحول سوڳوار هو. اوچتو ماتمي جلوس ۾ شريڪ ”مومنن“ جا زبانن تي ”مبارڪ مبارڪ“ جا نعرا گونجي اُٿيا. ماڻهو روئڻ پٽڻ ڇڏي هڪٻئي کي خوشي وڃان پاڪر پائڻ لڳا. کين اها خوشي يارنهن سالن کانپوءِ نصيب ٿي هئي. اڄ هڪ سفاڪ قاتل پنهنجي منطقي انجام پهتو هو. جنهن جي ڏوهن جي فهرست ايتري ته ڊگهي آهي جو انکي ڳڻائيندي سال لڳي وڃن. هن آمر جي دامن تي نه ڄاڻ ڪيترن بيگناهن جي ريتي رت جا داغ آهن، جيڪي قيامت تائين ڏويجي نه سگهندا. شهيد ذوالفقار علي ڀٽي کان وٺي سوين سرويچ تياس تي تنگيا ويا. هزارين جسمن کي ڪوڙن سان داڳيو ويو. جمهوريت ۽ انساني حقن ۾ ويساهر رکندڙ هزارين انسانن کي سالن تائين زندان ۾ بند رکيو ويو. هن وحشيائي دور ۾ جيڪي انسان شهيد ٿيا، انهن جي هڪ ڊگهي قطار آهي. ڪجهه شهيدن جا صرف نالا اچن ٿا. ڪن جا چهره ياد اچن ٿا. هڪ چهره اهڙو آهي، جنهن کي سالن گذرڻ باوجود وساري نٿو سگهان. 9 آگسٽ 1980ع جي اها منحوس رات جڏهن مون بي بي سي تان اردو نشريات جون خبرون ٻڌيون، منهنجو ذهن ماثوف ٿي ويو. اڪين اڳيان اوندهه ڇانئجي وئي. سڄي رات لُچندي گذريم، دل ۽ دماغ اها ڳالهه هرگز مڃڻ لاءِ تيار نه هو. صُبح جو ”روزاني جنگ“ جي ”بيڪ پيج“ تي خبر پڙهيم. هانءُ ڇڄي پيو. لُڙڪ لارون ڪري لڙڻ لڳا. ڪجهه دير کانپوءِ شير محمد مڱريو آيو. جنهن انهيءَ ڳالهه جي تصديق ڪئي ته ”فوجي درندن ڪامريڊ نذير عباسي کي تشدد ڪري شهيد ڪري ڇڏيو ۽ کيس فوجي پهري هيٺ سخي حسن مقام ناظم آباد ڪراچي ۾ دفنائڻ ڇڏيو آهي“ ائين چئي هو مون کي پاڪر پائي اوچنگارون ڏئي روئڻ لڳو. مون پنهنجي دل مضبوط ڪندي هن کي آٿت ڏني ته ”شهيدن لاءِ روئبو ناهي.“ اسانجو رستو شهادت جو رستو آهي، اهو رستو پاڻ پنهنجي مرضي سان پنهنجي خوشي سان چونڊيو آهي. انقلاب ۽ آزادي جي راهه ۾ گل ۽ ٻوٽا نه هوندا آهن پر پٿر ۽ پھڻ هوندا آهن، قاهيون ۽ قٽڪا هوندا آهن. اسان کي ثابت قدميءَ سان شهيد نذير عباسي جي ڇڏيل مشعل پنهنجي

مضبوط هٿن سان جهلي اڳتي هلڻ گهرجي. ڇاڪاڻ ته اڃا منزل پري آهي. جيڪي دوست چون ٿا ته انقلاب اسانجي سرحدن تي پهچي چڪو آهي، سي چرين وارا خواب ڏسن ٿا، انقلاب برآمد نه ڪبا آهن پر ڌرتيءَ جي ڪُڪ چيري ڦٽندا آهن. شهيد نذير عباسي جنهن نظريي ۽ مقصد لاءِ جان ڏني ڇا سوويت يونين جي خاتمي کانپوءِ اهو نظريو ختم ٿي چڪو آهي؟ دنيا مان ٻُڪ، بيماري، مفلسي، تنگدستي ختم ٿي چڪي آهي؟ پاڪستان ۾ غريبن جو حقيقي راج قائم ٿي چڪو آهي؟ محنت ڪشڻ کي پنهنجو حق ملي چڪو آهي؟ اسيمبلين منجهه جاگيردارن، سرمائيدارن، وڏيرن ۽ پوتارن بدران غريبن جا ٻار اهلتي ۽ صلاحيت جي بنياد تي پهچي چڪا آهن؟ دنيا کي سياست جي جاڻ ڏيندڙ افلاطون پنهنجي ڪتاب ”جمهوريت“ ۾ رياست کي قائم ڪرڻ جو مقصد هي بيان ڪيو آهي ته ”حقيقي رياست“ اها آهي جيڪا پنهنجي شهرين سان انصاف ڪري. افلاطون جي ويجهو انصاف جي معنيٰ ته ”رياست پنهنجي هر شهري کي صلاحيت ۽ اهلتي مطابق ڪم ڏئي ۽ ان جي ضرورتن جو پورا ڪري، جيڪڏهن رياست اهو فرض سرانجام نٿي ڏئي سگهي ته ان کي زنده رهڻ جو حق حاصل ناهي.“ اڄ جيڪي دوست ”سوشلزم“ يا سماجي مساوات کي ڪينسر سمجهي پري ڀڄن ٿا ۽ انهن جي آڏو ”روٽي، ڪپڙا اور مڪان“ وارو نعرو فرسوده بڻجي چڪو آهي. اهي شايد ڀليل آهن ته تاريخ جو فيصلو اٿل هوندو آهي. سوويت يونين جي انتظامي نااهليت جي ڪري وقتي طور تي مظلومن جي جنگ کي ڏچڪو پهتو آهي پر اها جنگ ختم نه ٿي آهي. جتي به ظلم ۽ ناحق آهي، ٻُڪ ۽ بيروزگاري آهي، معاشي اڻبرابري، ڏاڍ ۽ ڏهڪاءُ آهي، قومي ۽ انساني حقن جي لتاڙ آهي. اها جنگ جاري رهندي، جيڪڏهن ڪي ڪامربڊ ٿڪجي پيا آهن ته انهن جي جاءِ ڪو ٻيو والاريندو. شهيد نذير عباسي جي ريتي رت سان رڱيل ڳاڙهو جهنڊو ڪو ٻيو هٿ ۾ کڻي اڳتي وڌندو. کڻي اهو ڪو وڏو سياسي نانءُ نه هجي، ڪو گمنام ڪارڪن ئي هجي.



الطاف شيخ جي سفرنامي ”ايران ڏي اڏام“ جو مهاڳ

سائين الطاف شيخ سنڌ جي ادبي ڪيتر ۾ هڪ وڏو نانءُ آهي. منهنجي سائينءَ سان ڪڏهن به روبرو ملاقات نه ٿي آهي. پر سندس قلمي پورهيو جي ڪري هن سان پنهنجائپ جو رشتو آهي. هڪ ڏينهن پيار ۽ پاڻوھ مان فون تي سائينءَ حڪم ڪيو ته مان سندس تازي تخليق ايران جي سفرنامي ”ايران ڏي اڏام“ جو مهاڳ لکان. سائين الطاف شيخ جي ڪتاب جو مهاڳ لکڻ منهنجي لاءِ هڪ وڏو اعزاز آهي، پر اهو به هڪ سچ آهي ته مون هن ڪتاب کان اڳ ڪنهن به ڪتاب جو مهاڳ نه لکيو آهي، ۽ نه ئي انهيءَ ”ٽيڪنڪ“ جي مونکي ڪا ڄاڻ آهي. بهرحال ”جهڙو حال حبيب، تهڙو پيش پريان.“

سفرنامو ادب جي هڪ بهترين ۽ نرالي صنف آهي، جنهن مان ملڪن جي معاشي، ثقافتي، علمي، ادبي، سياسي، اخلاقي، تاريخي ۽ جاگرافيائي پس منظر جي ڄاڻ ملي ٿي. سائين الطاف شيخ هن ڪم ۾ واقعي پاڻ ڳڻايو آهي ۽ زندگيءَ جي اٽانگي سفر ۾ 66 ڪتاب لکي، پنهنجو پاڻ ملهايو آهي. سائين الطاف شيخ هڪ انجنيئر، رياضيدان، موسمن جو ڄاڻو، هڪ حساس ليکڪ، سيلاني، مصور، سفرناما لکندڙ مترجم ۽ افسانہ نگار پڻ آهي، انڪري هن جي شخصيت گهڻي پاسائين آهي. سائينءَ جي باري ۾ لکڻ سچ کي آرسِي ڏيکارڻ جي برابر آهي. سائين الطاف شيخ هيتري ساري دنيا گهمڻ جي باوجود، پنهنجو پاڻ کي هميشه هڪ عام انسان وانگر پيش ڪيو آهي. هن پنهنجن ڪتابن ۽ تحريرن ۾ ڪڏهن به پنهنجي تعريف نه ڪئي

آهي، نه ئي ڪڏهن پاڻ وڻايو آهي، اها ئي سندس عظمت آهي. سائين الطاف شيخ ڪڏهن به پنهنجي جنم ڏينهن، مقدس سنڌ کي نه وساريو آهي. سنڌ ۽ سنڌي ماڻهن سان سندس پنهنجي ازل جي رشتي ڪري هن ڪڏهن به پنهنجن ماروڙن ۽ جهانگيڙن کي ڏورانهن ڏيهن ۾ به نه وساريو آهي. تاريخي لحاظ کان اسان سنڌي قوم ۾ خاصيتون به آهن ته خاميون پڻ، هن پنهنجي لکڻين ۾ انهن جي بهترين عڪاسي ڪئي آهي ۽ سنڌي قوم کي پنهنجي تحريرن جي ذريعي غفلت جي اگهور نندمان جاڳائڻ جي ڪوشش ڪئي آهي ۽ اهو ابدي پيغام ڏنو آهي ته ”سنڌيو جاڳو! توهان جي پيرن هيٺان ڌرتي نڪرندي پئي وڃي! هي دور مقابلي (Competation) جو دور آهي، جيڪڏهن توهان کي پنهنجي وجود کي دائر ۽ قائم رکڻو آهي ته پنهنجو پاڻ کي علم ۽ هنر، ذات ۽ ڏاهپ جي هٿيارن سان ليس ڪريو.“

الطاف شيخ جون لکڻيون سنڌي قوم لاءِ تعليمي درسگاهه لڳن ٿيون. هو هڪ سچو ۽ صاف سنڌي آهي. سندس پنهنجي ڌرتيءَ ۽ ڌرتيءَ جي ماڻهن سان محبت غير مشروط ۽ يڪطرفي آهي، هو ماڻ، مرتبي، اقتدار، دولت ۽ آسائش کان قطعي بي پرواهه انسان آهي. سندس تازي تحرير هر لحاظ کان دلچسپ ۽ ڄاڻ جو پندار آهي، جيڪو سندس باقي تخليقن ۾ هڪ اهم اضافو آهي. هن سفرنامي ۾ ”ايران بحيثيت هڪ ملڪ“ ۽ ”ايراني بحيثيت هڪ قوم“ جو جهڙي نموني تعارف ڪرايو آهي، اهو ٻيو ڪوبه ليکڪ نٿو ڪرائي سگهي. هن جهڙيءَ طرح ايران جي تهذيب، ماڳن ۽ مڪانن جي پس منظر جي چٽسالي ڪئي آهي، اهو واقعي هڪ محقق (Scholar) ئي ڪري سگهي ٿو. هن سڄي سفرنامي ۾ جنهن ڳالهه مون کي سڀ کان وڌيڪ متاثر ڪيو آهي، اهو الطاف شيخ جو ذاتي ڪردار ۽ انساني رويو آهي ۽ گڏوگڏ هر ننڍڙي وڏي ڀاڱي کان عظيم سمجهڻ، خودنمائيءَ جي خيانت کان پري رهڻ ۽ هر حال ۾ رضا تي راضي رهڻ آهي. هن سفرنامي جي مطالعي مان معلوم ٿيندو ته سندس محبت ۽ Commitment سڄي انسانذات لاءِ ته آهي، پر سنڌ ۽ سنڌين جو عشق ڄڻ ته کيس جيئن جو جواز ٿا بخشين. هن ايران جي سفر ۾ سمورو وقت اها جستجو ڪئي آهي ته پنهنجي هر وطن ۽ هر زبان سباجهڙن کي ڳولي لهي

۽ انهن سان پنهنجي اندر جو حال اوري. هن ايران جي سفر دوران جن به سنڌين سان ملاقات ڪئي آهي، پنهنجي سفرنامي ۾ انهن جو ذڪر ۽ تعارف تفصيل سان ڪيو آهي. ڏيهه توڙي پرڏيهه ۾ پنهنجن ماڻهن سان سڪ ۽ اڪير سان ملڻ هڪ عظيم ذات آهي. جيڪا قدرت ٿورن ماڻهن کي عطا ڪري ٿي.

ايران دنيا جو هڪ عظيم ملڪ آهي. ايران تاريخي لحاظ کان هڪ شاهوڪار ”تهذيب (Civilization)“ رکي ٿو جيڪا هزارين سال پراڻي آهي. جيڪڏهن ويجهي ماضيءَ جي تاريخ تي نظر وجهنداسين ته هي ملڪ به ٻين ”نو آبادياتي ملڪن“ جيان سامراج جي جبر، استحصال ۾ ڦرمار جو شڪار رهيو آهي. اڙهين ۽ اوڻهين صديءَ ۾ ايران برطانوي سامراج ۽ روس جي زار شاهيءَ جي ”استعماريت“ جو شڪار رهيو آهي. ويهين صديءَ ۾ ايران تي آمريڪي سامراج پنهنجي تسلط جمائڻ لاءِ هٿ پير هڻيا، ڇاڪاڻ ته انهيءَ وقت ۾ ايران ۾ وڏي پئماني تي تيل جا کوھ کوٽجي چڪا هئا، جن تي آمريڪا جي نظر هئي. ٻيءَ مهاڀاري لڙائيءَ (Ind world war) کان پوءِ دنيا جي نو آبادياتي ملڪن ۾ سامراج دشمن (Anti imperialism) تحريڪون جنم وٺي چڪيون هيون، جيڪي سامراجي غلاميءَ کان آزادي ۽ پنهنجي معاشي ۽ سماجي نجات لاءِ تاريخ جي ميدان ۾ رازلي ويڙهه وڙهڻ لاءِ تيار هيون. ايران ۾ به انهيءَ قسم جي سامراج دشمن تحريڪ شدت سان اڀري هئي، پر ايران جي ڪميونسٽ پارٽي (توده پارٽي) جي سياسي ۽ انقلابي پروگرام جي محدوديت جي ڪري، پاڪستان جي 1968-69ع جي تحريڪ جيان ”پاپولوزم“ ڏانهن وڌي ويئي، ڇاڪاڻ ته ايران ۾ ڪميونسٽ پارٽي، هڪ سوشلسٽ انقلاب بدران ”جمهوري انقلاب“ جو پروگرام ڏنو هو. ايران جا پاپولر ليڊر پاڪستان جيان ”سوشلسٽ انقلاب“ بدران ”جمهوري انقلاب“ جي وات تي ايترو اڳتي وڌي ويا، جو هنن چونڊن جي پروگرام ۾ سوشلزم کي صرف نعربيازيءَ طور پيش ڪيو. 1951ع جي چونڊن ۾ سوشلسٽ اڳواڻ ڊاڪٽر محمد مصدق ايران جو وزير اعظم چونڊجي ويو. محمد مصدق به شهيد ذوالفقار علي ڀٽي جيان وڏي پيماني تي سڌارن جي شروعات ڪئي، جنهن جي ڪري هن جي

مقبوليت ۾ اضافو ٿيندو ويو. پر جڏهن هن تيل ۽ ٻين اهم شعبن کي 1951ع ۾ ”قومي ملڪيت“ ۾ وٺڻ جو فيصلو ڪيو ته هن جي خلاف سامراجي سازشون شروع ٿي ويون. جيئن ته محمد مصدق سرمائيدارانہ رياست ۽ معيشت جي سوشلسٽ بنيادن کي مڪمل طور تبديل نه ڪيو هو، انڪري انقلاب اڏورو رهجي ويو. عالمي سامراج، پاڪستان وانگر جهڙيءَ ريت فوجي جنرلن جي ذريعي شهيد ذوالفقار علي ڀٽي کي هٽايو. اها ساڳي واٽ ايران جي فوجي جنرلن، سامراج جي اشاري تي ”مصدق حڪومت“ جي تختي اونڌي ڪرڻ وقت ڪم آندي ۽ مصدق کي معزول ڪري ڇڏيو. ايران تي زبردستي بادشاهت مسلط ڪئي ويئي. رضا شاهه پهلويءَ کي نه صرف ايران جو ”بااختيار“ بادشاهه بنايو ويو پر ڏکڻ ايشيا جي ملڪن جي نگرانيءَ لاءِ ”ڪمدار“ پڻ مقرر ڪيو ويو. 1951ع کان 1979ع تائين چاليهه هزارن کان وڌيڪ آمريڪي ايران ۾ مقرر ٿي چڪا هئا. انهن جو رويو ايرانيين سان حاڪمانہ ۽ ذلت آميز هو جنهن جي ڪري عام ماڻهوءَ ۾ آمريڪي سامراج جي خلاف نفرت جو ”گراف“ وڌي وڻ ٿي ويو. شاهه جي خفيه پوليس ”ساواڪ“ (Savak) ايران جي باشعور ماڻهن کي اذيت گاهن ۾ بند ڪري، ظلم ۽ جبر جو نشانو بنايو، مزدور تنظيم، شاگرد تنظيم ۽ ڪابهءَ ڌر جي ڪارڪنن جو وڏي پئماني تي قتل عام ڪيو ويو. ”ساواڪ (Savak)“ جون اذيت گاهون سڄيءَ دنيا ۾ ظلم، تشدد ۽ وحشيائي تارچر جي ڪري بدنام ٿيون. 1979ع جي انقلاب پويان ايران جي محنت ڪش ۽ وطن پرست عوام تي سامراجي، رياستي ظلم ۽ بربريت جي هڪ ڊگهي ڪهاڻي آهي. آمريڪي سامراج ۽ شهنشاهيت جي خلاف ”نفرت“، ايراني انقلاب جو ”بنياد“ آهي، ايراني انقلاب جي سرچڻ ۾ ايران جي ڪميونسٽ پارٽي (توده پارٽي) جو (جيڪا مصدق کي معزول ڪرڻ کانپوءِ اندر گرائونڊ ڪم ڪندي رهي)، اهم ڪردار آهي. ايراني عالمن به عبادت گاهن ۾ آمريڪي سامراج ۽ شهنشاهيت خلاف عوام کي منظم ڪرڻ ۾ اهم ڪردار ادا ڪيو. ايران جي 1979ع جي انقلاب جو بنياد ”توده پارٽي“ جي ڪارڪنن رکيو هو، جن اصفهان، تبريز، زاهدان، بندر عباس ۽ ٻين شهرن جي تيل ۽ پلاسٽڪ جي فيڪٽرين ۽ ٻين صنعتن ۽ ادارن ۾ ڪم ڪندڙ

پورهيتن کي منظم ۽ متحد ڪيو ۽ سامراج ۽ شهنشاهيت خلاف فيصلو ڪن ويڙهه وڙهڻ لاءِ تيار ڪيو ۽ ايراني سماج تي عالمن جي اثر ڪري انقلاب جو سڄو فائدو عالمن کي پيو. رضا شاهه پهلوئيءَ جي حڪومت جي خاتمي کانپوءِ آيت الله خميني، ايران جو سياسي، روحاني ۽ مذهبي سربراهه بنجي ويو ۽ بعد ۾ کيس امام جو درجو ڏنو ويو. الطاف شيخ، امام خمينيءَ جي حياتيءَ ۽ جدوجهد متعلق پنهنجي هن سفرنامي ۾ تفصيلي روشني وڌي آهي. سندن مطابق امام خميني ويهين صديءَ جو وڏو عالم، طاقتور ليڊر ۽ نيڪ انسان هو. جنهن پنهنجي سڄي زندگي، پاڻ کي ڏکيو رکي، انسانڌات جي ڀلائيءَ ۽ سُڪ لاءِ ڪم ڪيو. هو وڏو ليکڪ ۽ مقرر هو. جنهنکي ايران جي عوام توڙي دنيا جي مسلمانن دل سان عزت ۽ پيار ٿي ڪيو ۽ هن انسان، جيڪو جسماني توڙي مالي طور ڪمزور ۽ غريب هو هڪ طاقتور، ظالم ۽ مغرب پرست حڪومت جو تخت ڏاهي، پنهنجي ملڪ ۾ اسلامي حڪومت جو بنياد رکڻ لاءِ انقلاب آندو. امام خميني، 24 سيپٽمبر 1902ع (20 جمادي الثاني 1320هـ) تي ”خمين“ نالي شهر ۾ ڄائو. جنهنڪري هو ”خميني“ سڏجي ٿو. امام خمينيءَ جي ڄم جي تاريخ اها ئي آهي، جيڪا بيبي فاطمه الزهري جي آهي. امام خمينيءَ جو نالو ”روح الله موسوي“ آهي ۽ هن جي نالي سان ٻه لقب استعمال ٿين ٿا، آيت الله ۽ امام.

ايران ۾ ان وقت جي وڏي شيعا عالم آيت الله بروجرديءَ جي وفات بعد ايران جي عوام ۽ عالمن، امام خمينيءَ کي سندس جاءِ تي مذهبي ليڊر يعني ”آيت الله“ چونڊيو. ان بعد امام خمينيءَ جو شهنشاهيت خلاف جهاد زور وٺڻ لڳو. هن شاهه جي حڪومت طرفان مغرب تي ڀاڙڻ واري پاليسيءَ جي سخت ننڍا ڪئي. امام خمينيءَ کي شاهه جي حڪومت تي سخت تنقيد جي ڪري قيد ۽ بند ۾ وڌو ويو. بعد ۾ عوام جي مزاحمت ڪري، هن کي جلاوطن ڪيو ويو. 4 نومبر 1964ع تي امام خمينيءَ کي پنهنجو وطن ڇڏڻو پيو. کيس پهرين ترڪي ”Deport“ ڪيو ويو، جتي هو سال کن ازمير ۽ برسا ۾ رهيو. بعد ۾ کيس آڪٽوبر 1956ع ۾ عراق موڪليو ويو، جتي هو تيرهن سال ”نجف“ ۾ رهيو، جتي هو ڪتاب لکندو رهيو ۽ تقريرون ڪندو رهيو، جنکي گانن وارين ڪئسيٽن تي ٿيپ ڪري ايران موڪليون ويون.

ٿي ۽ انهن تان ماڻهن وڌيڪ ڪئستون ٽيپ ڪري، عوام ۾ ورهايون ٿي. آخر ايران ۽ عراق حڪومت اهو گڏيل فيصلو ڪيو ته امام خمينيءَ کي عراق مان ڪڍيو وڃي. ان وقت عراق جو نائب صدر صدام حسين هو جنهن امام خمينيءَ کي زوريءَ عراق مان ڪڍيو جنهن بعد هو ”ٽوئرسٽ ويزا“ تي فرانس ۾ اچي رهيو. عوام جي انقلابي جدوجهد جي ڪري شهنشاهه ايران کي ملڪ ڇڏڻو پيو. پورن ٻن هفتن بعد پهرين فيبروري 1979ع تي خميني 15 سالن جي جلاوطنيءَ بعد پنهنجي وطن آيو. ايران جي سرزمين تي هن قدم رکڻ کان پوءِ تاريخي تقرير ڪئي ته: ”الله نه ڪري پر جي شاهه جي حڪومت اڃا ڪجهه عرصو هلي ها ته اڄ هو اسان جي ملڪ جو سمورو تيل ڌارين کي ڏيئي ڇڏي ها، اسان ڌارين جا غلام ٿي رهون ها. اهو سوچي اسان دانهون ٿا ڪريون، اهو ئي سبب آهي، جو ايران جون گهٽيون اسان جي نوجوانن جي خون سان ڳاڙهيون ٿي ويون آهن. آمريڪا ۽ ان جا چاچا عرب ليڊر دهشتگرديءَ فزاق آهن.“

امام خميني 88 ورهين جي ڄمار ۾ 3 جون 1989ع تي تهران ۾ گذاري ويو. سندس جنازي ۾ لکين ماڻهو شريڪ ٿيا. الطاف شيخ لکي ٿو ته: ”جون جي سخت گرم مهيني ۾ ماڻهو گهرن مان نڪري سمنڊ وانگر اٿلي پيا هئا. کين نه اُڃ ۽ ٻڪ جي پرواهه هئي ۽ نه گرميءَ جي ڪيترائي ماڻهو رش ۾ چپيا تڃڻ ڪري مري ويا. گرميءَ کي گهٽ ڪرڻ لاءِ سرڪاري فائر برگيڊ جون گاڏيون ماڻهن مٿان پاڻي هارينديون رهيون. چون ٿا ته جنازي ۾ آيل ماڻهن جو تعداد تيهن لکن کان به مٿي هو. امام خميني، جنهن قبرستان ۾ دفن ٿيل آهي، اهو ايران جو سڀ کان وڏو قبرستان ”بهشت زهره“ جي نالي سان سڏجي ٿو.“ امام خمينيءَ جي لاڏاڻي کانپوءِ اڄ به ايران سامراج دشمن پاليسين تي گامزن آهي. شيخ صاحب پنهنجي سفرنامي ۾ لکي ٿو ته ”آمريڪا ۽ يورپ طرفان لڳندڙ (Sections) پابندين جي باوجود ايران ڪيئن اڏول آهي؟ ڪيئن پرعزم آهي؟ ڪيئن هر راه تي ترقي ڪري رهيو آهي؟ اها دنيا لاءِ حيرت جوڳي ڳالهه آهي ۽ اسان جهڙا ماڻهو ان مان اتساهه (Inspiration) وٺي، سبق حاصل ڪري سگهن ٿا. بقول اسان جي هڪ آسٽريليا جي دوست جي (جيڪو ايران کان تمام گهڻو متاثر آهي)

جيڪو چرچي چرچي ۾ اسان پاڪستانين کي چونڊو آهي ”ايران جهڙو ملڪ توهان جي پاڙي ۾ آهي، ان کي ڏسي به نه ٿا سڏرو!“

الطاف شيخ ايران جي خودمختياريءَ ۽ حاڪميت جي تصور مطابق جيڪو نقشو چٽيو آهي، اهو هڪ مثالي ۽ آزاد رياست لاءِ ضروري آهي. سندس هڪ دوست ڪئپٽن حنفي، جيڪو قاهره جو رهواسي آهي. هو ايران گهمڻ ايندو رهي ٿو ۽ ايران کان تمام گهڻو متاثر آهي. ڪئپٽن حنفيءَ مطابق ”جيڪو ملڪ ايران ۽ عراق جي اٺ سال لڙائيءَ ۾ تباهه ٿي ويو. ايتريقدر جو نوجوان نسل جو وڏو حصو ختم ٿي ويو. جتي ڪٿي پوڙها ۽ ٻار نظر آيا ٿي. جنهن ملڪ تي اڄ تائين يورپ ۽ آمريڪا طرفان سخت پابنديون (Sections) لڳل آهن، تڏهن به ايراني ڪيڏي نه عظيم ۽ مثالي قوم آهي، جنهن پنهنجي ملڪ کي هڪ سڪيو ستابو ملڪ بنائي ڇڏيو آهي. جتي امير توڙي غريب خوش آهي. ٻئي وقت ماني ٿو ڪائي ۽ عزت جي روزي ٿو ڪمائي. جيڪو ملڪ سڱي سڱي کان وٺي بسون ۽ ٽريڪٽر ٿو ٺاهي.“ ايران ۾ سرڪاري توڙي خانگي سيڪٽر ۾ ڪارن جا تيرهن ڪارخانا آهن ۽ نوي سيڪڙو آبادي مقامي ڪارون استعمال ڪري ٿي. ايران جي 1979ع جي انقلاب کانپوءِ ايران مسلسل آمريڪي رجعتي پيغام جو نشانو بڻيل آهي، ڇاڪاڻ ته عراق جي صدر صدام حسين کي هٽائڻ کانپوءِ هن خطي ۾ ايران هڪ ”آمريڪا مخالف“ طاقتور ملڪ جي صورت ۾ اُڀريو آهي. لبنان ۾ حزب الله جي هٿان اسرائيل جي شڪست کانپوءِ ايران کي وڌيڪ حوصلو مليو آهي. اڄ کان 21 سال اڳ 1987ع ۾ جڏهن آمريڪا جي حمايت يافتہ صدام حسين طرفان شروع ڪيل جارحيت ۾ ايران جي شهرن مٿان آمريڪا ۽ يورپ طرفان ڏنل ميزائل وسي رهيا هئا، ان وقت ايران کي خطرو هو ته صدام حسين اڻڄاڻي هٿيار تيار ڪري رهيو آهي، جيڪي ايران خلاف استعمال ٿي سگهن ٿا. انهيءَ وقت ايران ۾ سابق شهنشاهه ايران جي پراڻي اڻڄاڻي پروگرام جيڪو 1970ع ۾ آمريڪا ٿي شاهه کان شروع ڪرايو هو. انکي ٻيهر شروع ڪيو ويو. هن پروگرام کي في الحال ”Laea“ انٽرنيشنل ائٽمڪ انرجي ايجنسي کان خفيه رکيو ويو هو ته جيئن شروعات ۾ ان کي روڪيو نه وڃي ۽ پابندين کان

بچايو وڃي، پر عراق- ايران جنگ جي خاتمي کانپوءِ هن ائتمي پروگرام کي معطل ڪيو ويو. حالانڪ ايران کي اهو حق حاصل هو ته ائتمي پروگرام شروع ڪري سگهيو ٿي، ڇاڪاڻ ته ايران ”NPT“ معاهدي تي صحيح ڪري چڪو هو. انڪري هن کي بجلي ۽ توانائيءَ لاءِ جوهرِي پروگرام کي ترقي ڏيڻ جو حق به آهي. 9 فيبروري 2003ع تي ايران پنهنجو ائتمي پروگرام ٻيهر شروع ڪرڻ جو اعلان ڪيو ته جيئن ان مان ائتمي بجلي پيدا ڪري، ملڪي صنعتن جي پيداوار وڌائي سگهجي ۽ عام شهرين کي سستي اگهه تي بجلي فراهم ڪئي وڃي. ايران IAEA کي دعوت ڏني ته ايران جي جوهرِي پروگرام جو معائنو ڪيو وڃي. فيبروري 2003ع جي آخر ۾ IAEA طرفان ڊاڪٽر محمد البرادي پنهنجي انسپيڪٽرن جي ٽيم سان ائتمي جوهرِي پروگرام جو معائنو ڪيو ۽ اٽڪل ڇهه ڀيرا IAEA جا انسپيڪٽر معائنو ڪري چڪا آهن.

آمريڪا جو موقف آهي ته ايران وٽ تيل ۽ گئس جا ذخيرا وڏي پيماني تي موجود آهن، انڪري ايران طرفان ائتمي ري ايڪٽر پروگرام ختم ڪيو وڃي. ايران جي صدر محمود احمدي نجاد چونڊجي اچڻ کانپوءِ اهو اعلان ڪيو ته هو ايران لاءِ ”يورينم“ پيدا ڪرڻ جي سگهه چاهي ٿو. آمريڪا جي ”بتي“ نان پروفريشن پاليسي“ آهي. اسرائيل، ڀارت ۽ ٻين آمريڪي حامي ملڪن کي ائتمي سگهه حاصل ڪرڻ جي اجازت آهي، پر ايران کي اها نه ٿي ملي سگهي، ڇاڪاڻ ته ايران هن خطي ۾ آمريڪا جي پاليسين جي شديد مخالفت ڪري ٿو.

ايراني قوم وطن پرستيءَ جي سگهاري سنگهرن ۾ سلهاڙيل آهي، ان کي ڪوبه سامراج، طاقت جي زور تي ختم نٿو ڪري سگهي، ايراني قوم جيتوڻيڪ مذهبي ۽ نسلي گروهن ۾ ورهايل آهي، سندن اتحاد لازوال ۽ اڻٽٽ آهي. ايران جي 98 سيڪڙو آبادي مسلمانن تي مشتمل آهي، جن مان 90 سيڪڙو شيعه مسلڪ سان تعلق رکن ٿا ۽ باقي 8 سيڪڙو سني مسلڪ سان واسطو رکن ٿا. 2 سيڪڙو آبادي غير مسلم آهن، جن ۾ بهائي، منڊين، هندو، زردشت، يهودي ۽ عيسائي شامل آهن. ايران ۾ جيڪي ”نسلي گروپ“ آباد آهن، انهن ۾ پرشين، اذري، گاکي، مزداراني، کرد، عرب، بلوچ،

ترڪمين، قاشمائي، آرمينين، جارجين، گيروگين، اسائرين، ڪرڪاسين ۽ پشتون وغيره شامل آهن. ايراني قوم مذهبي ۽ نسلي گروهن کان بالاتر آهي. هنن جي محبت جو محور صرف ايران آهي. انڪري اها پنهنجي سڃاڻپ ايراني ڪرائيندي فخر محسوس ڪري ٿي. ايران ۾ عقيدتي ۽ عبادت جي مڪمل آزادي آهي. ايران هڪ مذهبي رياست (Theocratic State) هوندي به مذهب جي معاملي ۾ هڪ ”غير جانبدار“ رياست جو ڌيڪ ڌڻي ٿو. ايران جي مختلف شهرن ۾ جتي مسلمانن جون عبادت گاهون آهن، اتي گرجا گهر، مندر ۽ ٻيون عبادت گاهون پڻ آهن. جيتري رواداري سهڻ ۽ بردباري ايران جي سياسي نظام ۾ آهي، ايتري شايد ڪنهن اسلامي ملڪ ۾ ملي.

ايران جي وڏي خوبي اها آهي ته 1979ع جي انقلاب کانپوءِ ان پنهنجي قديم ثقافتي ورثي کي قائم ۽ دائر رکيو آهي. قديم عمارتن مجسما ۽ مورتيون، ايران جي هر شهر ۾ ملنديون، ايران، افغانستان يا پاڪستان وانگر پنهنجي تاريخي قومي ثقافتي ورثي کي ختم نه ڪيو آهي. ايران جا وڏا شهر تهران، مشهد مقدس، اصفهان، بندر عباس، قم، تبريز، اهواز ۽ شيراز پنهنجي خوبصورت، صفائي سترائي، روشن رستن، گلن سان سينگاريل پارڪن، تاريخي ماڳن مڪانن ۽ مواصلاتي نظام جي ڪري مغرب جي ڪنهن وڏي شهر کان گهٽ ناهن، ايران جي ڪنهن به شهر ۾ توهان کي فقير ۽ ڪتو نه ملندو. مشهد مقدس، تهران کان پوءِ ٻيو نمبر وڏو شهر آهي، جيڪو امام علي رضا عليه السلام جي آخري آرامگاهه آهي، ”شيعه“ فرقي سان تعلق رکندڙ مسلمانن مطابق امام علي رضا عليه السلام انون امام آهي. ايران جو عوام امام علي رضا عليه السلام جي آخري آرام گاهه کي ”حرم شريف“ سڏين ٿا. دنيا جي مسلم ملڪن مان لکين ڙاڻين سڄو سال مشهد اچن ٿا ۽ امام علي رضا عليه السلام جي ”ضريح مبارڪ“ يعني آرامگاهه تي حاضري پرين ٿا. هڪ اندازي مطابق روزانو هڪ لک ماڻهو حاضري پرين ٿا. چوويهه ٽي ڪلاڪ ماڻهو تلاوت قرآن پاڪ ڪندا رهن ٿا. نماز ادا ڪن ٿا ۽ ”ضريح مبارڪ“ کي هٿ لڳائي دعائون گهرن ٿا. ٻاهرين ملڪن مان ايندڙ ڙاڻين کي هڪ ڀيرو شاندار ”لنچ“ ڪرائي وڃي ٿي، جنهن کي امام علي رضا عليه السلام جي ”ميزباني“ سڏيو ويندو آهي. امام جي مرقدگاهه جا

وڏا ڪشادا ايوان آهن. ٻاهران آيل ماڻهن جي رهنمائيءَ لاءِ ڪلچرل سينٽر احاطي ۾ موجود آهي. جتي ٻاهران آيل زائرين کي انگريزي، اردو، فارسي ۽ روسي زبان ۾ معلوماتي لٽريچر مفت فراهم ڪيو ويندو آهي.

امام علي رضا عليه السلام کان سواءِ سڄي ايران ۾ 60 کن زيارتون آهن، جن ۾ بيبي معصومه فاطمه همشيره امام علي رضا عليه السلام بيبي شهربانو، امام زاده محمد محروق، امام زاده ابراهيم، امام زاده سيد جمال الدين، امام زاده ابوجعفر، امام زاده زيد، امام موسيٰ، امام زاده علي، امام زاده اسماعيل، امام زاده حمزه، امام زاده مرتضيٰ، بيبي شطيپ وغيره شامل آهن.

ڪنهن به مذهب ۽ جمهوري رياست جي سڃاڻپ اها هوندي آهي ته ان ۾ ڪجهه اخلاقي ۽ سياسي ماپا ڏنا ويندا آهن، جن ماپن ۾ ”آئين جي بالادستي“ ”قانون جي حڪمراني“، ”سماجي انصاف“ ۽ ”شهري آزاديون“ شامل آهن. 1979ع جي انقلاب کانپوءِ ايران ۾ ڪيتريون سياسي معاشي ۽ اخلاقي تبديليون آيون آهن. سڀ کان پهرين ته ايران ۾ نئين ٺاهيل آئين تحت سڀ ”ادارا“ (Institution) هلايا وڃن ٿا. ڪابه شخصيت آئين کان بالاتر ناهي، هر سياسي اداري ”پارليامينٽ، انتظاميه ۽ عدليه“ کي ڌار ڌار اختيار مليل آهن، هر ادارو پنهنجي فيصلي ڪرڻ ۾ آزاد ۽ خودمختيار آهي. ايران ۾ ”قانون جي حاڪميت“ کي تمام گهڻي اهميت مليل آهي ۽ قانون جي نظر ۾ سڀ شهري برابر آهن، سمورا شهر رضا خوشيءَ سان قانون جي اطاعت ڪن ٿا. ايران جي سول سوسائٽيءَ ۾ پوليس جي مداخلت بلڪل گهٽ آهي، پوليس انسانن لاءِ آزار ناهي، پر ماڻهن جي مددگار آهي، ايسٽائين جو ڪو اجنبی جيڪڏهن رستو ڀڄي وڃي ٿو ته ايران جي هر شهر ۾ سپاهيءَ وٽ گهريل شهر جو نقشو موجود هوندو آهي ۽ اهو آسانيءَ سان پليل انسانن کي دڳ لڳائي سگهي ٿو. ايران جي سياسي نظام ۾ سڀ کان وڏو عمل دخل سماجي انصاف (Social Justice) کي آهي! ايراني حڪومت جي سڀ کان گهڻي ڪوشش آهي ته هر ايراني شهريءَ کي عقيدتي، جنس، رنگ ۽ نسل جي فرق کان سواءِ بنيادي ضرورتون مهيا ڪيون وڃن، جن ۾ اٽو، لٽو، اجهو، تعليم ۽ صحت جون سهوليتون شامل آهن. ايران جي سياسي نظام جي سڀ کان وڏي خوبي اها آهي ته انقلاب کانپوءِ هتي

عورت کي تمام گهڻي اهميت ڏني ويئي آهي، ايستائين جو مرڪزي حڪومت ۽ صوبائي حڪومتن جي وهنوار ۾ کين برابريءَ جي حيثيت ڏني وئي آهي. فوج، ايئر فورس، نيوي ۽ سرڪاري نوڪرين ۾ عورتون ڪاروبار هلائين ٿيون. سڀ کان نرالي ڳالهه اها آهي ته عورتون بس ڊرائيور آهن ۽ پڻ ٻارن ۽ عورتن لاءِ مخصوص ٽيڪسيون هلائي حلال جو روزگار ڪمائين ٿيون. ايران جي خلاف اها مغربي پروپيگنڊا بلڪل غلط آهي ته 1979ع جي انقلاب کانپوءِ عورتن کي گهر جي چار ديواري ۾ قيد ۽ بند رکيو ويو آهي. زميني حقيقت (Ground Reality) اها آهي ته 1979ع جي انقلاب کان پوءِ ايراني سماج ۾ جيڪو مان ۽ مرتبو عورت کي ڏنو ويو آهي. اهو مغربي ملڪن کان وڌيڪ آهي. هتي صرف غير اخلاقي حرڪتن کي پنڄو ڏنو ويو آهي، عورت جي تقدس جي پائيماليءَ وارين محفلن ۽ حرڪتن کي بند ڪيو ويو آهي ۽ فحاشيءَ ۽ عريانيءَ کي روڪيو ويو آهي. ايراني سماج ۾ مرد ۽ عورت کي برابريءَ واري حيثيت حاصل آهي. ايران ۾ عوام کي شهري حق حاصل آهن. تحرير ۽ تقرير جي آزادي آهي، عقيدتي ۽ عبادت جي آزادي آهي. ايران جي ”سياسي نظام“ ۾ سرڪاري ملازم کي حصي وٺڻ تي ڪا پابندي ناهي. صرف ”لازمي سروس“ يعني فوج جي اهلڪار کي سياست ۾ حصي وٺڻ تي پابندي آهي. موجوده ايراني صدر محمود احمدي نجاد پيشي جي لحاظ کان استاد آهي. هو تهران انجنيئرنگ يونيورسٽيءَ جو مستقل استاد آهي. اڳوڻو صدر ڊاڪٽر اڪبر رفسنجان پڻ پيشي جي لحاظ کان استاد آهي ۽ تهران جي ميڊيڪل يونيورسٽيءَ ۾ آرٿوپيڊڪ ڊپارٽمينٽ جو هيڊ آف ڊپارٽمينٽ آهي.

ايران ۾ سرڪاري ملازم موڪل وٺي ڪنهن به ”سياسي عهدي“ تي بيهي سگهي ٿو. ايران ۾ صدارتي عهدي کان وٺي سرڪاري آفيسر تائين سادگيءَ ۽ قناعت سان پنهنجا سرڪاري فرائض سرانجام ڏئي ٿو. ايران جا سرڪاري آفيسر حقيقي معنيٰ ۾ عوام جا خادم (Public Servant) آهن. اهي عهدي کي عوام جي امانت سمجهن ٿا. ايران جو سڄو سياسي نظام (Political System) نئين آئين جي ماتحت آهي، جنهن کي ايراني ”قانون اساسي“ (Fundamental Law) سڏين ٿا. ايران جي آئين ۾ ملڪ

جي وڏي مذهبي علمي شخصيت کي ”سپریم ليڊر“ جو درجو ڏنو ويو آهي. هن وقت آيت الله خامنائي ايران جو سپریم ليڊر آهي، جيڪو آيت الله امام خمينيءَ جي وفات کانپوءِ چونڊيو ويو آهي. سپریم ليڊر کان پوءِ آئين جي لحاظ کان وڏو عهدو صدر جو آهي، جنهن کي عام چونڊن ذريعي چئن سالن لاءِ چونڊيون ويندو آهي. صدر کان پوءِ آئين مطابق 8 نائب صدر آهن ۽ 21 ڪابينه جا وزير مقرر ڪرڻا هوندا آهن، جن جي منظوري پارليامينٽ يا مجلس کان وٺڻ لازمي آهي. ايران جي پارليامينٽ کي ”مجلس شورا اسلامي“ (Islamic Consultative Assembly) سڏيو ويندو آهي، جيڪا 290 ميمبرن تي مشتمل آهي، جنهن جو مدو چار سال آهي. ايران جي نئين آئين تحت ڪجهه ٻيا سياسي ادارا پڻ جوڙيا ويا آهن، جن ۾ Council of Guardian, Expediency Council ۽ Assembly of Experts شامل آهن، جيڪي ايران جي موجوده سياسي نظام کي تقويت ڏيڻ ۽ ان کي منصفائي نموني سان هلائڻ ۾ معاون ۽ مددگار آهن. ايران هڪ شاندار تاريخ ۽ ثقافت رکي ٿو، جنهن ۾ آرٽ، ميوزڪ، فن، تعمير، شاعري، فلاسافي، روايتون ۽ آئيڊيلاجي شامل آهن. ايران جي شاعريءَ ۾ وطن دوستي ۽ انسان دوستيءَ جو عنصر موجود آهي. فارسي زبان جي عظيم شاعر نظاميءَ مطابق:

هم عالم تن است و ايران دل،

نيست گوينده زرین قیاس خجل.

(ايران سڄيءَ دنيا جي دل آهي ۽ ان خيال تي مون کي ڪو افسوس ناهي) ”شاهنام“ جي تخليقڪار فردوسيءَ مطابق:

که ایران بهشت است یا بوستان،

همي بوي مشک آید از دوستان.

(ايران عدن آهي يا باغن جو بهشت آهي، جنهن جي خوشبوءِ دوستن ۽ ساٿين کي ملي ٿي)

عظيم شاعر سعديءَ مطابق:

بني آدم اعضاء یک پيکرنند،

که در آفرینش زید گوهرند.

جو عضوي به آورد روزگار
دگر عضو ها، را نمائد قرار

(بني آدم هڪڙي جوهر مان پيدا ٿيو آهي. سڀ انسان عضون جيان آهن. جيڪڏهن هڪ انسان کي تڪليف ٿيندي ته سڄي انسانيت کي تڪليف ٿيندي.)

ايران فردوسي، عمر خيام جامي، رومي، شمس تبريز حافظ، سعدي،
فريدالدين عطار ۽ حسين بن منصور الحلاج جهڙن انسانن جو ملڪ آهي.
جن جي شاعري ۽ تعليمات جو ايراني قوم تي گهرو اثر آهي.
الطاف شيخ جو موجوده ايران جو سفرنامو، علم ۽ ادب، تاريخ ۽
جاگرافي تهذيب ۽ تمدن، ڄاڻ ۽ آگاهيءَ جو انمول دستاويز آهي، جيڪو
سندس ٻين سفرنامن ۾ اهم جاءِ والاريندو. صرف هڪ عالم، محقق ٿي اهڙي
تخليق کي جنم ڏيئي سگهي ٿو. الطاف شيخ جو گس، پنڌ، عمل ۽ تخليقون،
نه صرف سنڌ جي نئين نسل لاءِ پر عالم انسانيت لاءِ رهنمائيءَ ۽ روشنيءَ جو
مينار ثابت ٿينديون. هي اخلاق ۽ اخلاص جي رستي تي هلندڙ ماڻهپو
رڪندڙ عظيم انسان آهي، جنهن جو ضمير، هن ڌرتيءَ جي خمير مان جڙيو
آهي. سائين سنڌي قوم جو عظيم سرمايو آهي. ڏکڻي در دعا آهي ته سو سالن
کان وڌيڪ حياتي ماڻي، ڇاڪاڻ ته هن آدرشي انسان پنهنجو سمورو جيون
سنڌ واسين ۽ انسانيت کي اربي ڇڏيو آهي.

مون سي ڏنا ماءُ، جنين ڏنو پرينءَ کي،
تئين سنڌي ڪاءِ، ڪري سگهان نه ڳالهڙي!
(شاهه)



مولانا شبلي: ڊاڪٽر عبدالشڪور دائودپوٽو

ڊاڪٽر عبدالشڪور دائودپوٽو 10 فيبروري 1943ع تي نصرپور ۾ مولانا عبدالحق رباني (جيڪو شيخ السنڌ جي لقب سان مشهور هو) جي گهر ۾ ڄائو. سموري اولاد ۾ وڏو فرزند هو. جدوجهد ۽ جيل کيس وراثت ۾ مليل هئي. مون سان سندس پهرين ملاقات سنڌ يونيورسٽي ڄامشوري ۾ ٿي. ڊاڪٽر عبدالشڪور دائودپوٽي کي شاگرد هئڻ جي حيثيت سان اهم مقام حاصل هو. هن مئٽرڪ دارالعلوم قاسميه ميرپورخاص مان پاس ڪئي. انٽر سائنس شاهه عبدالطيف بوائز ڪاليج ميرپورخاص مان ۽ بي ايس سي آنرز ۽ ايم ايس سي سنڌ يونيورسٽي ڄامشوري مان ڪئي ۽ پي ايڇ ڊي لنڊن مان ڪيائين. شاگرد کيس پيار مان مولانا شبلي سڏيندا هئا، کيس ننڍڙي ڏاڙهي رکيل هئي. ايل (L) هاسٽل ۾ سنڌ يونيورسٽي، مهراڻ انجنيئرنگ ڪاليج ڄامشورو، لياقت ميڊيڪل ڪاليج ڄامشورو جي شاگرد اڳواڻن جو هڪ اهم اجلاس 3 مارچ 1967ع تي ڊاڪٽر عبدالشڪور دائودپوٽي جي صدارت ۾ ٿيو هو. جنهن ۾ ڄام ساهي، يوسف لغاري، مسعود نوراني، نواز ڀٽو، عنايت ڪاشميري، هدايت، ڊاڪٽر ڪامل راجپر، مڃيب پيرزادو ۽ ٻيا شريڪ ٿيا هئا. ان وقت سنڌ يونيورسٽي ڄامشورو جو وائيس چانسلر حسن علي عبدالرحمان هو ۽ حيدرآباد ڊويزن جو ڪمشنر مسرور حسن خان هو. ايوب دور ۾ فوجي توڙي سول نوڪر شاهيءَ کي وڏي اهميت حاصل هئي. ڪمشنر حيدرآباد ڊويزن هڪ اجلاس گهرايو، جنهن ۾ حسن علي عبدالرحمان نه آيو، جنهنڪري ڪمشنر مسرور حسن خان، وائيس چانسلر

حسن علي عبدالرحمان کان ناراض ٿيو. ان وقت سنڌ يونيورسٽي شاگرد يونين جو صدر يوسف لغاري هو. ڄام ساقي گروپ وارن جو اهو موقف هو ته 4 مارچ تي جيڪو جلوس ڪڍيو وڃي، ان ۾ ايوب خان مُرده باد، ڪمشنر مسرور حسن مُرده باد، ون يونٽ ٽوڙيو وڃي، جا نعرا هنيا وڃن. جڏهن ته يوسف لغاري گروپ وارن جو اهو موقف هو ته اهي سياسي نعرا آهن، صرف مسرور حسن خلاف نعرا هنيا وڃن ۽ وائيس چانسلر حسن علي عبدالرحمان جي حق ۾ نعرا هنيا وڃن. 4 مارچ تي 237 شاگرد گرفتار ڪيا ويا، مٿن بيحد تشدد ڪيو ويو، جڏهن ته قاضي محمد احمد ايڊوڪيٽ ۽ رسول بخش پليجي شاگردن کي آزاد ڪرايو.

ڊاڪٽر عبدالشڪور دائودپوٽي ايم ايس سي پاس ڪرڻ کانپوءِ شاهه عبداللطيف سائنس بوائز ڪاليج ميرپورخاص ۾ پنهنجي پروفيشنل ڪيريئر جو آغاز ڪيو. بعد ۾ هُو پي ايڇ ڊي لاءِ لنڊن هليو ويو، جتي هن ليبر پارٽي جي اڳواڻ مائڪل فٽ سان گڏجي ڪم ڪيو. لنڊن مان هُو 1978ع ۾ واپس آيو. سندس مقرري گورنمينٽ ايس ايم سائنس ڪاليج ڪراچي ۾ ٿي. بعد ۾ هُو گورنمينٽ ڪاليج مراد ميمڻ ڳوٺ ۾ مقرر ٿيو. سنڌ ليڪچرارس ايسوسيئيشن (ايس ايل اي) کان سنڌ پروفيسرس ۽ ليڪچرارس ايسوسيئيشن (ايس پي ايل اي) جي سفر ۾ ڊاڪٽر عبدالشڪور دائودپوٽو سڀني کان اڳڀرو رهيو. سنڌ ٽيچرس رابطا ڪميٽي جوڙڻ ۾ هُن اهم ڪردار ادا ڪيو. ان بعد آل پاڪستان ٽيچرس رابطا ڪميٽي ۽ آل پاڪستان پروفيسرس ۽ ليڪچرارس ايسوسيئيشن جوڙڻ ۾ به هُن جواهم ڪردار هو.

مرحوم سيد رياض احسن، سنڌ پروفيسرس ۽ ليڪچرارس ايسوسيئيشن جو پهريون صدر ٿيو. جڏهن سنڌ ليڪچرارس ايسوسيئيشن ۽ سنڌ پروفيسرس ۽ ليڪچرارس ايسوسيئيشن کي هڪ ڪيو ويو ته ڊاڪٽر عبدالشڪور دائودپوٽو پهريون جنرل سيڪريٽري ٿيو.

سنڌ جي تاريخ ۾ پهريون لانگ مارچ ايم آر ڊي 1983ع جي جدوجهد کان اڳ استادن شروع ڪيو هو. موري کان حيدرآباد تائين عزيز اُچڻ جي قيادت ۾، حيدرآباد کان نٽي تائين لياقت عزيز جي قيادت ۾ ۽ نٽي کان

ڪراچي تائين همت علي پتافي جي قيادت ۾. جڏهن لانگ مارچ قافلو ڪراچي پهتو، ٻئي ڏينهن رمضان جو مهينو شروع ٿيڻ وارو هو، ان وقت وزير تعليم مرحوم اختر علي جي. قاضي هو.

گورنمينٽ ڪاليج مراد ميمڻ ڳوٺ ڪراچي کانپوءِ ڊاڪٽر عبدالشڪور دائودپوٽو مسلم سائنس ڪاليج حيدرآباد آيو. ان وقت مسلم سائنس ڪاليج حيدرآباد جو پرنسپال مرحوم ڊاڪٽر شريف ميمڻ هو. جيڪو ڊاڪٽر عبدالشڪور دائودپوٽي جو دوست پڻ هو. ان وقت نوڪري مان ريٽائرمينٽ کانپوءِ وري نوڪري ڪانٽريڪٽ تي ڏني ويندي هئي. عبدالله شاهه جي دور ۾ اهو سلسلو وڌندو ويو. پي پي پي جي حڪومت ۾ 18 آڪٽوبر 1994ع تي سنڌ پروفيسرس ۽ ليڪچرارس ايسوسيئيشن طرفان هڪ احتجاجي ريلي ڪڍي وئي، جنهن ۾ نه صرف مرد حضرات پر گهڻي تعداد ۾ خواتين استاد پڻ شامل هيون. مسلم سائنس ڪاليج مان ريلي نڪرڻ کانپوءِ هڪ پوليس آفيسر جيڪو پنجابي هو ان جو نالو شاهد حنيف هو ان احتجاجي ريلي تي شيلنگ ڪرائي ۽ بي انتها لنيون وسرايون، ان وقت حيدرآباد جو ڊي سي ڪيپٽن زاهد سعيد هو جيڪو پڻ پنجابي هو. حيدرآباد ڊويزن جو ڪمشنر عبدالغفار سومرو هو. 33 استاد گرفتار ڪيا ويا، سڀني کي هڪ رات سي آءِ اي سينٽر ۾ ۽ ٻئي ڏينهن ريمانڊ وٺي سينٽرل جيل حيدرآباد موڪليو ويو. سينٽرل جيل حيدرآباد ۾ سڀني استادن کي هڪ بيرڪ ۾ قيد رکيو ويو ۽ کين سي ڪلاس ڏنو ويو. ارشد جمال ان وقت سنڌ پروفيسرس ۽ ليڪچرارس ايسوسيئيشن جو صدر ۽ آغا خالد جنرل سيڪريٽري هو. عهديدارن جي گرفتار ٿيڻ کانپوءِ ڊاڪٽر عبدالشڪور دائودپوٽو ايڪشن ڪميٽي جو چيئرمين ٿيو. سنڌ جي ڏي وزير مرحوم عبدالله شاهه جي حڪم تي سڀني استادن کي آزاد ڪيو ويو. ڊاڪٽر عبدالشڪور دائودپوٽي جو دٻاءُ هو ته گرفتار ٿيل عهديدار پاڻ ڳالهيون ڪندا. هن سرڪار سان ڳالهائڻ کان انڪار ڪري ڇڏيو. ان وقت سنڌ جو چيف سيڪريٽري سعيد احمد صديقي هو. ان جي حڪم تي سنڌ جي سيڪريٽري تعليم، سيڪريٽري خزانو ۽ سيڪريٽري سروسز تي مشتمل هڪ اعليٰ ڪميٽي جوڙي وئي. جيل ۾ رهڻ دوران سڀني شاگرد

تنظيم، استادن جي پيڻاھ خدمت ڪئي پر بشير خان قريشي سڀني کان اڳيرو هو. هُن نه صرف چادرون، وهائڻا، رليون ڏنيون پر صُبح جي ناشتي ۾ استادن جون فرمائشون پڻ پوريون ڪيون. استادن جي هن جدوجهد جي نتيجي ۾ ايڊهاڪ ليڪچرار مستقل ٿيا، اپگرديشن جو نوٽيفڪيشن نڪتو ڪراچي ۽ حيدرآباد جي برابر استادن کي هائوس رينت جيترو نان اٽريڪٽو الاؤنس پڻ مليو. ان سموري جدوجهد ۾ ڊاڪٽر عبدالشڪور دائودپوٽو جي اٽڪ محنت ۽ دليريءَ واري ڪردار کي قطعي به وساري نٿو سگهجي. ڊاڪٽر عبدالشڪور دائودپوٽي کي سنڌي، انگريزي، اردو ۽ براهوي ٻولين تي عبور حاصل هو. ڊاڪٽر عبدالشڪور دائودپوٽي شادي نه ڪئي هئي، هُو چوندو هو ته مون انقلاب سان شادي ڪئي آهي. طبيعت جي خرابيءَ سبب هُن 55 سالن جي عمر ۾ پريميچوئر ريتائرمينٽ ورتي، سندس دل جا ٽي والو (Volve) بند هئا. ڊاڪٽر عبدالشڪور دائودپوٽي شاگرديءَ جي زماني کان وٺي استاد هئڻ جي حيثيت سان سموري زندگيءَ جدوجهد ۾ گذاري حياتيءَ هُن جو وڌيڪ ساٿ نه ڏنو. 7 فيبروري 1998ع تي هُن دم ڏئي حوالي ڪيو.





پروفيسر لياقت عزيز جون ٻه سڃاڻپون آهن. پهرين اها ته هو هڪ سچيت، ڪاهوڙي دلير، انسان دوست ۽ استاد دوست اڳواڻ هو. جنهن نه رڳو سڀلا جو بنياد رکيو پر ان جي پليٽ فارم تان استادن جي حقن لاءِ ڪيتريون ئي جدوجهدون هلايون ۽ معرڪا سر ڪيا. سندس ٻي سڃاڻپ اها آهي ته پاڻ هڪ بهترين قلمڪار پڻ هئا، جنهن پنهنجي قلم کي علم بنائي، اخباري ڪالمن ۽ مضمونن جي ذريعي قلمي ۽ علمي جهاد ڪيو. ايئن پاڻ چئي سگهون ٿا ته پروفيسر لياقت عزيز هڪ ئي وقت عمل ۽ قلم جو شمع سوار هو.

پروفيسر لياقت عزيز پنهنجي لکڻين ۾ نه رڳو سماجي، سياسي ۽ ثقافتي معاملن تي نشتر زني ڪئي آهي، پر انهن جو ترقي پسند ۽ عالمي تناظر ۾ چيد پڻ ڪيو آهي. سندس هي ڪتاب ”ننڍڙڪا گهوڙا، غيٻاڻا سوار“ اهڙن ئي ليکن جو مجموعو آهي، جيڪي اڄ به پڙهبا ته ايئن محسوس ٿيندو ته اڄ به اهي ئي ساڳيا مسئلا ۽ معاملا آهن، جهڙا جڏهن هن ڪتاب ۾ شامل ليک لکيا ويا هئا.

”قومي غدار ۽ حساب ڪتاب“ کانپوءِ پروفيسر لياقت عزيز جو هي ٻيو ڪتاب، اسان کي اها يادگيري ڏياريندو رهندو ته اسانجو هي ساٿي پنهنجي وطن ۽ سماج سان ڪيترو نه ڪميٽيل هو.

يوسف سنڌي

3 سيپٽمبر 2023

in Junejo

سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhsalamat.com

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>